

A

290

No 33

3

35





SRI CHAMARAJENDRA SANSKRIT COLLEGE LIBRARY  
BANGALORE

Accn. No. *32*

1. The maximum time allowed for retention of a book shall be one fortnight. It may be borrowed again if not required by others.

2. No reference books shall be lent out.

3. No borrower shall have more than two volumes out of the Library at one time.

4. Borrowers must not pass books from one to another but must return them to the Librarian.

5. Library books must not be used as class-books.

6. Any one who defaces by writing or otherwise damages any book shall pay the full cost of the book or of the entire works, if it consists of more than one volume.

7. The borrower shall be responsible for the value of the books lent out to him if they are lost, damaged or otherwise cannot be returned to the Library when they are due or recalled.

8. The presence of the voucher with the Librarian shall be considered sufficient proof of the non-return of books.

Class and No. *A 23 II 35*

आनन्दाश्रमसंस्कृतग्रन्थावलिः ।

---

ग्रन्थाङ्कः २

रुद्राध्यायः ।

सायणाचार्यभट्टभास्करप्रणीतभाष्याभ्यां  
संवलितः ।

---

महादेव चिमणाजी आपटे

इत्यनेन

विद्वद्भिः संशोधयित्वा

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितः ।

---

द्वितीयेयमङ्कनावृत्तिः ।

---

शालिवाहनशकाब्दाः १८१२ ।

ख्रिस्ताब्दाः १८९०

---

( अस्य सर्वेऽधिकारा राजशासनानुसारेण स्वायत्तीकृताः )

मूल्यं आणकषट्कसहितं रूप्यकः ।

SCANNED BOOK







## ॐ नमः परमात्मने ।

“ऋग्भिः ‘स्तुवन्ति यजुर्भिर्यजन्ति सामभिर्गीयन्ति’ इत्युक्तेर्यजनार्थकस्य यजुर्वेदस्य पञ्चमोऽयमध्यायः ‘रुद्राध्याय’ इत्युच्यते । चतुर्थेऽध्याये सर्वा इष्टकाचितय उक्ताः । रुद्राध्यायसंज्ञकेऽस्मिन्पञ्चमेऽध्याये चित्यग्नौ होम उच्यते । अस्य च कर्मकाण्डे पाठात्कर्माङ्गत्वम् । तथाच श्रुतिः—

‘रुद्रो वा एष यदग्निः । स एतर्हि जातो यर्हि सर्वश्चितः’ स यथा वत्सो जातः स्तनं प्रेप्सत्येवं वा एष एतर्हि भागधेयं प्रेप्सति । तस्मै यदाहुतिं न जुहुयादध्वर्युं च यजमानं च ध्यायेच्छतरु-  
द्रीपं जुहोति भागधेयेनैवैनं शमयति । नार्तिमाच्छेत्त्यध्वर्युर्न यजमानः’

इति । स्मृतिरपि—

‘चमकं नमकं चैव पौरुषं सूक्तमेव च ।

नित्यं त्रयं प्रपुञ्जानो ब्रह्मलोके महीयते’ ॥ इति ।

याज्ञवल्क्योऽपि—

‘सुरापः स्वर्णहारी च रुद्रजापी जले स्थितः ।

सहस्रशीर्षाजापी च मुच्यते सर्वकिल्बिषैः’ ॥

इत्यादिभिरस्य कर्माङ्गत्वं प्रसिद्धमेव भवति । जाबालोपनिषदि ज्ञानहेतुत्वमप्यस्य श्रूयते । तथाच ब्रह्मचारिभिः ‘किं जप्येनामृतत्वमश्नुते?’ इति पृष्ठो याज्ञवल्क्य आह ‘शतरुद्रीयेण’ इति । ‘एतानि ह वा अमृतस्य नामधेयानि भवन्ति एतैर्ह वा अमृतो भवति’ इति । कैवल्योपनिषदि—‘यः शतरुद्रीयमधीते सोऽग्निपूतो भवति’ इत्यादिभिः । स्मृतयोऽपि—

‘सततं रुद्रजाप्योऽसौ परां मुक्तिमवाप्स्यति’ ॥

इत्यादयो बह्वचः । एवं कर्माङ्गत्वज्ञानहेतुत्वाभ्यां विषयिभिर्मुमुक्षुभिश्चावश्यमाद-  
रणीयोऽयं रुद्राध्यायः । वर्तते चास्य सर्वत्र पठन-पाठनप्रचारो विशेषतया दाक्षि-  
णात्येषु । यद्यपि केवलं पाठमात्रेणाप्ययमिष्टफलदो भवत्येव तथापि—

‘उत त्वः पश्यन्न ददर्श वाचमुत त्वः शृण्वन्न शृणोत्येनाम् ।

उतो त्वस्मै तन्वं विसस्त्रे जायेव पत्य उशती सुवासाः’ ॥

इत्यादिषु वेदार्थाभिज्ञस्य प्रशंसोक्तेः—

यद्रुहीतमविज्ञातं निगदेनैव शब्दयते ।

अमग्राविव शुष्कैधो न तज्ज्वलति कर्हिचित्’ ॥



इत्यादिभिरनर्थज्ञस्य निन्दाश्रवणात्—

‘ स्थाणुरयं भारहारः किलाभूदधीत्य वेदं न विजानाति योऽर्थम् ।  
योऽर्थज्ञ इत्सकलं भद्रमश्रुते नाकमेति ज्ञानविधूतपाप्मा ’ ॥

इत्यादिभिरर्थानभिज्ञस्य स्थाणुत्वोक्त्या निन्दाया अर्थज्ञस्य च सकलकल्याणप्राप्तेरभिधानादर्थज्ञानमत्यावश्यकमेव । स्थाणुरिति दृष्टान्तः । छिन्नशाखं शुष्कं वृक्षमूलं स्थाणुशब्देनोच्यते । केचित्त्वर्थमजानतोऽपि यथावत्पाठमात्रेणैव कर्माङ्गत्वं सिद्ध्यतीति मन्यन्ते । ‘ स्वाध्यायोऽध्येतव्यः ’ इत्यस्याध्ययनविधेर्वेदाक्षरग्रहणेनैव चरितार्थत्वम् । पूर्वकाण्डार्थज्ञानं कर्मानुष्ठानाक्षिप्तम् । कर्मानुष्ठानं पाठमात्रेणैव भवतीति तन्न सर्वसंमतम् । ‘ अनर्थज्ञोऽल्पकण्ठश्च षडेते पाठकाधमाः ’ इत्यादिष्वनर्थज्ञस्य पाठकाधमत्वोक्तेरर्थज्ञानं विना पाठमात्रमपि न सम्यक्तया भवितुमर्हति । यद्यपि कर्मानुष्ठानं केवलेन मन्त्रपाठेनैव सिद्ध्यति तथाऽपि केवलादनुष्ठानाद्विद्यासहितेऽनुष्ठाने फलातिशयमामनन्ति च्छन्दोगाः ‘ तेनोभौ कुरुतो यश्चेतदेवं वेद यश्च न वेद । नाना तु विद्या चाविद्या च । यदेव विद्या करोति श्रद्धयोपनिषदा तदेव वीर्यवत्तरं भवति ’ । अध्ययनं नामार्थज्ञानपूर्वकमक्षरग्रहणम् । तथा सत्यध्ययनविधेरर्थज्ञानपूर्वकमक्षरग्रहणेनैव चारितार्थ्यं भवेन्न केवलमक्षरग्रहणेनैव । ज्ञानहेतुत्वं त्वर्थज्ञानं विना न भवेदेव । आधुनिकानां तु सर्वेषामर्थज्ञानस्यावश्यकत्वे न काऽपि विप्रतिपत्तिः । तत्सिद्धं कर्माङ्गत्वेऽप्यस्य रुद्राध्यायस्यार्थग्रहणस्यावश्यकत्वम् ।

अर्थज्ञानसाधनानि तु निगमनिरुक्तव्याकरणादीनि सन्त्येव । परं तेष्वकृतबहुलपरिश्रमाणां भाष्यं विज्ञार्थज्ञानं न सुलभमिति मत्वा वैदिकमार्गप्रवर्तकस्य वीरबुक्कभूपतेर्मन्त्रिणा माधवाचार्येण चत्वारोऽपि वेदा व्याख्यातः । तत्र यजुर्वेदव्याख्याने तस्य पञ्चमोऽध्यायोऽयं रुद्राऽध्यायोऽपि व्याख्यातः । तत्र च केवलं रुद्राध्यायार्थं विवित्सूनां समग्रस्य तस्य ग्रन्थस्य संपादनं बहुवित्तव्ययायाससाध्यामिति मत्वा सुलभत्वेनास्य प्रचारो भूयादिति विचार्यानन्दाश्रमाधिपतिना प्रथमं सायणभाष्यसहित एवायं रुद्राध्यायो मुद्रितुमारब्धः । एतस्मिन्नेव समये वाईक्षेत्रनिवासिभिः गङ्गाधर अनन्त नित्सुरे इत्यभिधैर्मन्मित्रैर्भट्टभास्करकृतभाष्यसहितमेकं पुस्तकं मत्साविधे प्रेषितम् । एतददृष्टपूर्वमतीव समीचीनं भट्टभास्करकृतं भाष्यं विदुषां सुलभं भवत्विति विचार्य तदप्यत्र संगृहीतम् । तदेवं भाष्यद्वयसंवलितोऽयं रुद्राध्यायः सर्वेषां पठनपाठनार्थज्ञानादिभिः कर्माङ्गत्वं ज्ञानहेतुत्वं च साधयत्विति ।

अत्र पसङ्गतो माधवाचार्यस्य किञ्चिद्भूतं वर्ण्यते । तत्र दक्षिणस्यां दिशि कर्णा-



टकदेशे तुङ्गभद्रानदीतीरे पम्पानामकं सरः क्षेत्रं च वर्तते । अस्यैव विजयानगर-  
मिति प्रथा पूर्वस्मिन्काल आसीत् । इयमेव कैश्चित् किष्किन्धानगरीत्यप्यभिधीयते  
संप्रति तु गोवलकोण्डा इति प्रसिद्धमेतन्नगरं यत्र च विरूपाक्षारूपया स्वदर्शनेन  
तत्रत्याञ्जनान्पावयति स्म भगवाञ्शंकरः । तत्र वैदिकमार्गप्रवर्तकः स्वप्रतापपरि-  
शोषितपरिपन्थिसराः वीरबुक्कभूपालो नाम सार्वभौम आसीत् । तस्येन्द्रस्य बृहस्प-  
तिरिव नलस्य सुमतिरिव रामस्य वसिष्ठ इव धर्मसुतस्य धौम्य इव पृथोः सौजामिनि-  
रिव कुलगुरुर्मन्त्री राजकार्यधुरन्धरोऽयं माधवाचार्य आसीत् । यस्य च विहसितबृ-  
हस्पतिशुक्रचाणक्यादिनीतिविभवस्य शास्त्रे लौकिके व्यवहारे च महती प्रतिष्ठाऽऽ-  
सीदत् एव माधवार्यमाधवाचार्यमाधवामात्यइत्यादीन्यन्वर्थकानि नामान्युपलभ्यन्ते-  
तेषु तेषु ग्रन्थेषु\* । अस्य च—

\* अत्र ताम्रपत्रस्थितमिदमनुसन्धेयम्—

तस्मिन्भारतवर्षदक्षिणदले देशोऽस्ति कर्णाटक-  
स्वन्मध्ये सरिदुत्तमा विजयते सा तुङ्गभद्राभिधा ।  
यत्तीरे दुरिताटवीहुतवहे देवो विरूपाक्ष इ-  
त्यास्ते सन्ततमन्तरेण सुमनःस्रोतस्विनीचिन्तनम् ॥ १ ॥  
यस्योपकण्ठे विजयाभिधाना सा दुर्जया राजति राजधानी ।  
यस्यां विरूपाक्षकटाक्षदग्धमुज्जीवयन्ति स्मरमुत्पलाक्ष्यः ॥ २ ॥  
वंशे यदोरभिनवांश इवाच्युतस्य श्रीसङ्गमादजनि सङ्गररङ्गभीमः ।  
श्रीबुक्कराज इति धिक्कृतशत्रुरेष तामध्यतिष्ठदथ मध्यमलोकपालः ॥ ३ ॥  
तस्याज्ञया माधवमात्रिवर्यः प्राशाज्जयन्तीपुरराज्यमृद्धम् ।  
यन्मन्त्रशक्त्या वपुरुत्सृजन्तोऽप्यरातयः स्वास्थ्यमहो भजन्ते ॥ ४ ॥  
आशान्तविश्रान्तयशाः स मन्त्री दिशो जिगीषुर्महता बलेन ।  
गोवाभिधां कौङ्कणराजधानीमन्येन मन्येऽरुणदर्णवेन ॥  
प्रतिष्ठितांस्तत्र तुरुष्कसङ्घानुत्साद्य दोष्णा भुवनैकवीरः ।  
उन्मुलितानामकरोत्प्रतिष्ठां श्रीसप्तनाथादिसुधाभुजां यः ॥ ५ ॥ इत्यादि ।

स्वस्ति श्रीशके त्रयोदशाधिकत्रिशतोत्तरसहस्र ( १३१३ ) गते वर्तमानमजाप-  
तिसंवत्सरे वैशाखमासे कृष्णपक्षेऽमावास्यायां सौम्यदिने सूर्योपरागपुण्यकाले  
स्वस्ति श्रीमन्महामन्त्रीश्वर उपनिषन्मार्गप्रवर्तकाचार्यः श्रीमन्माधवराजः कुञ्जरविषय-  
वर्तिनं कुच्चरनामानं ग्रामं माधवपुरमिति प्रथितनामानमग्रहारं कृत्वा, इत्यादिविस्त-  
रमयादलं पल्लवितेन ।



श्रीमती जननी यस्य सुकीर्तिर्मायणः पिता ।

सायणः सोमनाथश्च मनोबुद्धी सहोदरौ ॥ १ ॥

यस्य बौधायनं सूत्रं शास्त्रा यस्य च याजुषी ।

भारद्वाजं यस्य गोत्रं सर्वज्ञः स हि माधवः ॥ ३ ॥

इति पराशरस्मृतिव्याख्याप्रक्रमे स्वयमेव तेनैवोक्तत्वाच्छ्रीमती जननी मायणः पिता सायणः सोमनाथश्चेमौ द्वौ भ्रातरौ बौधायनं सूत्रं याजुषी शास्त्रा भारद्वाजं गोत्रं चाऽऽसीदिति ज्ञायते । कुत्रचित् 'सायणो भोगनाथश्च' इत्यपि पाठान्तरं दृश्यते तस्मात्सायणसोमनाथसंज्ञकौ वा सायणभोगनाथसंज्ञकौ भ्रातराविति निश्चेतुं न शक्यते । तथाच वेदार्थप्रकाशो माधवाचार्यकृतः सायणाचार्यकृतो वेत्यपि न ज्ञायते । केचिदाधुनिकाः पण्डिताः—माधवाचार्यस्तावद्वाजकार्यनिमग्न एव आसीत् । तस्य च भ्राता सायणाचार्यस्तेनैव वेदार्थप्रकाशादीन्महतोऽनेकान्ग्रन्थान्निर्माय माधवाचार्यनाम्ना प्रसिद्धिं प्रापिताः यथा राज्ञो देवगिरिश्वरस्यामात्यो हेमाद्रिः स्वाश्रितपण्डितवरबोपदेवकृतैर्बहुभिर्ग्रन्थैः स्वनाम्ना प्रख्यापितैः ग्रन्थकृदिति प्रसिद्धिं गतस्तथैवायं माधवाचार्यः सायणकृतग्रन्थैः प्रसिद्धिं गत इति वदन्ति । वस्तुतस्तु नात्र किमपि प्रमाणमुपलभामहे, यदाश्रित्यास्यानुमानस्य प्रमाणकोटौ प्रवेशः स्यात् । माधवाचार्यकृतत्वेन प्रसिद्धेषु विभिन्नेषु ग्रन्थेषु कुत्रचित् 'सायणमाधवीये' 'कुत्रचित्माधवामात्यविरचिते' कुत्रचित् 'सायणाचार्यविरचिते माधवीये' इत्याद्युपलभ्यते । अतो वेदार्थप्रकाशादिग्रन्थकर्ता सायणो वा माधवो वेति महान्संशयः । सोमनाथकृता ग्रन्था न कुत्राप्युपलभ्यन्ते । भट्ट सोमेश्वर इत्येको महान्पण्डित आसीत् । तत्कृता बहवो मीमांसाग्रन्था उपलभ्यन्ते स एव सोमनाथो वाऽन्यो वा कश्चनेत्यपि न निश्चेतुं शक्यमत आस्तां गहनावगाहेन ।

माधवाचार्यजन्मसमयः शके १३०० तमे वर्षे आसीदिति केचन वदन्ति । उपलब्धताम्रपत्रलेखे १३१३ प्रजापतिनाम्नि संवत्सरे वैशाखकृष्णपक्षेऽमायां सूर्यग्रहणे वैदिकमार्गप्रवर्तकश्रीमन्माधवाचार्येण कुचरसंज्ञकस्य ग्रामस्य स्वनाम्ना माधवपुरमिति नाम निधाय चतुर्विंशतिसङ्ख्येभ्यो विद्वद्भ्यो ब्राह्मणेभ्य उदकपूर्वकं तहस्तामिति ज्ञायते । तस्माच्च १३१३ तमे वर्षे एतद्दानं दत्तमिति गृहीतं चेत्त्रयोदशशतकस्य चतुर्थे चरणे तस्य जन्माऽऽसीदित्यनुमितं भवति ।

माधवाचार्येण पूर्वस्मिन्वयसि प्रथमं वीरबुक्कभूपालस्यानन्तरं किञ्चित्कालपर्यन्तं तत्सूनोश्च सुगृहीतनामधेयस्य हरिहराख्यस्य मन्त्रित्वं कृतमिति ज्ञायते । सप्तोऽथर्वणवेदार्थप्रकाशसमाप्तौ हरिहरनामोल्लेखस्तेनैव कृतः । अनन्तरमैहिकसुखानि-



रपेक्षेण माधवार्येणोत्तरस्मिन्वयस्यैहिकसाम्राज्यधुरं त्यक्त्वाऽऽमुष्मिकसाम्राज्यधूर्ग्रह-  
णायैव चतुर्थाश्रमः स्वीकृतः । तत्र विचारण्यतीर्थ इति प्रथिताऽस्याभिधा । चतुर्थाश्र-  
मेऽप्यनेन श्रीमद्भगवत्; शंकराचार्यस्य शारदापीठे शृङ्गेरपुरे तत्पेटाधिकारः स्वी-  
कृत इति ज्ञायते । तस्मिन् पट्टे शंकराचार्यात्पण्डितमोऽयं विचारण्यभारती  
आसीदिति ज्ञायते । चतुर्थाश्रमेऽस्य गुरवः शंकरानन्दस्वामिन आसन् । यतस्तत्क-  
ल्पश्चदश्यां “नमः श्रीशंकरानन्दगुरुपादाम्बुजन्मने” इति शंकरानन्दस्य गुरुत्वेनाभि-  
धानं स्पष्टम् । चतुर्थाश्रमग्रहणानन्तरं द्वैताद्वैतविषये बहुभिर्मतान्तरास्थितैः पण्डितै-  
रस्य विवादोऽभूदिति । विशिष्टाद्वैतमतवादिनाऽक्षोभ्यमुमिसंज्ञकेन केनचिन्महापण्डि-  
तेन काञ्चीनगरे बहुदिनपर्यन्तं विवाद आसीदिति श्रुयते । तत्र च जयापजयविषय  
उभयमतास्थायिनां महान्कलहः । केचन विशिष्टाद्वैतवादिन एवं वदन्ति—

‘विचारण्यमहारण्यमक्षोभ्यमुनिरच्छिनत्’ ॥

इति । अन्येऽद्वैतवादिनः—

‘अक्षोभ्यं क्षोभयामास विचारण्यो महामतिः’

इत्यादि यथाभिलषितं जल्पन्ति । तदास्तां स्वमताग्रहणहीतानां जल्पनाविवेचनेन ।  
श्रीमन्माधवाचार्यकृता ग्रन्थास्तेवे—

१ ऋग्वेदभाष्यम् २ यजुर्वेदभाष्यम् ३ सामवेदभाष्यम् ४ अथर्वणवेद-  
भाष्यम् ५ चतुर्णां वेदानामैतरेयताण्ड्यादिब्राह्मणभाष्याणि ६ पराश-  
रस्मृतिभाष्यम् ७ जैमिनीयन्यायमालाविस्तरः ८ सर्वदर्शनसंग्रहः ९  
अनुभूतिप्रकाशः १० दशोपनिषद्दीपिका ११ ब्रह्मगीता १२ पञ्चदशी  
१३ जीवन्मुक्तिविवेकः १४ अपरोक्षानुभूतिटीका १५ माधववृत्तिः ।

इत्यादयोऽन्ये च बहवस्तत्कृता ग्रन्था उपलभ्यन्ते । स्कन्दपुराणान्तर्गतसूतसं-  
हिताव्याख्याकर्ताऽपिमाधव इति प्रसिद्धः । केचन सायणमाधव एव स इति वदन्ति ।  
अस्मत्संग्रहीतसूतसंहिताटीकापुस्तके—

प्रणमामि परं ब्रह्म यतो व्यावृत्तवृत्तयः ।

अविचारासहं वस्तु विषयीकुर्वते धियः ॥ १ ॥

श्रीमत्काशीविलासख्यक्रियाशक्तीशसेविना ।

श्रीमत्पद्मम्बकपादाब्जसेवानिष्णातचेतसा ॥ २ ॥

वेदशास्त्रप्रतिष्ठात्रा श्रीमन्माधवमन्त्रिणा ।

तात्पर्यदीपिका सूतसंहिताया विधीयते ॥ ३ ॥

क्रियते तत्प्रकरणतात्पर्यप्रथनपूर्वकं विशदम् ।

विषमपदवाक्यविवरणं मन्दधियामनुग्रहाय भक्त्या च ॥ ४ ॥



इति वर्तते । तस्मात्काशीनिवासिना त्र्यम्बकपादाब्जसेविना केनचिन्माधवसंज्ञ-  
केन विदुषेयं सूतसंहिताटीका निर्मितेत्यनुमीयते । किञ्च माधवाचार्यकृतग्रन्थस्य—

‘वागीशाद्याः सुमनसः सर्वार्थानामुपक्रमे ।

यं नत्वा कृतकृत्याः स्युस्तन्नमामि गजाननम्’ ॥ १ ॥

इत्ययं श्लोको राजशासनमुद्रिकेव प्रायस्तत्कृतेषु ग्रन्थेषु सर्वत्रोपलभ्यते । सूतसं-  
हिताटीकायां स न कुत्रापि दृश्यते । तथैव माधवनिदानकर्ताप्यन्य एव । शतप्रश्न-  
कल्पलतिकारुन्माधवः कश्चनातीवार्वाचीन इति प्रतिभाति ।

अथ द्वितीयं भाष्यं भट्टभास्करकृतम् । अथ कोऽयं भट्टभास्करः कुत्रत्यश्चेत्यादि-  
विवक्षायामस्येतिवृत्तो किमपि न ज्ञायते । अनेन सर्वस्यापि यजुर्वेदस्य भाष्यं  
कृतम् । श्रीमच्छंकरभगवत्पादपूज्यस्थितिसमये भट्टभास्करसंज्ञकः कश्चन शाक्त-  
आसीदिति माधवाचार्यकृतशंकराविजयसंज्ञकाद्वन्थाज्ज्ञायते । तस्मिन्नेव समयेऽ-  
न्योऽपि भट्टभास्करो ज्योतिःशास्त्रप्रवर्तक आसीदिति श्रीमदानन्दगिरिकृतशंकरावि-  
जयादवगम्यते । एतयोरन्यतम एवायमित्विस्वीकारे न किञ्चित्प्रमाणमुपलभामहे । किञ्च  
शंकराचार्यसमकालीनस्यास्यातिप्राचीनत्वे एतत्कृतयजुर्वेदभाष्यादीनां श्रीमन्माधवा-  
चार्यकृतवेदार्थप्रकाशादिग्रन्थेषु न कुत्राप्युल्लेखः । भट्टगुरुसंज्ञको मीमांसकधुरीणो  
महान्पण्डित आसीदिति वेदार्थप्रकाश उक्तम् । स च भट्टकुमारिल एवेति विदुषां  
मतम् । तथाऽपि यजुर्वेदभाष्यकृद्भट्टभास्करस्तु कुत्र कदा वा जात इति निर्णेतुमशक्ता  
वयम् । तत्कृतं यजुर्वेदभाष्यमप्यस्माभिर्न दृष्टम् । केवलमस्य रुद्राध्यायस्य  
भाष्यमस्मद्भस्तगतम् । तथाऽपि भट्टभास्करोऽयं माधवाचार्यान् प्राचीन इति तु निश्चि-  
तमेवेति विदो वेदाकुर्वन्तु । तदेवं सायणाचार्यभट्टभास्करकृतभाष्यद्वयसंवलितोऽयं  
रुद्राध्यायो विदुषां मोदमावहन्सर्वतो विजयतामित्यभ्यर्थयते—

तत्रभवतां सेवाभिलाषी

वामनशास्त्रिशर्मा ।

रुद्राध्यायपदानामादर्शपुस्तकं ‘क’ इतिसंज्ञितं पुण्यपत्तननिवासिभिः  
‘केशव मल्हार-गुरुजी’ इत्येतैर्दत्तम् ।

सायणाचार्यकृतरुद्राध्यायभाष्यस्यादर्शपुस्तकानि पञ्चैवोपलब्धानि । तानि  
यथा—

क. ख. संज्ञिते—वे० शा० संपन्नगङ्गाधरशास्त्रिदाताराभिधैर्दत्ते ।

ग. संज्ञितं—वे० शा० संपन्नवासुदेवशास्त्रिभिर्दत्तम् ।

घ. संज्ञितं—पुण्यपत्तननिवासिभिः आपटे इत्युपनामधारमहादेवचि-



मणाजि इत्येतैर्दत्तम् । तच्च शालिवाहनशके १७३९  
ईश्वरनामसंवत्सरे आषाढशुद्धनवम्यां लिखितम् ।

ङ. संज्ञितं—जयपूरनिवासिभिर्नारायणभट्टपर्वणीकर इत्येतैः प्रेषितम् ।  
भट्टभास्करकृतरुद्राध्यायभाष्यस्यादऽऽर्शुपुस्तकद्वयमेवोपलब्धम् । तद्यथा—

क. संज्ञितं—वटोदरनिवासिभिः श्रीमद्वाष्पासाहेबमैराळ इत्येतैः  
प्रेषितम् ।

ख. संज्ञितं—वाईक्षेत्रनिवासिभिः नित्मुरे इत्येतैः प्रेषितम् ।

आपटे इत्येषां पुस्तकं मुक्त्वा अन्येषां पुस्तकानां लेखनसङ्ग्रहादिकालो  
नैव दृष्टः ।

वामनशास्त्रिशर्मा ।

## द्वितीयावृत्तिमुद्रणप्रस्तावः ।

अथास्य रुद्रभाष्यस्य द्वितीयमुद्रणावृत्तिविषये किञ्चिद्विद्वद्वन्देभ्यो विज्ञा-  
प्यते ।

अस्य प्रथममुद्रणकाले मुद्रणकर्तृणां शोधनकर्तृणां वाऽनवधानत्वाद्यत्र यत्र  
स्खलितमभूत्तत्र तत्र निखिलं प्रथमावृत्तिप्रस्तावकर्तृभ्यो वामनशास्त्रिभ्य एव  
संशोध्य यथा वाचकजनमनोमोदावहं स्यात्तथा तत्र तत्र स्थलेषु संस्कृत्येयं  
द्वितीयावृत्तिर्मुद्रिता । अस्यामप्यनवधानतया यदि स्खलितमवलोकनपथमा-  
गतं चेत्तर्हि क्षम्यतामित्येवमभ्यर्थयते ।

महादेव चिमणाजी आपटे.







॥ श्रीः ॥

ओं नमः श्रीगणेशाय

## अथ रुद्राध्यायः

सायणाचार्य-भट्टभास्करभाष्यसहितः ।

सायणाचार्यकृत उपोद्धातः ।

यस्य निश्चसितं वेदा यो वेदेभ्योऽखिलं जगत् ।  
निर्ममे तमहं वन्दे विद्यातीर्थमहेश्वरम् ॥ १ ॥  
इष्टकाचितयः सर्वाश्चतुर्थे हि समापिताः ।  
रुद्राध्याये पञ्चमे तु चित्यग्रौ होम उच्यते ॥ २ ॥  
कर्मप्रकरणे पाठात्कर्माङ्गत्वमपीष्यते ।  
ज्ञानहेतुत्वमप्यस्य तथोपनिषदीरितम् ॥ ३ ॥  
किं जप्येनाऽमृतत्वं नो ब्रूहीत्युक्तो मुनिर्जगौ ।  
शतरुद्रीपकेणेति जावाला आमनन्ति हि ॥ ४ ॥  
स्मृत्यागमपुराणेषु रुद्राध्यायप्रशंसनम् ।  
बह्वस्ति तद्विस्तरेण रुद्रकल्पेऽभिधास्यते ॥ ५ ॥  
इह कर्माङ्गता यादृग्वर्णिता ब्राह्मणेन ताम् ।  
बोद्धुं शब्दार्थमात्रस्य विवृतिः क्रियते स्फुटा ॥ ६ ॥

कल्पः । शतरुद्रीपं जुहोति जर्तिलपवाग्वा वा गवीधुकपवाग्वा वा जर्ति-  
लैर्गवीधुकसक्तुभिः कुशयवसर्पिषाऽजाक्षीरेण मृगीक्षीरेण वाऽर्कपर्णेनोदङ्  
तिष्ठन्नुत्तरस्य पक्षस उत्तरापरस्यां स्रक्त्यां विकर्ण्यां स्वयमानृण्णायामनुपरि-  
चौरं वा । नमस्ते रुद्र मन्यव इत्येताननुवाकांस्त्रैधं विभज्यापि वा प्रथमादुप-  
क्रम्य नमस्तक्षभ्य इति जानुदघ्ने धारयमाणो रथकारेभ्यश्च व इत्युपक्रम्य नमः  
स्वायुधायेति नाभिदघ्ने शेषेण प्रागवतानेभ्य आस्यदघ्ने हुत्वा सहस्राणि सह-  
स्रश इति दशाऽवैतानान् हुत्वाऽन्वारोहान् जुहोति नमो रुद्रेभ्यो ये पृथि-

१ क० घ० संज्ञकपुस्तकयोः 'सर्वोपनिष' ।

२ ख० ड० संज्ञकपुस्तकयोः 'तत्' ।

३ ड० संज्ञित पुस्तके 'भिर्वा कुश' ।

४ ख० सं० पुस्तके करं वा ।

५ घ० 'सानेभ्य' ।

६ ख० नुवाकान् हुत्वा ।



व्यामिति जानुदग्ने धारयमाणो नमो रुद्रेभ्यो येऽन्तरिक्ष इति नाभिदग्ने नमो रुद्रेभ्यो ये दिवीत्यास्यदग्ने हुत्वैतानेव यजमानं वाचयित्वा एतौनेव विपरीतान् प्रत्यवरोहान् हुत्वा सञ्चरे पशूनामर्कपर्णमुदस्यति यं द्विष्यात्तस्य सञ्चरे इति ॥

भट्टभास्करकृत उपोद्धातः

श्रीगणेशाय नमः ॥ ॐ अतः परमग्निकाण्डमेवाग्न्यार्षेयं तत्र चरमायामिष्ट-  
कायां “शतरुद्रीयं जुहोति नमस्ते रुद्र मन्यव इति । रुद्रो वा एष यदग्निः  
स एतर्हि जात” इत्यादि ब्राह्मणम् । “रुद्रो वा एष यदग्निस्तस्यैते तनुवा”  
इत्यादि च “अजाक्षीरेण जुहोति ग्राम्याणां पशूनां पयसा जुहुयात् ।” इ-  
त्यादिब्राह्मणम् । “अर्कपर्णेन जुहोति” इति । “अद्भिरसः सुवर्गं लोकं य-  
न्तः” इत्यादि ब्राह्मणम् । तत्रायं प्रयोगक्रमः । उदङ्मुखस्तिष्ठन् मुखदग्ने  
धारयन् ‘नमस्ते रुद्र मन्यव’ इति प्रतिपद्यान्तमेतमनुवाकं तन्निगद्य द्वितीय-  
तृतीयौ चतुर्थस्य यत्राभिजानाति ‘नमः क्षत्तृभ्यः’ इति ततः स्वाहा करोति  
ततः प्रागावृत्य नाभिदग्ने धारयन् ‘संग्रहीतृभ्यश्च व’ इति प्रतिपद्यावशिष्टमनु-  
वाकस्य निगद्य पञ्चमं षष्ठं सप्तमस्य च यत्राभिजानाति ‘नमो वर्ष्याय च’ इति  
ततः स्वाहा करोति । ततो दक्षिणावृत्य जानुदग्ने धारयन् ‘नमो वर्ष्याय च इति’  
प्रतिपद्यावशिष्टमनुवाकस्य निगद्याऽष्टमं नवमं दशमं चैकादशस्य च यत्राभिजा-  
नाति । ‘य एतावन्तश्च’ इति ततः स्वाहा करोति । “त्रेधा विभक्तं जुहोति” इ-  
त्यादि ब्राह्मणम् । “इत्यग्रे जुहोति” इत्यादि च । तत्रैकस्त्रिभागः षण्णव-  
तिमन्त्राः । ततः प्रत्यङ्खावृत्य गुल्फदग्ने धारयन् ‘नमो रुद्रेभ्यो ये पृथिव्यां’  
इति हुत्वैतद्यजमानं वाचयति “तिस्र उत्तरा आहुतीर्जुहोति” इत्यादिब्राह्मण-  
म् “एता वै देवताः सुवर्गा या उत्तमा” इत्यादि च । नाभिदग्ने धारयन् ‘न-  
मो रुद्रेभ्यो ये दिवि’ इति हुत्वा यजमानं वाचयति ॥ अस्य रुद्राध्यायस्य  
ऋषिर्भगवानेव अग्निः काण्डऋषिः छन्दो महाविराट् देवताऽपि च शंभुः ।  
प्रतिमन्त्रमृष्यादयो व्याख्यावसरे वक्ष्यन्ते । एष यज्ञसंयुक्तः कल्पः अथवा य-  
ज्ञसंयुक्ताः प्रयोगाः श्रुतिस्मृतिपुराणादिषु प्रसिद्धाः मोक्षधर्मपापक्षयवित्तारो-  
ग्यायुष्यादिफलाः बहवो विद्यन्ते तेषु च कांश्चिद्भूमः । प्रतिमन्त्रं च प्रयोगविशे-  
षाः पुरस्ताद्वक्ष्यन्ते । तत्र जाबालोपनिषदि । “अथ हैनं ब्रह्मचारिण ऊचुः ।  
किंजल्पेनैवामृतत्वमश्नुत इति ब्रूहि इति स होवाच याज्ञवल्क्यः शत-  
रुद्रीयेण” इति “एतानि ह वा अमृतस्य नामधेयानि भवन्ति एतैर्ह वा अमृ-  
तो भवति” इति । कैवल्योपनिषदि “यः शतरुद्रीयमधीते सोऽग्निपूतो भवति



स्वर्णस्तेयात्पूतो भवति सुरापानात्पूतो भवति ब्रह्महत्यात्पूतो भवति कृत्याकृत्यात्पूतो भवति तस्मादविमुक्तमाश्रितो भवति अत्याश्रमी सर्वदा सकृद्वा जपेत् ।

“अनेन ज्ञानमाप्नोति संसारार्णवनाशनं ।

तस्मादेवं विदित्वैनं कैवल्यं फलमश्नुते ।”

इति कैवल्यं फल मश्नुते इति”

आह शातातपः—“स्तेयं कृत्वा गुरुदारांश्च गत्वा मद्यं पीत्वा ब्रह्महत्यां च कृत्वा ।

‘भस्मच्छन्नो भस्मशय्याशयानो रुद्राध्यायी मुच्यते सर्वपापैः’ । इति ।

‘आह याज्ञवल्क्यः—

“सुरापः स्वर्णहारी च रुद्रजापी जले स्थितः’ ।

‘सहस्रशीर्षाजापी च मुच्यते सर्वकिल्बिषैः’ ॥

‘शुक्रियारण्यकजपो गायत्र्याश्च विशेषतः’ ।

‘सर्वपापहरा ह्येते रुद्रैकादशिनी तथा’ ॥

वेदमेकगुणं जप्त्वा तदह्वैव विशुध्यति’ ।

रुद्रैकादशिनीं जप्त्वा तदह्वैव विशुध्यति” इति ॥

आह शङ्खः—“सुवर्णस्तेनो रुद्राध्यायी मुच्यते” इति ।

आहतुरन्यद्भिरसौ—“एकादश गुणान्वाऽपि रुद्रानावृत्य धर्मवित् ।

महापापैरपि स्पृष्टो मुच्यते नात्र संशयः” इति ।

वायुप्रोक्तपुराणे—“यश्च रुद्रान्जपेन्नित्यं ध्यायमानो महेश्वरम् ।

यश्च सागरपर्यन्तां सशैलवनकाननाम् ॥

सर्वान्नात्मगुणोपेतां सुवृक्षजलशोभिताम् ।

दद्यात्काञ्चनसंपुक्तां भूमिं चौषधिसंपुताम् ॥

तस्मादप्यधिकं तस्य सकृद्भुद्रजपाद्भवेत् ।

ममभावं समुत्सृज्य यस्तु रुद्राञ्जपेत्सदा ।

स तेनैव च देहेन रुद्रः संजायते ध्रुवम् ॥

जपेनानेन विप्रेन्द्रा नृपाश्चान्ये द्विजातयः ।

हित्वैवं सकलं पापं गताः शिवपुरं पुरा ।

अहं च परमेशस्य सामीप्यं लब्धवांस्तथा” ॥ इति ॥

तथा—“चमकं नमकं चैव पौरुषसूक्तं तथैव च ।

नित्यं त्रयं प्रपुञ्जानो ब्रह्मलोके महीयते” ॥

तथा—“चमकं नमकं होतृन्पुरुषसूक्तं जपेत्सदा ।

प्रविशेत्स महादेवं गृहं गृहपतिर्यथा ” ॥



तथा—“भस्मदिग्धशरीरस्तु भस्मशायी जितेन्द्रियः ।  
 सततं रुद्रजाप्योऽसौ परां मुक्तिमवाप्स्यति ॥  
 रोगवान्पापवांश्चैव रुद्रं जप्त्वा जितेन्द्रियः ।  
 रोगात्पापाद्विनिर्मुक्तो ह्यतुलं सुखमश्नुते ” ॥

आह शङ्खः—“रहसि कृतानां महापातकानामपि शतरुद्रीयं प्रायश्चित्तम्”  
 इति । आहाऽऽपस्तम्बः—“यस्य रुद्रः प्रजां पशून्वाऽभिमन्येतोदद् परेत्य  
 रुद्राञ्जपंश्चरेदित्ययज्ञसंयुक्तः कल्पः” इति । ईशानयज्ञे च “अत्र रुद्राञ्जपे-  
 त्प्रथमोत्तमौ वा” इति । अयं च ब्रह्मविद्यारूपत्वादुपनिषन्मन्त्रराशिः प्रश्नः ।  
 अतएव रहस्यप्रकरणे आम्नायते । ब्राह्मणविनियोगानुरोधेन त्वत्र व्याचक्ष्महे ।  
 एकशतमध्वर्युशाखास्तासु सर्वासु चेयं रुद्रोपनिषदाम्नायते । शतं रुद्रा देव-  
 ता अस्पेति शतरुद्रीयमुच्यते ‘शतरुद्राद्वश्चेति’ छप्रत्ययः । अनया च रुद्रोप-  
 निषदा ब्रह्मविद्या प्रतिपाद्यते । ब्रह्मणश्च त्रीणि रूपाणि सन्ति । एकं कार्यरूपं  
 सर्वोपादानतया सर्वात्मकम् । इतरत्पुरुषारूपं सृष्टिस्थितिसंहारनिमित्तम् । द्व-  
 यमप्याविद्यकमन्यत्परं रूपं निर्गुणं निरञ्जनं सत्यज्ञानानन्दलक्षणम् । तदेतद्वि-  
 षिणाप्युक्तम् “विश्वं भूतं भुवनं चित्रं बहुधा जातं जायमानं च यत् । सर्वो  
 ह्येष रुद्रः” इति । “यो देवानां प्रथमं पुरस्ताद्विश्वा धियो रुद्रो महर्षिः” इति ।

‘उक्तं च—

“संसारी चिदचिद्ब्रह्मोऽन्यः क्वचित्क्वचिदनाविलम् ।

‘जयत्यनादिनिधनो महादेवो महार्णवे’ इति ॥

किंच—“मूर्त्यष्टकमधिष्ठाय विभर्तीदं चराचरम् ।

‘आत्मत्रयमधिष्ठाय सृष्ट्यादि प्रकरोति सः’ ॥

तत्र योऽसौ संहारकर्ता तं सर्वदा देवोऽधितिष्ठति । ‘कार्यकाले त्वन्या सा  
 च देवस्य घोरा तनूः । अन्या शिवा । यथोक्तम् । “रुद्रो वा एष यदग्निस्त-  
 स्येते तनुवौ घोरान्याशिवान्येति” । “यच्छतरुद्रीयं जुहोति यैवास्य घोरा  
 तनूस्तां तेन शमयति” इत्यादि च । शक्तिश्च सर्वदा विचित्रा संहारकारिणी  
 तस्य संहारकर्तृप्रभृतयो देवस्य घोरास्तनवः तासु भयशङ्का । तस्मात्प्रथमेना-  
 नुवाकेन तादृशं देवं क्रुद्धं प्रसाद्य तस्योपसंहारकरणानि च नम इत्यादिभिर्न-  
 मस्कृत्य प्रसादयति । यथोक्तं । “यैवास्य घोरा तनूस्तां तेन शमयति ॥ य-  
 द्दसोर्धारां जुहोति यैवास्य शिवा तनूस्तां तेन प्रीणातीति ततस्तामुपसंहार्य  
 द्वितीयप्रभृतिभिरष्टाभिरनुवाकैर्देवस्य वैश्वरूप्येण स्तुतिं नमस्कारं च करोति ।  
 एवं च देवः सुतरां प्रसीदति ततो दशमैकादशाभ्यामभयं याचते” । अयं म-



हावाक्यार्थः ॥ केचिदाहुः । प्रथमेनानुवाकेन कुद्धं देवं प्रसाद्य ततोऽष्टामिरनु-  
वाकैः किमधिष्ठानमधिष्ठाय देवस्तिष्ठतीत्यजानन्सर्वं चराचरं तदधिष्ठानशङ्कया  
नमस्कृत्यान्त्याभ्यामभयं प्रार्थयते । देवो हि परमस्वातन्त्र्यभूमिः । किञ्चित्कि-  
चिदधिष्ठाय जगतो निग्रहानुग्रहौ करोति । तथाहि । "यक्षरूपेणाऽऽविर्भूय देवा-  
न्व्यामोहयामास । विटवेषधारी सपत्नीकावृषीन्ब्रताद्वेषयामास । किरातवे-  
षालङ्कृतः पाण्डुसुतेन च सह चिक्रीड । भैरवबीजवपुषा कथञ्चिद्वेषधारि-  
ण्या देव्या सह गजाननं जनयामास । ऐन्द्ररूपेण कञ्चिद्भृत्यं तपसश्चाव-  
पितुमियेष । अर्भकरूपेण देव्या उत्सङ्गमधिशिशये । औलूकेन वपुषा कस्मै-  
चिद्वेषये ज्ञानमुपदिदेश । उन्मत्तवेषभूषितो देवोत्तमायाऽऽत्मप्रजननमलङ्कृतं  
जगत्कारणत्वेन दर्शयामास । सापराधमात्मानं मारयितुकामं कञ्चिद्भृत्यं निवार-  
यितुं वस्त्रनिर्णेजनाश्मनः प्रादुर्बभूव । भूविवराद्गृष्टं हविः कस्यचित्तत्रैव कृतस-  
न्निधानो बुभुजे । एवं स्वाभिमतविविधवेषविग्रहपरिग्रहेण क्रीडतो देवदेवस्य  
लीलापितमिदं विश्वं वर्तते । अतो वैश्वरूप्येण स्तुत्वा नमस्करोति । यथोक्तम्—

‘चरितानि विचित्राणि गुह्यानि गहनानि च ।

ब्रह्मादीनां च सर्वेषां दुर्विज्ञेयोऽसि शङ्कर’ इति ॥

॥ तत्र प्रथमानुवाके प्रथमामृचमाह ॥

हरिः ॐ

नमस्ते रुद्र मन्यवं उतो त इषवे नमः ।

नमस्ते अस्तु धन्वने बाहुभ्यामुत ते नमः ॥ १ ॥

नमः ते रुद्र मन्यवे उतोऽस्ति ते इषवे नमः । नमः ते अस्तु

धन्वने बाहुभ्यामिति बाहुऽभ्याम् उत ते नमः ॥ १ ॥

सा० भा० हे रुद्र ते त्वदीयो यो मन्युः कोपः तस्मै नमोऽस्तु । स मन्युरस्म-  
द्वैरिष्वेव प्रसरतु नत्वस्मासु । उतो अपि च ते तव इषवे नमः त्वदीयाय बा-  
णाय नमोऽस्तु । तथा ते धन्वने त्वदीयाय धनुषे नमोऽस्तु । उत अपि च ते  
बाहुभ्यां त्वदीयाभ्यां धनुर्बाणोपेताभ्यां हस्ताभ्यां नमोऽस्तु । एतत्सर्वं वैरि-  
ष्वेव प्रवर्ततां न तु मयीत्यभिप्रायः ॥ १ ॥

म० भा० भा० ॐ नमस्ते रुद्र मन्यव इत्यस्य कश्यप ऋषिः । रुद्रो देवता । अनु-  
पुच्छन्दः । प्रत्यक्षकृता एतदादयः पञ्च मन्त्राः ॥ ॐ स्वाहा स्वधा वषण्णम इति



पञ्च ब्रह्मणो नामानि । वाङ्मनःकायैराराध्याधीनात्मत्वसम्पादनं ब्रह्मत्वापरना-  
मधेयं नमःशब्दार्थः । हे रुद्र तव स्वभूताय मन्यवे क्रोधाय नमोस्तु । अस्त्व-  
ति वक्ष्यमाणमन्त्रादनुषज्यते । रोदयति सर्वमन्तकाले इति रुद्रः । “ रोदेणि-  
लुक् च ” इति रक्प्रत्ययः । पौराणिकादयस्तु बहुधा वदन्ति । रुतौ नादान्ते  
द्रवति द्रावयतीति वा रुद्र इति केचित् । पृषोदरादित्वाद्यथाभिमतप्रत्ययवि-  
कारार्थविशेषलाभः । रुत्या वेदरूपया धर्मादीनवलोकयति प्रापयतीति वा रुद्र  
इत्यन्ये । रुत्या वाग्रूपया वाच्यं प्रापयतीति केचित् । रुत्या प्रणवरूपया  
स्वात्मानं प्रापयतीतीतरे । रुद्रो रौतीति सत्ये रोक्ष्यमाणो द्रवति प्रविशति  
मर्त्यानििति रुद्र इत्यन्ये । यथा । “ त्रिधा बद्धो वृषभो रोरवीति महोदेवो म-  
र्त्याः आविवेश ” इति । अन्ये ब्रुवते । रुक् तेजः लुबकारेकाररेफाश्चेति । भू-  
म्नि नित्ययोगे वा रप्रत्ययः । वर्णव्यावृत्त्या रुद्रस्तेजस्वीति । यद्वा । रोधिका  
बन्धिका मोहिका वा शक्तिस्तद्वांस्तस्या द्रावयिता वा भक्तेभ्यो रुद्रः । रुदं सं-  
सारदुःखं द्रावयतीति रुद्र इति केचित् ।

‘यथा—“अशुभद्रावको रुद्रो यज्जहार पुनर्भवम् ।

‘तस्माच्छिवस्ततो रुद्रशब्देनात्राभिधीयते ” इति ।

‘रुतिं शब्दं राति ददातीति प्राणो रुद्र इत्यन्ये । रुतिं शब्दं वेदात्मानं ब्रह्मणे  
ददाति कल्पादाविति रुद्र इत्यपरे । यथा—“यो वै वेदाश्च ग्रहिणोति तस्मै”  
इति । एवं तीर्थकारैः स्वस्वसमयानुगुणं रुद्रपदं व्युत्पाद्यते । मन्यतेदीप्तिकर्म-  
णो “यजिमनिशुंधिदसिजनिभ्यो युः” इति युप्रत्ययः । मन्युः क्रोधः क्रो-  
धात्मिका तव शक्तिः शान्तिरूपा भवतु । मा वधिष्ट भक्तानिति । भक्तविषये  
तस्योपसंहारं प्रार्थयते । एवमिष्वादिष्वपि वेदितव्यम् ॥ उतो उत । उ इति  
निपातसमाहारोऽयम् । अपिचेत्यस्यार्थे वर्तते । ते तव इषवे शराय नमः ॥ “त  
इषुः समस्कुर्वताग्निमनीकः सोमः शल्यं विष्णुं तेजनं” इत्येवं रूपा वैदिकी  
देवस्येषु । शास्त्रान्तरे च । “तस्या अग्निरनीकमसीत्सोमः शल्यो विष्णुस्ते-  
जनं” वरुणः पर्णानि” इति ॥ किंच ते धन्वने धनुषे च नमोऽस्तु ॥ “क-  
नकशैलो देवस्य धनुः” इति पौराणिकाः ॥

‘महाभारते तु—“स कृत्वाधनुरोङ्कारं सावित्रीं ज्यां महेश्वरः ।

‘हयांश्च चतुरो वेदान्सर्वदेवमयं रथम्” इत्युक्तम् ॥

‘धनुःशब्दपर्यायो धन्वन्शब्दः । ‘दधातेर्वा’ वनिपि नुम् ऋहस्वः । उतापि  
च ते तव बाहुभ्यामपि नमोऽस्तु । प्रसिद्धौ बाहू । द्विवचनमतन्त्रम् । ब-  
हवो हि देवस्य बाहवः । प्रकृतशरशरासनव्यापृतबाहुद्वयाभिप्रायं वा । अत्र



सर्वेषां व्यसनानां मन्युर्मूलमिति तस्य पूर्वं नमस्कारः कृतः । ततः साक्षाद्य-  
सनकारित्वान्मन्युसमनन्तरमिषुर्नमस्कृता । तत इषुसमनन्तरं तदुपादानभूताय  
धनुषे च नमस्कारं प्रायुङ्क्त । ततस्तदुभयव्याप्तौ बाहू नमश्चक्रे इति केचिदा-  
हुः । एते मन्युप्रभृतयो देवस्य बोधविशेषाः क्रोधादिकार्यकारित्वात्तत्तद्भावेन  
रूप्यन्त इति । इत्थमनेन मन्त्रेण देवस्य घोरा तनूर्जगदुपसंहारप्रवृत्ता प्रसाद्यते ॥

अथास्य मन्त्रस्य पुरश्चरणादिकं ब्रूमः । कृच्छ्रं द्वादशरात्रं चरित्वा एकाद-  
शसहस्रमभिहितदिनानि निरन्तरं जपन्कृतपुरश्चरणो भवति । ततोऽनेन प्रद-  
क्षिणं नमस्कारं च कुर्यात् । ततो दक्षिणामूर्तिसंनिधावेकादशसहस्रजपाद-  
शेषं पापं नश्यति । ततो लक्षजपात्सप्तजन्मकृतं पापं नश्यति । त-  
स्मिन्नेव दक्षिणामूर्तिसन्निधौ अग्निं निधाय घृतपापसं श्रपयित्वा स्वाम्नौ  
जुहुयात्साक्षादेवं पश्यति । तस्मिन्नेव सर्वतोऽरन्निमात्रमग्निकुण्डं कृत्वा  
स्वाम्नौ कापिलेन घृतेन शतसहस्रं जुहुयाद्वाणपत्यं लभते । अथैतयर्चा  
राज्ञो वक्ष्यते । राजा पुरश्चरणसिद्धेन ब्राह्मणेन लिङ्गे पूजां कारयेत् । तत्प्र-  
काशो वक्ष्यते । लिङ्गस्य दक्षिणतोऽग्निकुण्डं विधाय मथित्वाऽग्निं निधाय  
नित्यवदाज्येन दूर्वाभिः शुद्धेन तण्डुलेन शमीसर्माद्भिः प्रत्येकमष्टसहस्रं जु-  
हुयात् । देवस्य संनिधौ जपेदष्टसहस्रम् । देवालयमभितः प्रदक्षिणमष्टसहस्रम् ।  
ताण्डवं देवस्य संनिधौ । प्रणामनमस्कारावप्यष्टसहस्रौ । एतैः कर्मभिर्भगवा-  
नतिमुपसन्नो भवति ॥ ध्यानम्—

“ आकर्णकृष्टे धनुषिज्वलन्तीं देवीमिषुं भास्वति संदधानम् ।

‘ध्यायेन्महेशं महनीयवेषं देव्या युतं योधतनुं युवानं ’ ॥ १ ॥

॥ द्वितीयामृचमाह ॥

या त इषुं शिवतमा शिवं बभूव ते धनुः ।

शिवा शरव्या या तव तया नो रुद्र मृडय ॥ २ ॥

या ते इषुः शिवतमेति शिवऽतमा शिवम् बभूव ते धनुः ।

शिवा शरव्या या तव तया नः रुद्र मृडय ॥ २ ॥

सा० भा० हे रुद्र ते त्वदीया येयमिषुः शिवतमा शान्ततमा बभूव । तथा ते  
त्वदीयं यद्धनुः शिवं शान्तं बभूव । तथा या च तव शरव्या तवेषुधिः तथा  
शान्तया इष्वा तेन च शान्तेन धनुषा तथा च शान्तया शरव्यया नोऽस्मा-  
न्मृडयमुख्य । भक्तेषु प्रवृत्त्यभावात्तेषां शान्तत्वम् ॥ २ ॥



अ० मा० भा० यात इषुः शिवतमेत्यस्त्रेयऋषिः । शंभुर्देवताः । अनुष्टु-  
 पछन्दः । हे रुद्र या ते तव इषुः शिवतमा अतिशयेन भक्तानां सुखकरी । न के-  
 वलं हस्तालङ्कारमात्रभूता बभूवेति वक्ष्यमाणमनुषज्यते भवतीत्यर्थः । “छ-  
 सि लुङ्लङ्लिट्” इति वर्तमाने लिट् । शिवं बभूव ते धनुः । तत्रापि यच्छ-  
 ष्ढोऽध्याहार्यः । यच्च ते धनुः शिवं बभूव ते भक्तान्प्रति सुखकरं भवति न के-  
 वलं हस्तान्तरमलङ्करोति । या च तव शरव्या शिवा भक्तानां सुखकरी च ।  
 शृणातोर्हिसाकर्मण उपत्यये शरुशब्देनायुधमुच्यते । “धुनिः शिमीवान्छरु-  
 मा ऋजीषी” इति हि दृश्यते । ततः समूहे स्वार्थे वा यप्रत्ययः तदन्तं च  
 क्षेपणीये चक्रादौ वर्तते । दृश्यते हि “अवसृष्टा परापत शरव्ये ब्रह्मसंशि-  
 ता” इति । संज्ञाशब्दत्वाद्धील्लिङ्गता । यद्वा पाशादिलक्षणो यप्रत्ययः । छा-  
 न्दसमन्तस्वरितत्वम् । यद्वा शरवः शरास्तेभ्यो हिता शरव्या इषुधिः । पूर्व-  
 वत्छील्लिङ्गता । सर्वासामिषूणां शिवस्वात्तदाधारस्य शिवत्वप्रार्थना । यथा ग्रामः  
 प्रसीदत्विति । यद्वा माभूदिषूणामपादानमित्याशास्ते । यथा वक्ष्यते अथो य  
 इषुधिस्तवारे अस्मिन्निधेहि तम् । इति । तया नो अस्मान्मृडय सुखय । क-  
 याऽनन्तरप्रकृतया शरव्यया उपलक्षणत्वाच्च इष्वा तया तेन च धनुषा । यद्वा  
 लिङ्गसंख्ये अविवक्षिते । व्यत्ययो वा द्वयोः । तैरिष्वादिभिरस्मान्मृडयेत्यर्थः ।  
 यद्वा करणविभक्तेः ‘सुपां सुलुक्’ इत्यादेशः । एवमीदृशीं शान्तां तनुं शृही-  
 त्वाऽस्मान्मृडयेत्याशास्ते । घोरतनूपसंहारार्थं ‘संज्ञापूर्वको विधिरनित्यः’ इति  
 मृडेलघूपधगुणो न क्रियते । ‘तवममौ छन्दसि’ इति तवशब्द आद्युदात्तः । एत-  
 न्मन्त्रं द्वादशदिनानि चरुभोजी जपित्वा कृतपुरश्चरणो विनियोक्तुं योग्यो भव-  
 ति । अन्नार्थी ततः तिलतण्डुलपावकामलककल्कमेकादशसहस्रं जुहुयादन्नवान-  
 भिजायते । एतेन राजा दुर्भिक्षनिवारणार्थं तिलगुडमिश्रितचरुणा स्वाम्नौ श  
 तसहस्रमाहुतीः कारयेत् । ततः सुभिक्षमभिजायते राज्ये । ध्यानं

“ ध्यायेदेवं सुस्मितं स्पन्दनस्थं देव्या सार्धं तेजसा दीप्यमानम् ।  
 इष्विष्वासालङ्कृताभ्यां कराभ्यां शूराकारं स्तूयमानं सुराचैः ” ॥ २ ॥

॥ तृतीयामृचमाह ॥

या ते रुद्र शिवा तनूरघोराऽपापकाशिनी ।  
 तया नस्तनुवा शन्तमया गिरिशन्ताऽभिचाकशीहि ॥ ३ ॥  
 या ते रुद्र शिवा तनूः अघोरा अपापऽकाशिनीत्यपापऽका-



शिनी ॥ तया नः तनुवां शन्तमयेति शन्तमया गिरिशन्ते-  
ति गिरिशन्त अभीति चाकशीहि ॥ ३ ॥

सा० भा० द्वे हि रुद्रस्य तनू । तथा चोपरिष्ठादाभ्रायते—“ रुद्रो वा एष य-  
दग्निस्तस्यैते तनुवौ घोराऽन्या शिवाऽन्या ” इति । हिंसिका घोरा अनुग्रा-  
हिका शिवा । हे रुद्र ते तव या तनूः शिवा अस्मास्वनुग्रहकारिणी अतएव  
अघोरा हिंसिका न भवति । अघोरत्वमेव स्पष्टीक्रियते अपापकाशिनी पापं हिं-  
सारूपमनिष्टं प्रकाशयतीति पापकाशिनी तादृशी न भवतीति अपापकाशिनी  
गिरौ कैलासे स्थित्वा नित्यं प्राणिभ्यो यः शं सुखं तनोति स गिरिशन्तः त-  
स्य संबोधनं हे गिरिशन्त शन्तमया अतिशयेन सुखकारिण्या तया तनुवा  
अभिचाकशीहि मामभिलक्ष्य प्रकाशं कुरु । तादृशीं त्वदीयां तनुं प्रकाश्य मां  
सुखिनं कुर्वित्यर्थः ॥ ३ ॥

भ० भा० भा० या ते रुद्र शिवा तनूरघोरेत्यस्य काश्यपकृषिः । शंभुर्देवता ।  
स्वराडनुष्टुप्छन्दः । द्यक्षराधिकत्वाद्बृहतीति केचित् । “ दशकौ चैवाष्टकौ  
च बृहती ” इति वचनात् । शान्ता तनूद्विविधा । सायुधा निरायुधा च । तत्र  
प्रथमाऽनन्तरेण मन्त्रेण प्रतिपादिता । इतरा तनुरनेन प्रतिपाद्यते । हे रुद्र या  
ते तव शिवा शान्ता अभयहेतुः तनूः शरीरं । यामाह शिवान्धेति । तनुशब्द-  
पर्यायस्तनूशब्द ऊप्रत्ययान्तः । अघोरा अक्रूरा । स्वपराधीनभयद्वयहेतुत्वा-  
भावप्रतिपादनार्थं शिवेत्युक्तेऽपि अघोरेति पुनर्वचनम् । तदेवाह अपापकाशि-  
नी । पापं व्यसनं तस्याऽप्रकाशयित्री । व्यसनहेतूनामायुधानामभावात् । उ-  
भयत्राप्यव्ययपूर्वपदप्रकृतिस्वरत्वम् । यद्वा पापफलानां दुःस्वानामप्रकाशयित्री ।  
पापविनाशहेतुत्वात्स्मर्तृणाम् । तया तनुवा तन्वा शन्तमया सुखतमया स्मर्तृ-  
णामतिशयेन सुखहेतुभूतया निरतिशयानन्दस्वभावया । ‘इयदुवङ्प्रकरणे त-  
न्वादीनां छन्दसि बहुलम्’ इत्युवङादेशः । नोऽस्मानभिचाकशीहि । अस्मा-  
न्प्रति पुनःपुनः प्रकाशय । काशतेऽछान्दसं ह्रस्वत्वम् । यद्वा चाकशीतिः  
पश्यतिकर्मा । यद्दुलुगन्तश्छान्दसः । अयमर्थः । शन्तमया तन्वा इत्थंभूत-  
स्त्वमस्मानाभिमुख्येनानुग्रहदृष्ट्या पश्येति । हे गिरिशन्त गिरौ कैलासे नि-  
त्याविर्भूतो यः प्राणिभ्यः शं तनोति स गिरिशन्तः । तनोतेर्ङप्रत्ययः । यद्वा  
गिरिर्मेघः तत्र स्थितो यः प्राणिभ्यः पर्जन्यरूपेण शं तनोति । अथवा गि-  
रि वाचि स्थित्वा वेदे तिष्ठन्नर्थरूपेण शं तनोति । प्रणवे वा तिष्ठन् ध्येयरूपेण  
निरतिशयब्रह्मानन्दलक्षणं शं तनोति । ‘हलदन्तात्सप्तम्या इत्यलुक्’ केचिदाहुः ।



कंशंभ्यामिति मत्वर्थोऽयस्तत्प्रत्ययः । कैलासादिषु स्थानेषु यः सञ्जातमुखो  
वसति स गिरिशन्त इति ॥

अथास्य मन्त्रस्य पुरश्चरणं । हविष्याशी त्रिरात्रं जपन् कृतपुरश्चरणो भव-  
ति । अथैतया गोशान्तिं कुर्यात् । गोष्ठमध्ये सर्वतो हस्तमात्रमग्निकुण्डं विधाय  
मथितेऽग्नौ वैकङ्कतापामार्गसमिधां दधिमधुघृताक्तानामयुतं जुहुयात् । अथा-  
नेनैवापरां गोशान्तिं वक्ष्यामः । ब्राह्मणैर्घटजलमभिमन्त्रितं सर्वगन्धाधिवासि-  
तं कृत्वा शतसहस्रं जपित्वा गाः प्रोक्षेत् । गवां शान्तिर्भवति । ध्यानम् ।

स्मेरननं चन्द्रकलावतंसं गङ्गाधरं शैलमुतासहायम् ।

त्रिलोचनं भस्मभुजङ्गभूषणं ध्यायेत्पशूनां पतिमीशितारम् ॥ ३ ॥

॥ चतुर्थीमृचमाह ॥

यामिषुं गिरिशन्त हस्ते बिभर्ष्यस्तवे ।

शिवां गिरित्र तां कुरु मा हिंसीः पुरुषं जगत् ॥ ४ ॥

याम् इषुंम् गिरिशन्तेति गिरिऽशन्त हस्ते बिभर्षि अस्तवे ॥

शिवाम् गिरित्रेति गिरिऽत्र ताम् कुरु मा हिंसीः पुरुषम्  
जगत् ॥ ४ ॥

सा० भा० हे गिरिशन्त यामिषुं बाणं अस्तवे वैरिषु प्रक्षेपुं हस्ते बिभर्षि । गिरिं  
कैलासाख्यं त्रायते पालयतीति गिरित्रः तत्संबोधनं हे गिरित्र तथाविध हे  
रुद्र ताम् हस्ते धृताम् इषुं शिवाम् अस्मासु शान्तां कुरु । पुरुषं अस्मदीयं  
मनुष्यम् जगत् मनुष्यव्यतिरिक्तमपि जङ्गमं गवादिकम् मा हिंसीः ॥ ४ ॥

भ० भा० भा० यामिषुं गिरिशन्त शिवेन वचसेत्येतयोगैर्मन्त्राणि । गो-  
धूम इति केचित् । रुद्रो देवता । यामिषुमिति निचृदनुष्टुप् । शिवेन वचसे-  
त्यनुष्टुप् । आभ्यां त्रिपुरदहनप्रवृत्ता घोरा तनूः प्रसाद्यते । हे गिरिशन्त व्या-  
ख्यातम् । यामिषुं हस्ते बिभर्षि धारयसि । किमर्थम् अस्तवे देवानां प्रार्थ-  
नानन्तरं हन्तव्यानमुरान्प्रति क्षेमम् । यामाहुर्देवाः । “क इमामसिष्यतीति ।  
रुद्र इत्यब्रुवन् । रुद्रो वै क्रूरः । सोऽस्यत्विति । सोऽब्रवीत् वरम्” इति ।  
‘तुमर्थे से सेन्’ इति तवेन्प्रत्ययः । यद्वा त्रिपुरतृणदहनानन्तरं यां कृतार्था यथोक्त-  
कारिणीमुपसंहर्तुं हस्ते बिभर्षि तामिषुं शिवां कल्याणकरीं कुरु । त्वदभक्तान्प्रति  
यथा हन्तव्यानेव विषयीकरोति तथाऽवधातव्यम् । मा हिंसीः मा त्वं हिंसीः



पुरुषं साधुवृत्तं त्वद्गुणम् । स एव हि पुरुषव्यपदेशमर्हति । किंच जगज्जङ्गमं  
गोमहिष्यादिकं यत्पुरुषव्यतिरिक्तं तच्च मा हिंसीः प्रदर्शनत्वात् । स्थावरमपि  
वृक्षलतादिकमपि मा हिंसीः । एवं पुरुषादिपरिहारेण हन्तव्यैकविषयीकरण-  
मिशोः शिवत्वम् । हे गिरित्र गिरिं कैलासं त्रायते निवासत्वेन बहु मन्यत इति  
गिरित्रः । 'आतोऽनुपसर्गे कः' । यद्वा गिरेर्मेघस्य त्रायकः वर्षयितृत्वात् । यद्वा  
गिरिसदृशस्य रथस्य त्रायकः तदवयवानां देवानां त्रायकत्वात् । यद्वा गिरां  
याच्ञावचसां त्रायकः परिपालकः । यथाभिप्रेतप्रदानात् । व्यत्ययेन द्वितीयार्थे  
सप्तमी पूर्ववदलुक् ॥ ४ ॥

॥ पञ्चमीमृचमाह ॥

शिवेन वचसा त्वा गिरिशाच्छां वदामसि ।

यथा नः सर्वमिज्जगदयक्ष्म सुमना असन् ॥ ५ ॥

शिवेन वचसा त्वा गिरिश अच्छं वदामसि यथा नः स-  
र्वम् इत् जगत् अयक्ष्मम् सुमना इति सुऽमनाः असन् ॥ ५ ॥

सा० भा० गिरौ कैलासे शेते तिष्ठतीति गिरिशः हे गिरिश त्वामच्छं प्राप्तुं  
शिवेन मङ्गलेन स्तुतिरूपेण वचसा वदामसि वयं प्रार्थयामहे । यथा येन प्रका-  
रेण नोऽस्मदीयं सर्वमिज्जगत् । इच्छब्दोऽवधारणे । यथा सर्वमपि मनुष्यप-  
श्वादिकं जङ्गमजातं अयक्ष्मं रोगरहितं सुमना असन् सौमनस्योपेतं भवति  
तथा कुरु ॥ ५ ॥

अ० भा० अथ द्वितीया । शिवेन वचसेति । हे गिरिश गिरौ कैलासे शेते  
इति गिरिशः 'गिरौ ङश्छन्दसि' इति ङः । यद्वा प्रशस्तो गिस्तिस्पास्तीति  
निवासत्वेनेति । लोमादिलक्षणः शः । यद्वा गिरेः कैलासस्य मेघस्य वा गिरां  
वाचकवेदप्रणवात्मना ईशः ईश्वरः । पृषोदरादित्वाद्ध्रस्वत्वम् । शिवेन वचसा  
त्वदीयगुणसंकीर्तनपरतया कल्याणकरेण तव प्रीतिकरेण वा स्तोत्रलक्षणेन  
वचनेन त्वामेव समग्रैश्वर्यगुणसंयुक्तं अच्छ आभिमुख्यकरणेन वदामसि  
वदामः । स्तुम इत्यर्थः । 'इदन्तो मसि' । निपातस्य चेति संहितायां अ-  
च्छशब्दस्य दीर्घत्वम् । अच्छेत्यव्ययमाभिमुख्ये वर्तते । आप्तुमित्यस्यार्थः



इति नैरुक्ताः । अशिवेन हि वचनेन देवः क्रुध्येत् । यथा “मा त्वा रुद्र चु-  
 रुधा मा नमोभिर्मा दुष्टुती वृषभमासहूती” इति । तस्माच्छिवेन वचसा त्वां  
 स्तुमः । किमर्थमिति चेत्तदाह यथा नः अस्माकं संबन्धि सर्वमित्सर्वमेव जग-  
 उजङ्गमं पुत्रादिकं पश्वादिकं च । एवकारकरणात्स्थावरं च वृक्षादिकम् । अ-  
 यक्षममरोगम् । ‘नञ्मुभ्याम्’ इत्युत्तरपदान्तोदात्तत्वम् । सुमनाः । अत्र लि-  
 ङ्गव्यत्ययः । शोभनमनुस्कं च सोर्भनसीत्युत्तरपदाद्युदात्तत्वम् । असत्स्यात् ।  
 अस्तेः पञ्चमो लकारः । ‘लेटोडाटौ’ इत्यडागमः यत्प्रकारमिदं तदर्थं त्वां  
 स्तुमः । यद्वा कथमित्याकाङ्क्षायामाह यथा त्वयि स्तूयमाने इत्थमिदं संप-  
 द्यते तथा स्तुम इति ॥

एतयोः पुरश्चरणमेकविंशतिं दिनानि निरन्तरं जपः । ततः कृतपुरश्चरण  
 एताभ्यामकालमरणप्रतिघातं कुर्यात् । सिद्धेन ब्राह्मणेन राजा कारयेदकालम-  
 रणं न भवति राष्ट्रे । आभ्यां तिलव्रीहिगोधूमयवानां दधिमधुघृताक्तानां लक्षं  
 जुहुयात् एकविंशतिं दिनानि । तस्मिन् राष्ट्रे अकालमरणभयं न भवति । नव-  
 भिर्दिनैरुपद्रवा नश्यन्ति । अष्टादशभिर्दिनैरखिलं जगदकालमरणमुपशमयति ॥  
 ध्यानम्—

“साङ्ख्यमिकेण वपुषा प्रविराजमानं दृष्यत्पुरत्रयवृणाशनिमन्दहासम् ।

दैत्यान्दिधक्षुमचलेश्वरचापपाणिं ध्यायेत्पुरारिममरौघरथाधिहृढम्” ॥ ५ ॥

॥ षष्ठीमृचमाह ॥

अध्यवोचदधिवक्ता प्रथमो दैव्यो भिषक् ।

अहीँश्च सर्वाँज्जम्भयन्सर्वाँश्च यातुधान्यः ॥ ६ ॥

अधीति अवोचत् अधिवक्तेत्यधिवक्ता प्रथमः दैव्यः  
 भिषक् ॥ अहीन् च सर्वान् जम्भयन् सर्वाः च यातुधा-  
 न्य इति यातुधान्यः ॥ ६ ॥

सा० भा०—यो रुद्रोऽधिवक्ता अधिकोऽयमित्येवं सर्वेषामग्रे मां प्रति वक्तुं क्षमः  
 तेनोक्ते सति मम सर्वाधिक्यं तदानीमेवास्तीति । अतस्तादृशो रुद्रोऽध्यवोचत् ।  
 मां सर्वाधिकं वदतु । कीदृशोऽधिवक्ता । प्रथमः । देवानां मध्ये मुख्यः । दै-  
 व्यः । सर्वान्देवानर्हति । स्वयं देवान्पालयितुं क्षम इत्यर्थः । भिषक् । एतस्य  
 ध्यानमात्रेण सर्वरोगोपशमनादयं चिकित्सकः । किं कुर्वन् । अहीँश्च सर्वा-



न्सर्पव्याघ्रादीन्सर्वानपि । सर्वाश्च यातुधान्यः सर्वा अपि राक्षसजातीः जम्भयन्  
विनाशयन् ॥ ६ ॥

भ० भा० भा० अध्यवोचदधिवक्तेत्यस्यानुष्टुप् । निचृदिति केचित् । कण्व  
ऋषिः । शंभुर्देवता । एतदादयश्चत्वारो मन्त्राः परोक्षकृताः । अध्यवोचत् ।  
अधिब्रवीतु । ‘छन्दसि लुङ्लङ्लिटः’ इति लोट्यै लुङ् । अधिकमध्याह्न  
वा वचनमधिवचनम् । पक्षपातेन वचनमित्यर्थः । यथा “ब्राह्मणायाधिब्रूयात्”  
इति । यद्वा उपरिभावेन ऐश्वर्येण वचनं अधिवचनं भक्तानस्मान्प्रति अधिब्रू-  
वीतु । अधिवक्ता अधिवचनस्वभावः । सदा भक्तेभ्यः अधिवचनसमर्थो वा ।  
यद्वा ‘अहं कृत्यतृचश्च’ इति तृच् । अधिवक्तुमर्हन् । अनीश्वरा अधिब्रुव-  
न्तो हास्या भवेयुः । कृदुत्तरपदप्रकृतिस्वरत्वम् । तदेवार्हत्वमाह प्रथमः प्रधान-  
भूतः । दैव्यः देवेषु भवः । ‘देवाद्यत्रजौ’ इति यञ् । यद्वा देवनं देवः दिव्यधर्मा-  
नां क्रीडादीनामन्यतमः । तत्र भवः क्रीडायां सुखरूपः । विजिगीषायां जयरू-  
पः । व्यवहारे विविक्तरूपः । द्योतने प्रकाशरूपः । स्तुतौ स्तुत्यरूपः । गतौ  
गन्तव्यरूपो वायुरूपो वा । यद्वा दिव्यज्ञानोपपन्ना देवाः तेषु भवः प्रथमः ।  
दिव्यज्ञानोपपन्नानां मुख्य इति यावत् । भिषग्वैद्यः । व्याधितापसंसारादीनां  
व्यसनानां चिकित्सक इत्यर्थः । “भिषक्तमंत्वाभिषजां गृणोमि” इति च मन्त्रान्त-  
रम् । भिषज् चिकित्सायां कण्डादिः । ते हि धातवः प्रातिपदिकानि च । यद्वा  
भिषां सादयिता नाशयिता भिषक् यद्वा भीतौ सज्जते मनसा प्राप्यते । अभय-  
त्वात् । यद्वा देहभेदनैः सीदति सज्जति अनुगृह्णाति वा भिषक् । पृषोदरादिः ।  
किंकुर्वन्नधिब्रवीतु अत्राह अहीश्चसर्वाञ्जम्भयन् । जम्भनेन हेतुना । जम्भनं  
नाशनं तदर्थमित्यर्थः । ‘लक्षणहेत्वोः’ इति हेतौ शता । आगत्य हिंसन्ति  
जन्तूनिति अहयः । हननशीलाः प्रत्यक्षं प्रजानां हिंसकाः व्याघ्रसर्पवृश्चिकादय-  
स्तान्सर्वाञ्जम्भयन्सूदयन् । चशब्दोऽवधारणे सर्वानित्यस्यानन्तरं द्रष्टव्यः ।  
सर्वानेव जम्भयन्निति । ‘आङि श्रिहनिभ्यां ह्रस्वत्वं च’ इति डिप्रत्ययः ।  
तत्र चोदात्त इत्यधिकारादुपपदस्योदात्तत्वम् । सर्वाश्च यातुधान्यः सर्वाश्च यातु-  
धानजातीः जम्भयन् । शसि ‘वा छन्दसि’ इति पूर्वसवर्णदीर्घत्वाभावः ।  
यातयन्ति दुःखयन्ति यातवः दुःखयिन्यो मायाः । यततेः क्लेशकर्मणो ण्यन्ता-  
दुप्रत्ययः । ता निधीयन्ते तिष्ठन्ति एतेष्विति यातुधानाः । अधिकरणे ल्युट्  
ततो जातिलक्षणो ङीष् । ‘उदात्तस्वरितयोर्यणः’ इति विभक्तिः स्वर्पते ।  
एतदुक्तं भवति । आजिघांसून्सर्वान्वृश्चिकप्रभृतीनिशान्तान्सहव्याघ्रचोरादींश्च

प्रत्यक्षेण हन्तुमुद्युक्तान्परोक्षेण पीडां कुर्वतो मायाविनो रक्षः पिशाचादी-  
न्व्याध्यपस्मारादींश्च सर्वान्सूदयन् । मा भैष्ट युष्मान् रक्षिष्यामि इत्यधिवक्तुमर्ह-  
न्देवोऽस्मानधिब्रवीत्विति ॥

अथास्य मन्त्रस्य पुरश्चरणम् । अर्धकृच्छ्रं चरित्वा ततः परं पञ्चदिनानि  
शाकमूलयवचरुभोजी दिवाऽऽवश्यकाऽविरोधेन तिष्ठन्निरन्तरं जपन्कृतपुरश्च-  
रणो भवति । ततोऽनेन राजा रक्षां कारयेत् । सर्वरक्षार्थं श्वेतसिद्धार्थतण्डुल-  
दूर्वायवैश्च समैराज्यसिक्तैरात्मनेऽग्नौ मथिते वा नित्यवदष्टसहस्रहोमः । विशेषे-  
णार्द्रायां दशसहस्रहोमः । तस्मिन्नेव तिलगुडयवपयोमिश्रितचरुणाष्टसहस्रहो-  
मः । राजा दीर्घायुर्भवति । सर्वत्र काले च दक्षिणां दद्यात् । दक्षिणा च त्रि-  
विधा । उत्तममध्यमाधमभेदेन । सुवर्णनिष्कं दशसहस्रं दक्षिणोत्तमा । पञ्चस-  
सहस्रं मध्यमा । त्रिसहस्रमधमा । अथवा त्रिशतमुत्तमा । द्विशतं मध्यमा ।  
निष्कशतमधमा ।

“यस्मिन्कर्मणि कर्माङ्गं दक्षिणा तु विधीयते ।

प्रथमं दक्षिणां दद्यात्पश्चात्कर्माङ्गदक्षिणाम्” ।

एवं सर्वत्र काले दक्षिणां दद्यात् । यद्वा । उत्तमा चतुःषष्टिः । मध्यमा  
द्वात्रिंशत् । चतुर्विंशतिरधमा । बहुकर्तृकेषु प्रतिपुरुषं उत्तमा दातव्या । एकक-  
र्तृके एकस्यैव । अथाप्युदाहरन्ते—

“अत्यल्पदक्षिणो यज्ञो यजमानं शमयते”

इति । राज्ञां तत्सदृशानां चोत्तमा दक्षिणा दातव्या । अन्येषां मध्यमादिका ।

“विभवे सति यो मोहान्न कुर्याद्विधिविस्तरम् ।

नैव तत्फलमाप्नोति प्रलोभाक्रान्तमानसः” ॥ इति ।

दशपुरुषकर्तृके सहस्रं दक्षिणा देया । पञ्चकर्तृके चतुष्कर्तृके वा पञ्च-  
शतम् । एककर्तृके त्रिशतम् । आचार्यस्य द्विगुणम् । आचार्यो भगवाने-  
वेति मन्तव्यः । सर्वत्रैवंविधा दक्षिणा देया । तत्राग्नौ मन्त्रकलशं निद-  
ध्यात् । अग्नेः पुरो मन्त्रकलशस्थापनं सौवर्णं राजतं वा कलशं स्थाप-  
येत् । तत्राग्नौ देवमावाह्य तत्संनिधौ होमः कार्यः । होमान्ते कलशोदकेन रा-  
जानं प्रोक्षेत् । गुरोरेव नित्यं विशेषकारी राजा कृतरक्षो भवति । अनेनैवापर-  
मपि वल्मीकपथं गच्छन्कार्पासबीजलवणसिद्धार्थानेकादशकृत्वोऽभिमन्त्र्य यां  
दिशं गच्छेत्तां वर्जयित्वाऽन्यासु दिक्षु प्रक्षिपेत् । ततः शुद्धो जपन्गच्छेत् ।  
व्याघ्रतस्करब्रह्मराक्षसयक्षभूतादिभ्यो मुच्यते । अनेनैवापरं रोगनाशनं प्रव-  
क्ष्यते । आतुरः सर्पणान्सप्ताभिमन्त्रितान्कृत्वा शिखायां बद्ध्वा स्थापयेदारोग्यं  
स्यात् । श्वेतसर्पपैरेवं कृतैः कुमारग्रहादिभ्यो मुच्यते । नागरं पलमात्रमभिमन्त्र्य



पपसि क्षिप्त्वा काथयित्वाऽऽत्माभावावष्टसहस्रं वाऽष्टशतं हुत्वा शेषं पिबेत् ।  
गर्भरोगा नश्यन्ति । ध्यानम् ।

“चन्द्रार्धमौलिं कालारिं व्यालयज्ञोपवीतिनम् ।

ज्वलत्पावकसंकाशं ध्यायेद्देवं त्रिलोचनम्” ॥ ६ ॥

॥ सप्तमीमृचमाह ॥

असौ यस्ताम्रो अरुण उत बभ्रुः सुमङ्गलः ।

ये चेमां रुद्रा अभितो दिक्षु श्रिताः सहस्रशो

वैषां हेड ईमहे ॥ ७ ॥

असौ यः ताम्रः अरुणः उत बभ्रुः सुमङ्गल इति सुमङ्ग-  
लः ॥ ये च इमाम् रुद्रा अभितः दिक्षु श्रिताः सहस्रश इति  
सहस्रशः अवेति एषाम् हेडः ईमहे ॥ ७ ॥

सा० भा० यो रुद्रः असौ मण्डलस्थाऽऽदित्यरूपः स च ताम्रः उदयकाले  
अत्यन्तरक्तः । अरुणः उदयादूर्ध्वमीषद्रक्तः । उत अपि च बभ्रुः ततोऽपि ऊ-  
र्ध्वं पिङ्गलः । एवमन्येऽपि वर्णास्तत्तत्कालगता उन्नेयाः । सुमङ्गलः नानाव-  
र्णः सन्तदातदा अन्धकारादिनिवर्तकत्वादित्यन्तमङ्गलः । ये चाऽन्ये रश्मिरूपा  
रुद्रा इमामभितः अस्या भूमेः परितः दिक्षु श्रिताः प्राच्यादिदिक्ष्ववस्थिताः ।  
ते च सहस्रशः अनेकसहस्रसंख्याकाः एषां आदित्यतद्रश्मिरूपाणां सर्वेषां  
रुद्राणां हेडः क्रोधसदृशं तीक्ष्णत्वं अवेमहे भक्तिनमस्कारादिना निवार-  
यामः ॥ ७ ॥

भ० मा० भा० असौ यस्ताम्र इत्याद्या आस्तारपङ्क्तिः । “परौ चेद्वादशाक्षरा  
वास्तारपङ्क्तिः” इति वचनात् । “पञ्चपदा पङ्क्तिः” इति केचित् । असौ  
योऽवसर्पतीति जगती षट्पदा । एतयोः कालऋषिः । मरुत्वानिति केचित् ।  
आदित्यात्मा रुद्रो देवता । “असौ यस्ताम्र इत्यनेनादित्यमुपतिष्ठते” इति  
शतपथब्राह्मणम् । देवस्य जगदुपसंहारकमूर्तिषु अष्टमूर्तिषु आदित्यस्याप्यन्त-  
र्भावात् । भक्तविषये तत्प्रसादनमेताभ्यां प्रार्थयते । असावित्यङ्गुल्या निर्दिश-  
ति । असावूर्ध्वलोकवर्ती आदित्यः । कीदृशः ताम्रः उदयसमयेऽतिरक्तः । त-  
मः संपर्कात्तथा भाति । केचिदाहुः भूछविसंपर्कादिति । अथारुणः उदयादूर्ध्व-

मीषद्रक्तः । उत अपिच बभ्रुः । ततोऽप्यूध्वं पिङ्गलः । गौर इति केचित् ।  
 यद्वा विश्वं बिभर्ति बोधप्रदानादिनेति बभ्रुः । 'कुभ्रश्च' इति कुप्रत्ययः ।  
 सुमङ्गलः सर्वमङ्गलसमृद्धिमान्तद्धेतुत्वात् । बहुव्रीहौ 'नञ्सुभ्याम्' इत्युत्तर-  
 पदान्तोदात्तत्वम् । एवंविधोऽसावादित्यो यः । ईदृशादित्यरूपो यो रुद्र इत्यर्थः ।  
 ये च रुद्रा रुद्रसधर्माणः रुद्रेण समानवेषविभूतयो देवेन सृष्टाः सदैव देवस्या-  
 नुचरा वा इमां पृथिवीमभितो दिक्षु श्रिताः । सहस्रशः सहस्रं सहस्रं भूत्वा  
 तिष्ठन्ति । जगतां पुण्यपापानुरूपं फलं दातुम् । 'सङ्ख्यैकवचनाच्च वीप्साया-  
 म्' इति शस् । 'अभितः परितः' इति इदमो द्वितीया । केचिदाहुः अ-  
 स्यादित्यात्मनो रुद्रस्य स्वभूता रश्मिरूपा रुद्रा ये पृथिवीमभितस्तिष्ठन्ति ए-  
 षाममुष्य रुद्रस्य एषां च रुद्रानुचराणां हेडः क्रोधमनादरं वा अवेमहे । अप-  
 नयामः । स्तुतिभिर्नमस्कारैश्चेति शेषः । 'हेड् अनादरे' । हेडः क्रोध इति या-  
 स्कः । उभयमपि गृह्यते । विहितातिक्रमनिमित्तमस्मद्विषयमनादरं प्रतिषिद्ध-  
 सेवानिमित्तं क्रोधं चेत्युभयमप्यपनयाम इति । 'ई गतौ' केवलोऽयं याश्चाक-  
 र्मा । "सदावन्भागमीमहे" इत्यादौ तथा दर्शनात् । 'बहुलं छन्दसि' इ-  
 ति व्यत्ययेन शपो लुक् । अवपूर्वस्त्वपनयने वर्तते । यद्वा अवाचीनं यथा त-  
 था याचामहे ॥ ७ ॥

॥ अष्टमीमृचमाह ॥

असौ योऽवसर्पति नीलग्रीवो विलोहितः ।

उतैनं गोपा अदृशन्नदृशन्नदहार्यः । उतैनं

विश्वां भूतानि स दृष्टो मृडयाति नः ॥ ८ ॥

असौ यः अवसर्पतीत्येवऽसर्पति नीलग्रीवइतिनीलऽग्रीवः  
 विलोहितइतिविऽलोहितः ॥ उत एनम् गोपाइतिगोऽपाः  
 अदृशन्न अदृशन्न उदहार्यइत्युदऽहार्यः ॥ उत एनम् विश्वां  
 भूतानि सः दृष्टः मृडयाति नः ॥ ८ ॥

सा० भा० यो रुद्रो नीलग्रीवः कालकूटधारणेन नीलवर्णा ग्रीवा यस्यासौ नी-  
 लग्रीवः । स एव विलोहितः विशेषेण लोहितवर्णः सन् असौ मण्डलवर्ती भू-



त्वा अवसर्पति उदयास्तमयौ संपादयितुं प्रवर्तते । तस्य च रुद्रस्य मण्डलव-  
र्तिस्वरूपधारणे प्रयोजनमुच्यते । उत अपि च गोपाः वेदशास्त्रसंस्काररहिता  
गोपाला अप्येनं मण्डलवर्तिनं आदित्यरूपिणं रुद्रं अदृशन्पश्यन्ति । उदहा-  
र्यः उदकानां हारिण्यः योषितोऽपि एनं अदृशन्पश्यन्ति । उत अपि चैनं म-  
ण्डलवर्तिनं आदित्यरूपिणं रुद्रं विश्वा भूतानि गोमहिष्यादयः सर्वेऽपि प्रा-  
णिनः पश्यन्ति । सर्वेषां दर्शनार्थमेव हि रुद्रस्याऽऽदित्यमूर्तिधारणम् । कै-  
लासादिवर्ति रुद्रस्य रूपं तु वेदशास्त्राभिज्ञैरेव दृश्यते नान्यैः । तादृशो रुद्रो  
दृष्टः सन् नोऽस्मान्मृडयाति । सुखिनः करोत्वित्यर्थः ॥ ८ ॥

भ० भा० भा० अथ द्वितीया । असाविति प्रत्यक्षमेव दर्शयन्ब्रवीति । असावा-  
दित्यात्मा यो रुद्रः । अवसर्पति अवाचीनं सर्पति । अस्तमयसमये अधो ग-  
च्छतीव प्रतिभाति । यद्वा अवसर्पति देशान्तरं गच्छति । अपार्थेऽवशब्दः ।  
नीलग्रीवः । कालकूटविषालङ्कृतग्रीवः । विलोहितः । स्वयं विशेषेण लोहितः ।  
ज्वलत्पावकसदृशः । अव्ययपूर्वपदप्रकृतिस्वरत्वम् । यद्वा नीलग्रीवविलोहितपदे  
आदित्यविशेषणे एव उभे । ग्रसन्त्युदकमिति ग्रीवा रश्मयः । ग्रसतेर्गिरतेर्वा  
शेवयह्वजिह्वेत्यादिना वन्प्रत्ययो निपात्यते । उदयात्प्रभृति उदकस्य ग्रह-  
णादस्तं गच्छतो यस्य नीला रश्मयस्तमसोऽभिसंसर्गात्तदानीं रश्मयस्ता-  
दृशा इव भवन्तीति । यद्वा नीलग्रीवः निलीनरश्मिर्वा । विलोहितः वि-  
विधं लोहितमुदयास्तमयकाले हि तमसः संपर्काल्लोहितमिव मण्डलं दृ-  
श्यते । अथाऽयं देव उदयास्तमयाभ्यां लोकयात्रां वर्तयन् आवालगोपालं  
प्रसिद्धः । न देवस्य मूर्त्यन्तरवच्छ्रुत्यादिभिः । यतः प्रतिपाद्यत इति प्रति-  
पादयितुमाह । उतापिच एनमादित्यरूपं देवमज्ञानां प्रथमोदाहरणभूता गोपा  
अप्यदृशन्पश्यन्ति । 'छन्दसि लुह्लङ्लिटः' इति लुङ् । 'इरितो वा'  
इत्यङ् । तथा अदृशन्नुदहार्यः । उदकस्य हारिकाः घटदास्यो गोपेभ्योऽ-  
पिच भुद्राः । हरतेः कर्मण्यण् 'मन्थौदन' इत्यादिना उदकस्योदभावः । अण्णन्त-  
त्वान्डीप् । उदात्तनिवृत्तिस्वरेण तस्योदात्तत्वे 'उदात्तस्वरितयोर्यणः' इति  
विभक्तिः स्वर्यते । किमिदं विभज्याऽभिधीयते । सर्व एव देवस्य महिमावेदने  
गोपालादिकल्पा एवेति प्रदर्शयितुमाह विश्वा विश्वानि । 'शेच्छन्दसि बहुलम्' ।  
इति लुप्यते । विश्वान्यपि भूतानि एनं भगवद्रूपं देवमदृशन् । श्रुत्यादिभिरपि  
दुर्ज्ञानं चक्षुषैव पश्यन्ति स देव एवं सर्वैर्दृष्टः प्रत्यक्षेणानुभूयमानोऽस्मान्मृड-  
याति मृडयतु सुखयतु । लेख्याडागमः । केचिदस्तंगच्छद्भगवद्विषयमेव व्याच-

क्षते । तत्रास्तंगच्छता भगवता जगतामुपकारान्प्रदर्शयितुमुपक्रमते एनमस्तं यन्तं भगवन्तं देवं गोपाः पश्यन्ति । गवां ग्रामनगरप्राप्तिकाले प्रतीक्षमाणा उदहार्योऽपि पश्यन्ति । अस्तं गच्छति भगवानहो इतो मुच्यामहे इति । यद्वा । अस्तमयात्प्रागेवोदकोद्धरणं कर्तव्यम् । अस्तमिते तु तस्य निषिद्धत्वादिति पश्यन्ति । किंबहुना विश्वान्यपि भूतानि एनमस्तं यन्तं पश्यन्ति । भृगशकुनवराहादीनामपि निलयगमनादेस्तदधीनत्वात् । द्विजातयोऽप्यग्निहोत्रसन्ध्यावन्दनकालार्थिनो भगवन्तमस्तं यन्तं प्रतीक्षन्ते । एनं तावदस्तं यन्तं देवं सर्वेऽपि पश्यन्ति । तच्च प्रतिषिद्धं—

“नेक्षेतोद्यन्तमादित्यं नास्तं यन्तं कदाचन’ इति” ।

तस्य नामयुक्तरूपतां प्रदर्शयितुं गोपादिग्रहणम् । तत्र प्रतिषिद्धेऽपि दर्शने प्रमादादुपस्थानकाले वाऽस्माभिर्दृष्टः । अस्मान्मृडयतु सुखयतु । यद्यपि प्रमादादिना दृश्यते तत्पापमपनुद्य उपस्थानफलं च दत्त्वाऽस्मान्मृडयतु ॥

अथैतयोः पुरश्चरणार्थं च कृच्छ्रमेकं चरित्वा षोडश दिनानि निरन्तरं जपेत् । एताभ्यामनावृष्ट्यां सत्यां वृष्ट्यर्थं कार्यम् । आर्द्रान्तं आर्द्रादि वा । ब्राह्मणान्पञ्च सिद्धानाहूय तैः कार्यम् । तेषामुष्णीषवसनकर्णवेष्टनकण्ठाभरणकरमण्डनादि दद्यात् । सिद्धं होमद्रव्यं तिलतण्डुलयवानां दधिमधुघृताक्तानां शतसहस्रं जुहुयात् । वेतससमिधां क्षीराक्तानां तद्वत्तेषां पञ्चानामेको जपेच्चत्वारो जुहुयुरेकादश दिनानि दीक्षित्वाऽन्त्यदिने रक्ततामरसैरष्टसहस्रैः प्रत्येकमाराधयेत् । सकृज्जपित्वा कर्मकालेन व्यावृत्त्योपस्पृशंश्च वीक्ष्यासीताऽन्यथा प्रायश्चित्ती भवेदासमाप्तेरग्निरक्षा कर्त्तव्या । अवसानदिने भगवानादित्यो महावृष्टिं प्रमुञ्चति । वेतसपुष्पाणामयुतं जुहुयात् । सविता वरं ददाति । उद्यन्तमस्तं यन्तमादित्यमेताभ्यामुपतिष्ठेत् । कण्ठदग्ने जले स्थित्वा एताभ्यामुभयकरपूर्णजलमादित्यं अभिजपन्प्रक्षिपेत् । प्रतिदिनमष्टसहस्रं कृत्वा नव दिनानि । ततः सविता मनःकाममासंवत्सरं ददाति जपापुष्पाणां मध्वक्तानामेकविंशतिसहस्रं जुहुयात् । सवितुः प्रसादाज्जातिस्मरत्वं लभते । चतुर्वेदिकुले जनिः ।

ध्यानम्—“मण्डलान्तरगतं हिरण्यमयं भ्राजमानवपुषं शुचिस्मितम् ।

चण्डदीधितिमखण्डितद्युतिं चिन्तयेन्मुनिसहस्रसेवितम् ॥ ८ ॥”

॥ नवमीमृचमाह ॥

नमो अस्तु नीलग्रीवाय सहस्राक्षाय मीढुषे ।

अथो ये अस्य सत्त्वानोऽहं तेभ्योऽकरं नमः ॥ ९ ॥



नमः अस्तु नीलग्रीवायेति नीलऽग्रीवाय सहस्राक्षायेति स-  
हस्रऽअक्षाय मीढुषे ॥ अथो इति ये अस्य सत्त्वानः अहम् तेभ्यः  
अकरम् नमः ॥ ९ ॥

सा० भा० यः पूर्वोक्तेरीत्या नीलग्रीवः स एव इन्द्रमूर्तिधारणेन सहस्राक्षः स  
पुनः पर्जन्यमूर्तिधारणेन मीढान् सेचकः । वृष्टिकर्तेत्यर्थः । तादृशाय रुद्राय  
नमोऽस्तु । अथो अपि च ये केचिदस्य रुद्रस्य सत्त्वानः भूत्यरूपाः प्राणिनः  
तेभ्यः सर्वेभ्योऽहं नमोऽकरं नमस्करोमि ॥ ९ ॥

भ० भा० भा० नमो अस्तु नीलग्रीवायेत्यस्यानुष्ठुप्छन्दः । ऋषिर्भगवान्  
शंभुः । देवता च शंभुरेव । नमो अस्तु नीलग्रीवाय नीलकण्ठाय । सहस्राक्षा-  
यानेकचक्षुषे इन्द्ररूपाय । 'बहुव्रीहौ सक्थ्यक्ष्णोः' इति समासान्तः पच् ।  
सति शिष्टश्चित्स्वरः । मीढुषे वृष्टिद्वारेण भुवः सेक्रे जगद्योनौ वा । स्ववीर्यस्य  
सेक्रे पुरुषरूपेण वा गर्भाणामाधात्रे । 'मिह सेचने' । 'दाभ्यान्साह्यान्मीढांश्च' इति  
निपातः । अथो अपि च ये अस्य देवस्य स्वभूताः सत्त्वानः महान्तः प्रमथगणाः  
तेभ्योऽप्यहं नमः नमस्कारमकरं करोमि । छान्दसो लुङ् । 'कृमृदरुहिभ्यश्छ-  
न्दसि' इति च्लेरङादेशः । 'ऋदशोऽङि गुणः' । सीदतेः प्र ईरिसचोस्तुद्वेति  
कनिप् बहुलवचनात्केवलादपि भवति । सदनशीला देवं प्रत्यासन्नाः सत्त्वानः ।

अथास्य पुरश्चरणम् । पञ्चदशदिनानि हविष्पाशी निरन्तरं जपेत् । शिव-  
समीपे पश्चिमद्वारालये कुण्डमरत्निमात्रं सर्वतो विधाय मथिताम्रावर्कपुष्पैरमा-  
वास्यायाम्मारभ्य दशदिनावधि प्रत्यहं सहस्रं हुत्वा घृतपायसं देवाय निवेद-  
येत् । सर्वार्थसिद्धिः स्यात् । अनेन च पुत्रकामानां क्रिया वक्ष्यते । पञ्च दि-  
नानि दीक्षित्वा शंभोरालये नदीतीरे गोष्ठे वा गृह्णीयात् । देवालये चेदेवस्योपरि  
अन्यत्र कुम्भे आवाह्य तस्य पश्चिमे भागेऽग्निं संस्थाप्य शमीसमिधां शमीपत्रा-  
णां दधिमधुघृताक्तानां प्रत्यहमेकादशसहस्रं जुहुयादिनत्रयं पञ्चदिनानि वा  
दीक्षित्वा कार्यम् । प्रतिदिनमष्टसहस्रं तदर्धमष्टशतं वा । ताम्ररसपुष्पाण्युपरि  
विन्यसेत् तदभावे पत्रं वा । एवं कृत्वाऽन्त्यदिने अष्टसहस्रं तदर्धमष्टशतं वा  
ब्राह्मणान्भोजयेत् । द्रव्यत्यागं विशेषेण कुर्यात् । एकादशरुद्ररूपान्भोजयि-  
त्वा तेषां किञ्चिद्भस्त्रं प्रदाय दक्षिणतो देवसंनिधौ आचार्यमधिकं भोजयित्वा  
दक्षिणां दद्यात् । दक्षिणाऽप्युप्तबीजा भूमिः । मानमप्युच्यते । नवारत्निद-

ण्डेनाष्टशतं कुण्डलाय सुवर्णमपि प्रतिदिनं पादनिष्कं तेन कुण्डलं निर्माय दातव्यं । कांस्यपात्रमेकाग्रेरेवमेव हि । एवं पुत्रकामी कृत्वा शंभुप्रभावात्पुत्रवान्भवति । यावदक्षिणाभूमिस्तावदविच्छिन्ना सन्ततिर्भवति आसंवत्सरात्सिद्धिर्भवति । एतत्फलं सप्तजन्मना सम्बद्धयते तस्मादलुप्तं कुर्यात् । ध्यानम् ।

“शरच्चन्द्रप्रकाशेन वपुषा शीतलद्युतिम् ।

ध्यायेत्सिंहासनासीनमुमया सहितं शिवम्”

॥ दशमीमृचमाह ॥

प्रमुञ्च धन्वनस्त्वमुभयोरार्त्तियोज्याम् ।

याश्च ते हस्त इषवः परा ता भगवो वप ॥ १० ॥

प्रेतिं मुञ्च धन्वनः त्वम् उभयोः आर्त्तियोः ज्याम् याः च  
ते हस्ते इषवः परेति ताः भगवइतिभगवः वप ॥ १० ॥

सा० भा० हे भगवः भगवन् पूजावन् महदैश्वर्यसम्पन्न रुद्र त्वं धन्वनः त्वदीयस्य धनुषः उभयोरार्त्तियोः कोट्योरवास्थितां ज्यां मौर्वीं प्रमुञ्च अवरोपय । याश्च ते हस्ते इषवो वर्तन्ते ता अपि परावप परित्यज ॥ १० ॥

भ० भा० भा० प्रमुञ्च धन्वन इत्याद्यास्तिस्रोऽनुष्टुभः । नारद ऋषिः । श्रीरुद्रो देवता । अत्र नमस्ते रुद्रेत्यारभ्य नवभिर्मन्त्रैः क्रुद्धं देवं प्रसाद्य अतः परं तस्योपसंहारकारणानि उपसंहारयितुं प्रक्रमते । तत्र द्वौ प्रत्यक्षकृतौ मन्त्रौ । तृतीयः परोक्षकृतः । प्रमुञ्च शिथिलीकुरु धन्वनः धनुषः उभयोरार्त्तियोः ज्यां कोट्योः या ज्या बद्धा तां प्रमुञ्च । अवततज्यं धनुः कुर्वित्यर्थः । तथा याश्चान्यास्ते हस्ते स्थिता इषवः जगदुपसंहर्तुं ताः परावप परित्यज । यथाऽस्मात्त्राभिमुखीभवन्ति तथा कुरु । तूणीर एव तिरोहिताः स्थापय । यत्र कुत्रचिद्वा अन्तर्हिताः कुरु । किमेभिर्धनुरादिभिरस्मद्भयंकरैरिति यावत् । हे भगवः भगवन् ‘मनुवसो रु संबुद्धौ छन्दसि’ इति रुत्वम् ।

“ऐश्वर्यस्य समग्रस्य धर्मस्य यशसः श्रियः ।

‘ज्ञानवैराग्ययोश्चैव षण्णां भग इतीरणा’ ॥ १० ॥

॥ एकादशीमृचमाह ॥

अवतत्य धनुस्त्व सहस्राक्ष शतैषुधे ।

निशीर्य शल्यानां मुखां शिवो नः सुमनां भव ॥ ११ ॥



अवतत्येत्यवतत्य धनुः त्वम् सहस्राक्षेति सहस्रअक्ष श-  
तेषुध इति शतं इषुधे ॥ निशीर्येति निशीर्य शल्यानांम्  
मुखा शिवः नः सुमना इति सुमनाः भव ॥ ११ ॥

सा० भा० इन्द्ररूपेण सहस्रसंख्याकान्यक्षीणि यस्यासौ स तथा । शतसंख्या-  
का इषुधयो बाणस्थापनकोशा यस्यासौ शतेषुधिः तादृश हे रुद्र धनुरवतत्य  
अवरोपितज्याकं कृत्वा शल्यानां बाणानां मुखा मुखानि इषुगतलोहानामग्रा-  
णि निशीर्य इषुधिषु न्यग्भावेन शीर्णानि कृत्वा नोऽस्मान्प्रति सुमना अनुग्र-  
हयुक्तः सन् शिवः शान्तो भव ॥ ११ ॥

भा० भा० अथ द्वितीया । अवतत्येति । मुखेति तृतीयपादान्तः । हे स-  
हस्राक्ष । व्याख्यातम् । हे शतेषुधे । यस्य भूयिष्ठा इषवः सन्ति तस्य बहुभि-  
रिषुधानैर्भवितव्यमिति भावः । 'कर्मण्यधिकरणे च' इति किप्रत्ययः । त्वं  
धनुः पिनाकारूपं अवतत्य अवततज्यं कृत्वा शल्यानां शराणां मुखा मुखानि  
निशीर्य नितरां विशीर्णानि कुण्ठीकृतानि कृत्वा नोऽस्माकमुपरि शिवः सुम-  
नाश्च भव । सतामप्यपचाराणां क्षमया शिवः शान्तो भूत्वा मद्विषये मद्वक्तोऽ-  
यमिति सुमनस्केन च नित्यं त्वया भवितव्यमिति । यद्वा इत्थमस्माभिः प्रा-  
थ्यमानः सुमना एव भूत्वा भयहेतूनां धनुरादीनां चोपसंहारादपगतभयहेतुः  
शिवो भवेति । 'सोर्मनसी' इत्युत्तरपदाद्युदात्तत्वम् ॥ ११ ॥

॥ द्वादशीमृचमाह ॥

विज्यं धनुः कपर्दिनो विशल्यो बाणवान् उत ।

अनेशनस्येष्टव आभुरस्य निषङ्गथिः ॥ १२ ॥

विज्यमिति विज्यम् धनुः कपर्दिनः विशल्य इति विश-  
ल्यः बाणवानिति बाणवान् उत ॥ अनेशन अस्य इष्टवः आभुः  
अस्य निषङ्गथिः ॥ १२ ॥

सा० भा० कपर्दी जटाजूटः सोऽस्यास्तीति कपर्दी रुद्रस्तस्य धनुर्विज्यं वि-  
गतज्याकमस्तु । उत अपि च बाणा अस्मिन्तिष्ठन्तीति बाणवानिषुधिः स  
च विशल्योऽस्तु । इषुगतानां शल्यानां तदुदरे गोपितत्वेन बहिराविर्भूतश-

रूपरहितोऽस्तु । अस्य रुद्रस्य इषवो बाणा इषुधौ प्रक्षिप्ता अनेशनं वेदुमसम-  
र्था भवन्तु । अस्य रुद्रस्य निषङ्गधिः बाणाधारः आभुरस्तु ईषत्प्रभुरस्तु ।  
कुड्यनिखातशङ्कावासञ्चितत्वेन बाणान्धारयितुमेव प्रभवतु । नतु बाणाकर्षण-  
योग्य इत्यर्थः । अथवा निषङ्गधिः स्वङ्गकोशः सोऽपि पूर्ववत्क्वचिदारोपित-  
त्वेन स्वङ्गं धारयितुमेव प्रभवतु नतु स्वङ्गाऽऽकर्षणसमर्थः ॥ १२ ॥

भ० भा० भा० अथ तृतीया । विज्यमिति । कपर्दो जटाजूटः तद्वतो देवस्य  
धनुः पिनाकाख्यं विज्यं विगतज्याकं अस्त्विति शेषः । अथास्य देवस्य बा-  
णवानिषुधिः बाणा अस्मिन्सन्तीति सोऽपि विशल्यो विगतबाणोऽस्तु । पूर्व  
बाणवानपि इदानीं विशल्यो भूयादिति भावः । उताप्यर्थे । बाणवानपीत्यर्थः ।  
'दीर्घादटि' इति रुत्वम् । आतोऽटीत्यनुस्वारः । किंचास्य देवस्य स्वभूता इ-  
षवः अनेशनश्याः स्युः । 'छन्दसि लुङ्लङ्' इति नशेराशिषि लुङ् । पुषा-  
दित्वाच्चलेरङ् 'नशिमन्योरलिङ्येत्वं' इत्येकारः । यद्वा । अस्पेषुधेरिषवः अनेशनं  
यत्र क्वापीषुधेरन्यत्रादृश्यास्तिष्ठन्तु । तेनाऽयं विशल्यः सम्पद्यते इति प्रकृतस्य  
समर्थनम् । किंचास्य देवस्य निषङ्गधिरप्याभुरस्तु । नितरां नियमेन वा को-  
शेन सञ्जते इति निषङ्गः स्वङ्गः स निधीयते यत्र स निषङ्गधिः स्वङ्गकोशः ।  
परोक्षवृत्त्या धकारस्य थकारः । " परोक्षप्रिया इव हि देवा " इति । पूर्वव-  
त्किप्रत्ययः । आ ईषद्ववतीत्याहुः । आ ईषदर्थे । विप्रसम्भ्य इति डुप्रत्ययः ।  
व्यत्ययेनाङ्ग्र्यपि भवति । किंचिरूपं भवनं आभवनं तच्च स्वङ्गेन विना सत्ता-  
मात्रेणावस्थानं निषङ्गधारणस्वभावस्य स्वङ्गकोशस्य निषङ्गेण सहावस्थानं पु-  
ष्कलभावस्तेन विनाऽवस्थानं आभवनमिति । तेन सोऽपि स्वङ्गरहितो वर्त-  
तामिति भावः । यद्वा निषज्जते कोश इति निषङ्गधिः स्वङ्गः । 'नो षञ्जेर्घधि-  
नू' इति घथिन्प्रत्ययः । आभुरस्तु न्यूनशक्तिरस्तु कुण्ठितप्रभावमीषद्व-  
वनमिति ॥

आसां तिसृणामृचां पुरश्चरणम् । कृच्छ्रं चस्त्वाऽऽत्मानं संशोध्य नवदि-  
नानि जपेत् सिद्धो भवति । एताभिर्युद्धकाले भूपतेरायुधान्यभिमन्त्र्य कुशक-  
ण्टकानां सहस्रं जुहुयात् । युद्धोपनीताः शत्रवो हीयन्ते । ध्यानम् ।

“उद्यद्भास्करकोटिप्रकाशमादीप्तदहनमूर्धानम् ।

भीषणभुजङ्गभूषं ध्यायेद्विविधायुधं रुद्रम्” इति ।

द्वितीयस्य ध्यानम् ।

“रुद्रं सुरनियन्तारं शूलस्वङ्गाङ्गधारिणम् ।

ज्वालामालावृतं ध्यायेद्भक्तानामभयप्रदम्” इति ॥ १२ ॥ ॥



॥ त्रयोदशीमृचमाह ॥

या ते हेतिमीदृष्टम् हस्ते बभूव ते धनुः ।

तयाऽस्मान् विश्वतस्त्वमयक्ष्मया परिभुज ॥ १३ ॥

या ते हेतिः मीदृष्टमेतिमीदुःऽतम् हस्ते बभूव ते धनुः ॥

तया अस्मान् विश्वतः त्वम् अयक्ष्मया परीतिं भुज ॥ १३ ॥

सा० भा० हे मीदृष्टम् अतिशयेन कामाऽभिवर्षक या ते हेतिः तव संबन्धि स्वङ्गादिरूपं पदायुधं यदपि ते तव हस्ते धनुर्वभूव । अयक्ष्मया अनुपद्रवकारिण्या तया हेत्या तथाविधेन धनुषा च त्वमस्मान्विश्वतः परिभुज सर्वतः परिपालय ॥ १३ ॥

भा० मा० भा० अथ या ते हेतिरित्याद्यास्तिस्रोऽनुष्टुभः । ऋषिर्देवता च भगवानेव । हे मीदृष्टम् । मीढ्वान्व्याख्यातः । अतिशयेन सेक्ता । या ते तव स्वभूता हेतिरायुधं धनुर्नाम तव हस्ते बभूव भवति । छान्दसो लिट् । 'ऊतिपूति' इत्यादिना हिंसाकर्मणो हन्तेः क्तिन् उदात्तत्वमेत्वं च निपात्यते । तया हेत्या धनुर्नाम्न्या । अयक्ष्मया भक्तान्प्रत्यरोगहेतुभूतया । 'नञ्समुभ्याम्' इत्युत्तरपदान्तोदात्तत्वम् । विश्वतो भयहेतोरस्मांस्त्वं परिभुज सर्वतः परिपालय । सर्वकालं सर्वेण च प्रकारेण सर्वस्मादुरितादस्मान्भक्ष । सांहितिको बकारोपजनशछान्दसः । उक्तं च प्रातिशाख्ये " उपसर्गपाथ एष " इत्यादि । भुजेर्विकरणव्यत्ययेन शः । यद्वा विश्वतः विश्वान् सपुत्रपौत्रानस्मान्पाहीति । सार्वविभक्तिकस्तसिः । केचिदाहुः । हेतिर्हिंसा या ते त्वत्कर्तृका हिंसा । यदर्थं तव हस्ते हिंसार्थसाधनं धनुस्तिष्ठति तया अस्मानित्यादि तुल्यम् ॥ १३ ॥

॥ चतुर्दशीमृचमाह ॥

नमस्ते अस्वायुधायाऽनांतताय धृष्णवे ।

उभाभ्यामुत ते नमो बाहुभ्यां तव धन्वने ॥ १४ ॥

नमः ते अस्तु आयुधाय अनांततायेत्यनांऽतताय धृष्णवे ॥

उभाभ्याम् उत ते नमः बाहुभ्यामितिबाहुऽभ्याम् तव धन्वने ॥ १४ ॥

सा० भा० हे रुद्र ते त्वदीयायाऽऽयुधाय बाणरूपाय नमोऽस्तु । कीदृशायाऽऽयुधाय । अनातताय धनुषि सन्धानाभावादप्रसारिताय । धृष्णवे स्वरूपेण ग्रहन्तुं प्रगल्भाय । किञ्च ते त्वदीयाभ्यां उभाभ्यां बाहुभ्यां नमोऽस्तु । तथा तव त्वदीयाय धन्वने नमोऽस्तु ॥ १४ ॥

भ० भा० भा० अथ द्वितीया । नमस्त इति । तव स्वभूतायायुधाय नमोऽस्तु । अनातताय अनाततज्याय । अस्मादेव विशेषणाद्धनुरत्रायुधं विवक्षितम् । अव्ययपूर्वपदप्रकृतिस्वरत्वम् । धृष्णवे सुदृढाय । अभक्तानां वा धर्षणशीलाय । “त्रसिगृधि” इत्यादिना क्लृः । किञ्च ते त्वदीयाभ्यामुभाभ्यां दक्षिणोत्तराभ्यां बाहुभ्यां नमः । याभ्यां विभीमः । एतदेव प्रकटयितुमादरार्थं पुनरपि धनुषो नमस्कारं करोति । यद्वा पूर्वमायुधग्रहणमिषावेव वर्तते । अनातताय । अनुद्युक्तायेत्यर्थः । यद्वा गदामुद्गरप्रभृतिकमायुधं गृह्यते । यदनाततमसज्जितमेव कुड्यलिखितसर्पादिवत् धृष्णु भयङ्करं भवति तस्मै तावन्नमः । ततो बाहुभ्याम् द्वित्वमविवक्षितम् । ततो धन्वने । प्रधानभूताय ॥ १४ ॥

॥ पञ्चदशमृचमाह ॥

परि ते धन्वनो हेतिरस्मान् वृणक्तु विश्वतः ।

अथो य इषुधिस्तवाऽरे अस्मन्निधेहि तम् ॥ १५ ॥

परीति ते धन्वनः हेतिः अस्मान् वृणक्तु विश्वतः अथो

इति यः इषुधिरितीषुऽधिः तव अरे अस्मत् नीति धेहि

तम् ॥ १५ ॥ हस्ते दिक्षिष्वपव उभाभ्यान्द्वाविंशतिश्च ॥

॥ इति प्रथमोऽनुवाकः ॥

सा० भा० हे रुद्र ते त्वदीयस्य धन्वनः हेतिर्बाणशल्यरूपा अस्मान् विश्वतः सर्वतः परिवृणक्तु वर्जितान्करोतु । अस्मान्मा बाधतामित्यर्थः । अथो अपि च यस्तवेषुधिः तमस्मदारेऽस्मत्तो दूरे निधेहि स्थापय ॥ १५ ॥ इति सायणाचार्यविरचिते माधवीये वेदार्थप्रकाशे यजुःसंहितायां चतुर्थकाण्डे पञ्चमप्रपाठके श्रीरुद्रभाष्ये प्रथमोऽनुवाकः ॥

भ० भा० भा० अथ तृतीया । परित इति । तवेति तृतीयपादान्तः । ते तव धन्वनः धनुषः हेतिः हिंसा हननं भावसाधनोऽत्र हेतिशब्दः । धनुर्निमित्ता या हिंसा सा अस्मान्विश्वतः विश्वप्रकारं परिवृणक्तु परिवर्जयतु । यद्वा अस्मान्



विश्वतः विश्वान् पुत्रपौत्रादिसहितान्सर्वप्रकारं परिवर्जयतु । अथो अन्यच्चाशा-  
स्महे । तव स्वभूतो य इषुधिः यत्र भीष्मा इषवः । तं अस्मत् अस्मत्तः आरे  
दूरे निधेहि स्थापय । यद्वा आरे अरीणां समूहे निधेहि । अस्मत्त आच्छिद्य  
अस्मदाभिमुख्यं निवर्तयेति ॥

अथैतासामृचां पुरश्चरणम् । पूर्वोक्तानां तिसृणामिव कुर्यात् । एताभिरपि  
सङ्ग्रामकाले तैलमेकादशप्रदीपसहस्रार्हं द्रोण्यां प्रक्षिप्य तत्र देवमावाह्य लोक-  
पालैः सहाराध्य स्पृष्ट्वा तैलं सप्त दिनानि प्रतिदिनमष्टसहस्रं जपेत् । तेन सि-  
द्धतैलेन प्रदीपानेकादशसहस्रमारोप्य शत्रुराज्ये प्रत्यासन्ने राजानं विना सेना-  
नीः पुरो गच्छेत् । दृष्ट्वा दीपज्वालां शत्रुसेना नावतिष्ठते । एतत्प्रभावादिव श-  
त्रवो विनश्यन्ति । अन्यदपि एताभिरेवारातिनगरे सिद्धवेषधारिणो ब्राह्मणाः  
शक्ता मन्त्रसिद्धाः शत्रोरभिचारं कुर्युः । राजा यदुपयुङ्क्ते वस्तु तदेताभिः स्पृष्ट्वा  
दृष्ट्वा च स्पर्शनदर्शनायोग्यं तन्मुखाच्छ्रुत्वा अभिचारोऽस्त्विति जपेयुः । म-  
न्त्रान्तेऽन्यदपि शङ्कुं निधाय नगरचतुष्पथे देवालये देवारामे सालखातयोरन्य-  
तरस्मिन्नपि नगराङ्गभूते सहस्राभिमन्त्रितं खनेयुः । तन्नगरं शंभुकोपान्संवत्स-  
रत्रयान्नश्यति व्याधिना । एवं कारयितुराचार्यस्य राज्यसमं देयामात । सर्वत्र  
मन्त्रप्रभावात्सिध्यति । प्रमाणबुद्ध्या कार्यमिति । ध्यानम् ।

“प्रणमदमरलोकमौलिमालाकुसुमरजोऽरुणपादपद्मयुग्मम् ।

अनवरतमनुस्मरेद्भवान्या सह जगतां पितरं पिनाकपाणिम् ॥१५॥”

इति श्रीभट्टभास्करविरचिते यजुर्वेदभाष्ये रुद्रप्रश्ने प्रथमोऽनुवाकः ॥

समाप्तोऽयं प्रथमोऽनुवाकः ॥

सा० भा० प्रथमानुवाके भगवतो रुद्रस्य या प्रधानभूता तनुः इषुधनुर्हस्ता तां  
बहुधा प्रसाद्य तस्य ये लीलाविग्रहा जगन्निर्वाहहेतवस्तेऽष्टभिरनुवाकैः प्रसाद्य-  
न्ते । तेष्वनुवाकेषु सर्वाण्यपि यजुंषि । तान्यपि द्विविधानि । उभयतो नमस्का-  
राणि अन्यतरतो नमस्काराणि च । तत्र त्रिष्वनुवाकेषु नमस्कारादिकं नमस्का-  
रान्तं एकैकं यजुः । इतरेषु पञ्चस्वनुवाकेषु नमस्कारादिकमेवैकैकं यजुः । तत्र  
द्वितीयेऽनुवाके त्रयोदश यजुंषि ॥

तत्र प्रथमं यजुराह ॥

नमो हिरण्यवाहवे सेनान्ये

दिशां च पतये नमः ॥ १ ॥

नमः हिरण्यबाहव इति हिरण्यऽबाहवे सेनान्ये इति सेना-  
ऽन्ये दिशां च पतये नमः ॥ १ ॥

सा० भा० हिरण्यनिर्मितान्याभरणानि बाह्वोर्यस्यासौ हिरण्यबाहुः स च स-  
ङ्ग्रामेषु सेनां नयतीति सेनानीस्तादृशमूर्तिधरो यो रुद्रस्तस्मै नमोऽस्तु । यश्च  
दिशां पालको रुद्रस्तस्मै नमोऽस्तु ॥ १ ॥

म० भा० भा० नमो हिरण्यबाहवे इत्यस्यानुवाकस्य ऋषिर्मण्डूकः । छन्दो म-  
हागायत्री । रुद्रो देवता । तत्र प्रथमेनाऽनुवाकेन भगवन्तं रुद्रं प्रसाद्य तस्यो-  
पसंहारकारकाणि च प्रसाद्य तान्यप्युपसंहार्य अत ऊर्ध्वमष्टाभिरनुवाकैस्तं वै-  
श्वरूप्येण स्तुत्वा नमस्कर्तुं प्रारभते । तत्र “त्रिष्वनुवाकेषु नमस्कारादिनम-  
स्कारान्तमेकं यजुः” इति शाकपूणिः । “नमस्काराद्येकं यजुर्नमस्कारान्तमेकं  
यजुः” इति यास्कः । “अष्टावनुवाकावष्टौ यजूर्षि” इति काशकृत्स्नः । तत्र  
द्वयोर्द्वयो रुद्रयोः स्तुतिनमस्कारौ । अथ “द्विद्विभ्यो जुहोति” इति सतपथ-  
ब्राह्मणे दर्शनात् । नमस्कारप्रवृत्तिनिमित्तभेदेन एकस्मिन्नपि भेदमारोप्य द्वि-  
त्वमुपपाद्यते । बहूनां तु संकीर्तने एकमितरस्य विशेषणं वेदितव्यम् । यथा  
हिरण्यबाहवे सेनान्ये दिशां च पतये नम इति । तेषां च केचिदुभयतो नम-  
स्काराः । केचिदन्यतरतो नमस्काराः । तत्र ब्राह्मणं च भवति “ते हैते घोर-  
तरा रुद्रा उभयतो नमस्काराः । अथैते शान्ततरा येऽन्यतरतो नमस्काराः”  
इति । पूर्वं ब्रह्मणा सृष्ट्यर्थं प्रार्थितो देव आत्मसधर्मणो रुद्रानसृजत् । अन्य-  
त्रेदमुक्तम् “तुल्यसृष्टिप्रतिषेधाच्च” इति । तत्र बहुवचनान्तेषु तेभ्यो देवानुचरेभ्यो  
वा नमस्कारः । एकवचनान्तेषु देवाधिष्ठानशङ्कया सर्वेभ्यः सर्वत्र नमस्काराः क्रि-  
यन्ते । अथ पृथग्यजुषां छन्दसि ब्रूमः । एकाक्षराणां देवी गायत्री । द्व्यक्षरा-  
णां दैव्युष्णिक् । त्र्यक्षराणां दैव्यनुष्टुप् । चतुरक्षराणां देवी बृहती । पञ्चाक्ष-  
राणां देवी पङ्क्तिः । षडक्षराणां देवी त्रिष्टुप् याजुषी वा गायत्री । सप्ताक्षरा-  
णां देवी जगती । याजुषी वोष्णिक् । अष्टाक्षराणां प्राजापत्या गायत्री । या-  
जुषी वाऽनुष्टुप् । नवाक्षराणां याजुषी बृहती । आसुरी वा जगती । दशा-  
क्षराणां याजुषी पङ्क्तिः । आसुरी वा त्रिष्टुप् । एकादशाक्षराणां याजुषी त्रि-  
ष्टुप् । आसुरी वा पङ्क्तिः । द्वादशाक्षराणां याजुषी जगती । प्राजापत्या वोष्णिक् ।  
गासुरी वा बृहती साम्नां वा गायत्री । इत्यादि यथाशास्त्रं बोद्धव्यम् । तत्रा-  
दौ तव स्वभूतमिदं विश्वं त्वमस्य स्वामीति । न कश्चिदपि स्वामी स्वं हिन-  
स्तीति प्रदर्शयितुं देवस्य विश्वपतित्वं प्रतिपादयति । प्राधान्याच्च प्रथमं द्रव्य-



विषयमाधिपत्यं प्रतिपाद्यते । नमो हिरण्यबाहवे हिरण्यालङ्कृतबाहवे हिरण्य-  
विकाराः कटकादयो बाह्वोर्यस्य । समुदायविकारषष्ठ्याश्च बहुव्रीहिर्वा चोत्तरप-  
दलोपश्चेति बहुव्रीहिः । गङ्गादित्वात्सप्तम्याः परवचनमाहिताग्न्यादिर्वा द्रष्ट-  
व्यः । बाहुग्रहणे चोपलक्षणम् । विविधालङ्कारालङ्कृतसर्वप्रदेशत्वाद्देहस्य हिर-  
ण्यसदृशबाहवे वा । हिरण्यसदृशसर्वाङ्गापेत्यर्थः । श्रूयते हि “आमणस्वात्सर्व  
एव सुवर्णस्तस्येति” ।

स्मर्यते च—

“रुक्माभं स्वप्रधीगम्यं विद्यात्तु पुरुषं परम् ।” इति ।

यद्वा । हितं च रमणीयं च तद्विरण्यस्य हिरण्यत्वम् । पृषोदरा-  
दिः । हृदयरमणीयमिति वा । तादृशबाहवे नमोऽस्त्विति शेषः । सेनान्ये  
सेनाः संघाताः । यथा देवा मनुष्याः पितरोऽमरा रक्षांसि पिशाचा यक्षाः कि-  
ञ्चरा विद्याधरेश्वरप्रभृतयश्चेति भोक्तृसंघाताश्चेतनाः प्रकृत्यादिपृथिव्यन्तस्तत्त्व-  
संघातश्च भोग्योपबन्धनवर्गोऽचेतनः । तासां नेत्रे स्वस्वाधिकारानुरूपेण स्वा-  
मित्वेन नियन्त्रे । ‘उदात्तपणो हल्पूर्वात्’ । इत्यस्य ‘नोद्धात्वोः’ इति प्रतिषेधे  
‘उदात्तस्वरितयोर्यणः’ इति विभक्तिः स्मर्यते । पूर्वस्य चेदं विशेषणं विशेष्यं  
वा । दिशां च पतये नमः दिशां प्राच्यादीनां पतये पत्ये लोकपालात्मने नमः ।  
‘षष्ठीयुक्तश्छन्दसि वा’ इति घिसंज्ञा । यद्वा दिशां पतिरादित्यः । दिशां उ-  
त्पादकत्वादिति । तथाहि । यत्रोदेति सविता सा प्राची । यत्र दृश्यमानो ग-  
च्छति सा दक्षिणा । यत्रास्तमेति सा प्रतीची । यत्र दृश्यमानो गच्छति सो-  
दीची । आहुश्च

“सर्वेषामुत्तरो मेरुर्लोकालोकश्च दक्षिणः” इति ।

अथ “य एषोऽन्तरादित्ये हिरण्यमयः पुरुषो दृश्यते” इति । देवसंकीर्तनानन्तरं  
तदुपासनास्थानभूतस्य सवितुः संकीर्तनमिति । यद्वा । दिशो व्यवस्था द्रव्यगुणक-  
र्मादिविषया धर्माधर्मादिविषया दिग्देशकालादिविषया च तासां पतये प्रवर्तयित्रे ।  
सेनानां च नियन्त्रे । हिरण्यबाहवे नम इति । ‘सावेकाचः’ इति दिक्शब्दस्य  
विभक्तेरुदात्तत्वम् ॥ १ ॥

द्वितीयं यजुराह ।

नमो वृक्षेभ्यो हरिकेशेभ्यः

पशूनां पतये नमः ॥ २ ॥

नमः वृक्षेभ्यः हरिकेशेभ्य इति हरिः केशेभ्यः पशूनाम् प-  
तये नमः ॥ २ ॥

सा० भा० हरितवर्णाः केशाः पर्णरूपा येषां वृक्षाणां ते हरिकेशाः तादृशे-  
भ्यो वृक्षेभ्यो वृक्षाकाररुद्रमूर्तिभ्यो नमोऽस्तु । यो रुद्रः पशूनां पालकस्तस्मै  
नमोऽस्तु ॥ २ ॥

भा० भा० भा० नमो वृक्षेभ्य इति । वृक्षरूपेभ्यो रुद्रेभ्यो वृक्षेषु वा तिष्ठद्भ्यः ।  
तारस्थपात्ताच्छद्भ्यम् । यथा मञ्त्राः क्रोशन्तीति । हरिकेशेभ्यः हरितवर्णानि  
केशस्थानीयानि पर्णानि येषां तेभ्यः हरितवर्णकेशेभ्यो वा । यद्वा । वृक्ष-  
वृक्षाः ब्रह्मादिपिपीलिकान्ताः ब्रह्माण्डाक्षतिप्ररूढाः सर्व एव वृक्षाः । वृक्षते-  
श्छेदनकर्मणः सक्प्रत्यये वृक्षाः । विनाशवन्त इति यावत् । तदात्मभ्यो न-  
मः । हरिकेशेभ्यः हरितवर्णकेशेभ्यः । पशूनां पतये नमः । तेषां पशूनां स्व-  
भूतानां द्विपदां चतुष्पदां च पतये । स्वामित्वे वर्तमानाय नमः । यथा “ ये-  
षामीशो पशुपतिः पशूनां चतुष्पदामुत च द्विपदाम् ” इति ।

“ ब्रह्माद्याः स्थावरान्ताश्च पशवः परिकीर्तिताः ” इति

तेषां पतित्वात् । “ विश्वेशो भवः पशुपतिः स्मृतः ” इति च पुराणे ।

“ सर्वदा यत्पशून्पाति तैश्च यद्रमते पुनः ।

तेषामधिपतित्वाच्च तस्मात्पशुपतिः स्मृतः ”

इति महाभारते । “ नामन्यतरस्याम् ” इति षष्ठ्या उदात्तत्वम् ॥ २ ॥

॥ तृतीयं यजुराह ॥

नमः सस्पिञ्जराय त्विषीमते

पथीनां पतये नमः ॥ ३ ॥

नमः सस्पिञ्जराय त्विषीऽमत इति त्विषीऽमते पथीनाम्  
पतये नमः ॥ ३ ॥

सा० भा० सस्पिञ्जराय बालतृणवाची । पीतरक्तः सङ्कीर्णवर्णः पिञ्जरः । बालतृ-  
णवत् पिञ्जरः सस्पिञ्जरः । पृषोदरादित्वात् साधुः । स च त्विषीमान् दीप्ति-

१ ख० सस्पिञ्जराय बालतृणवाची पिञ्जरशब्दः पीतरक्तसङ्कीर्णवर्णः बालतृणवत्सङ्कीर्णवर्णः स-  
स्पिञ्जरः ग० इ० सस्पिञ्जराय बालतृणवाची जरसूत्रशब्दः पीतरक्ते बालतृणवत्सङ्कीर्णवर्णः सस्पिञ्जरः



मान् तथाविधरुद्रमूर्तये नमोऽस्तु । पथीनां शास्त्रोक्तदक्षिणोत्तरतृतीयमार्गाणां पतिः । पालको यो रुद्रः तस्मै रुद्राय नमोऽस्तु ॥ ३ ॥

भ० भा० भा० नमः सस्पिजराय त्विषीमते । सस्पि बालनृणं तद्वद्रक्तवर्णा-  
य । सस्पितिकाप्रभृतयो यज्ञद्बुहः तेषां जरयिता नाशयिता सस्पिजरः । यज्ञधा-  
तकरक्षोजरयित्रे । पिञ्जरं रक्तपीतं शष्पवत् पिञ्जराय । पृषोदरादित्वाद्विष्टस्व-  
रूपलाभः । त्विषीमते त्विषिर्दीप्तिः अतिशयेन तद्वते तेजिष्ठवपुषे स्वयंप्रकाश-  
ज्ञानरूपाय वा । त्विषेरिगुपधात्कः मनुषि 'शरादीनां च' इति दीर्घत्वं । प-  
थीनां पतये नमः । सन्मार्गाणां लौकिकानां वैदिकानां च प्रवर्तयित्रे । यद्वा ।  
अर्चिरादिमार्गाणां पतये अतिवाहयित्रे । टिलोपाभावश्छान्दसः । यद्वा पथिमन्तः  
पथयः द्रष्टारः ब्रह्मादयः तेषां स्वामिने । पथिशब्दान्मत्वर्थीय ईकारः । पूर्वव-  
त्षष्ठ्या उदात्तत्वम् । केचिदाहुः 'प्सा भक्षणे' । 'आहगमहन' इति किप्रत्ययः ।  
सस्पीतिवक्तव्ये वर्णाद्व्यत्ययेन सस्पीति विक्रियते । भक्षयितारो रक्षःप्रभृ-  
तयः सन्मार्गद्वेषिण उच्यन्ते । यथा । "काण्डे काण्डे वै क्रियमाणे यज्ञं रक्षा-  
सि जिघांसन्ति" इति तेषां जरयिता नाशयिता सस्पिजरः । गमश्चेति च-  
कारात्स्वचूप्रत्ययः । दासीभारादित्वात्पूर्वपदप्रकृतिस्वरत्वम् । त्विषीमते महा-  
तेजसे नमः पथीनां पतये तेषां पथां प्रवर्तकाय च नम इति ॥ ३ ॥

॥ चतुर्थं यजुराह ॥

नमो बभ्लुशाय विव्याधिनेऽन्नानां  
पतये नमः ॥ ४ ॥

नमः बभ्लुशाय विव्याधिनइतिविऽव्याधिने अन्नानाम्  
पतये नमः ॥ ४ ॥

सा० भा० विभर्ति रुद्रमिति बभ्रुवृषभः स एव बभ्लुः रलयोर्भेदाऽभावः ।  
तस्मिञ्शेते तिष्ठतीति बभ्लुशः स च विद्वेषिणां विशेषेण विध्यतीति विव्या-  
धी तथाविधाय विव्याधिने नमोऽस्तु । यश्चाऽन्नानां पालको रुद्रस्तस्मै  
नमोऽस्तु ॥ ३ ॥

भ० भा० भा० नमो बभ्लुशाय । बभ्रुः कपिलपिङ्गलः तद्वर्णवते । यद्वा बभ्रुवृ-  
षभः विभर्तीति । कुभ्रश्चेति कुप्रत्ययः । तद्वते । लोमादित्वाच्छः । कपिलका-  
दित्वाद्देहस्य लत्वम् । यद्वा । बभ्लौ वृषभे शेते इति बभ्लुशः तस्मै नमः ।  
विविधं विध्यति बुभुक्षादिरूपेण पीडयतीति विव्याधी तस्मै । ग्रन्थादित्वाणि-

निः । अन्नानां पतये नमः । अदनीयानामोषधीनां स्वामिने । तत्प्रदानेन जी-  
वानां तर्पयित्रे नमः ॥ ४ ॥

॥ पञ्चमं यजुराह ॥

नमो हरिकेशायोपवीतिने

पुष्टानां पतये नमः ॥ ५ ॥

नमः हरिकेशयेतिहरिऽकेशाय उपवीतिनइत्युप वीतिने  
पुष्टानाम् पतये नमः ॥ ५ ॥

सा० भा० हरिकेशाय नीलमूर्धजाय पलितरहिताय । उपवीतिने मङ्गलार्थ  
यज्ञोपवीतधारिणे रुद्राय नमोऽस्तु । पुष्टानां परिपूर्णगुणानां पुरुषाणां पतये  
स्वामिने नमोऽस्तु ॥ ५ ॥

भ० भा० भा० नमो हरिकेशाय नीलमूर्धजाय नित्ययूने नमः । उपवीतिने  
यज्ञोपवीतिने । मङ्गलाचारायेत्यर्थः । पुष्टानां पतये नमः । परिपूर्णगुणानां स्वा-  
मिने । यद्वा । पुष्टयः पुष्टानि । दश पुष्टयः सन्ति । वाक्पुष्टिर्ज्ञानपुष्टिः शरी-  
रेन्द्रियपुष्टिर्गृहक्षेत्रपुष्टिर्धनधान्यपुष्टिः प्रजापुष्टिः पथ्यपुष्टिर्ग्रामपुष्टिर्धर्मपुष्टिरणि-  
मादिपुष्टिरिति । तेषां पालयित्रे नमः ॥ ५ ॥

षष्ठं यजुराह ॥

नमो भवस्य हेत्यै

जगतां पतये नमः ॥ ६ ॥

नमः भवस्य हेत्यै जगताम् पतये नमः ॥ ६ ॥

सा० भा० भवः संसारः तस्य हेतिरायुधम् । संसारच्छेत्रे रुद्राय नमोऽस्तु ।  
जगतां पालको यो रुद्रस्तस्मै नमोऽस्तु ॥ ६ ॥

भ० भा० भा० नमो भवस्य हेत्यै । भवः संसारः हेतिरायुधम् संसारस्य छे-  
त्रे । यद्वा । भवस्य या हेतिः संसारनिमित्ता हिंसा तस्यै तदात्मने नमः ।  
उदात्तयण इति विभक्तेरुदात्तत्वम् । हेतिशब्दोऽन्तोदात्तो निपातितः । जगतां  
पतये नमः । जगतां पृथिव्यादिलोकानां स्वामिने । 'वर्तमाने पृषन्महत्' इति



जगच्छब्दो निपात्यते । तत्र शत्रुवद्भावात् 'अभ्यस्तानामादिः' इत्याद्युदात्त-  
त्वम् । संसारे प्राणिनः स्वेदयति स्विर्नाश्च रक्षतीति समुदायार्थः । केचिदाहुः  
नमो हिरण्यबाहव इत्यादिभिः पञ्चभिर्मन्त्रैः पञ्च ब्रह्माणि पृथग्वर्णानि प्रतिपाद्य  
ततः षष्ठेनानेन संसारस्योच्छेत्ता पञ्चवक्त्रो देवः प्रतिपद्यत इति ॥ ६ ॥

सप्तमं यजुराह ॥

नमो रुद्रायाऽऽतताविने

क्षेत्राणां पतये नमः ॥ ७ ॥

नमः रुद्राय आतताविनइत्याऽ तताविने क्षेत्राणाम् पतये  
नमः ॥ ७ ॥

सा० भा० आततेन विस्तारितेन धनुषा भवति रक्षति इत्याततावी तस्मै  
रुद्राय नमोऽस्तु । क्षेत्राणां पालको यो रुद्रस्तस्मै नमोऽस्तु ॥ ७ ॥

भ० भा० भा० नमो रुद्राय व्याख्यातम् । आतताविने आततेन आरोपित-  
ज्येन धनुषा जगन्त्यवते तादृशं वा धनुरवते धारयते । अवतेः सुप्यजातो  
णिनिः । तादृशेन वा धनुषा तद्वते । मत्वर्थीयो विनिः । 'अन्येषामपि दृश्यते'  
इति दीर्घत्वम् । क्षेत्राणां पतये नमः क्षेत्राणां शरीराणां रक्षकाय स्वामिने वा ।  
तथाहि ।

“ईश्वरः सर्वभूतानां हृद्देशेऽर्जुन तिष्ठति ।

भ्रामयन्सर्वभूतानि यन्त्रारूढानि मायया” । इति ।

अविमुक्तादीनां पुण्यक्षेत्राणां वा स्वामिने । पुण्यक्षेत्रपालात्मने वा । संसा-  
रस्योच्छेत्त्रे प्रवर्तयित्रे च नम इति भावः ॥ ७ ॥

अष्टमं यजुराह ॥

नमः सूतायाऽहन्त्याय

वनानां पतये नमः ॥ ८ ॥

नमः सूताय अहन्त्याय वनानाम् पतये नमः ॥ ८ ॥

सा० भा० सूतः सारथिः तस्मै । अहन्त्याय वैरिभिर्हन्तुं अशक्यस्तादृशाय  
रुद्राय नमोऽस्तु । यो वनानां पालकस्तस्मै रुद्राय नमोऽस्तु ॥ ८ ॥

भ० भा० भा० नमः सूताय । सूतः सारथिः नियन्ता । जगद्यन्त्रात्मनो रथ-

स्य नियन्तृत्वेन । यद्वा सूतः पुराणानां वक्ता । तदधिष्ठाने युगादौ । यद्वा सू-  
ताय अभिषुतसोमात्मने । छान्दसं दीर्घत्वम् । अहन्त्याय अहन्तव्यायात्म-  
ज्योतिषे । महाशक्तित्वेन न हन्यत इति । तकारोपजनश्छान्दसः । अव्यय-  
पूर्वपदप्रकृतिस्वरत्वम् । यद्वा । निहसितोपसर्गः आहन्ति विश्वं । कर्तरि कृ-  
त्यः । यद्वा । अहमेव सर्वमिति भावोऽहन्ता तत्र भव अहन्त्यः । 'भवे छन्दसि'  
इति यत् । यद्वा । अहमिति निपातः । अव्ययान्त्यप् । अहंकारे निरूढः । सर्व-  
त्र छान्दसमाद्युदात्तत्वम् । वनानां पतये नमः । विविक्तानामरण्यानां शमशा-  
नानां वा स्वामिने नमः ॥ ८ ॥

॥ नवमं यजुराह ॥

नमो रोहिताय स्थपतये

वृक्षाणां पतये नमः ॥ ९ ॥

नमः रोहिताय स्थपतये वृक्षाणाम् पतये नमः ॥ ९ ॥

सा० भा० रोहितो लोहितवर्णः स्थपतिः प्रभुः तस्मै रुद्राय नमोऽस्तु । वृ-  
क्षाणां पालकः तस्मै रुद्राय नमोऽस्तु ॥ ९ ॥

भ० भा० भा० नमो रोहिताय लोहितवर्णाय । कश्चिदाह रोशब्दः वाचकरूपः  
तस्मै हिताय तत्र वा निहिताय । रोहिते विच् । स्थपतये स्वाण्डिकाय । यद्वा  
गृहादीनां कर्त्रे । अपर आह स्थाता च सर्वत्र पाता च सर्वस्य । पृषोदरादिः ।  
वृक्षाणां पतये नमः । वृक्षाः प्रसिद्धाः [ \*यान्स्थापयति वृश्चति ] ॥ ९ ॥

॥ दशमं यजुराह ॥

नमो मन्त्रिणे वाणिजाय

कक्षाणां पतये नमः ॥ १० ॥

नमः मन्त्रिणे वाणिजाय कक्षाणाम् पतये नमः ॥ १० ॥

सा० भा० राजसभायां मन्त्राऽऽलोचनकुशलो मन्त्री स च वाणिजां स्वामित्वे-  
न वाणिजः । तस्मै रुद्राय नमोऽस्तु । वनगताः गुल्मादयः कक्षाः तेषां पा-  
लकाय ॥ १० ॥

भ० भा० भा० नमो मन्त्रिणे मन्त्राः पञ्च ब्रह्मादयः तद्वते । यद्वा मन्त्रो गुप्तभाषणं

\* अत्र द्वयोरप्यादर्शपुस्तकयोरयमेव पाठः । परं 'तेषां पतये नमः' इति सुवचं भाति ।



गुप्तं भाषणीया उपनिषदः । तद्वत्ते प्रतिपादकत्वेन । यद्वा मन्त्रात्मने । सप्त-  
कोटिसंख्यास्तत्वेनास्य सन्तीति । वाणिजाय वणिगेव वाणिजः । प्रज्ञादित्वा-  
त्स्वार्थिकोऽण् । वणिग्रूपधारिण इत्यर्थः । स्वेच्छया कदाचित्तथासम्भवात् ।  
यद्वा । तत्सादृश्यात्ताच्छब्दम् । स यथा वणिक् सर्वजनपदव्यवहारविषयं प-  
रिच्छिनत्ति एवमयं सर्वजन्तुकर्मसाक्षीति । यद्वा वणिजि व्यवहर्तारि भवो वा-  
णिजः । यद्वा । वाणी वाक् वाचकादिस्वरूपा तस्यां वाच्यादिस्वरूपेण जातो  
वाणिजः । छान्दसं ह्रस्वत्वम् । कक्षाणां पतये नमः गिरिनदीनदगह्वरगु-  
हमादयश्च कक्षाः तेषां स्वामिने तत्र स्थितानां जन्तूनां वा रक्षकाय । यद्वा ।  
कक्षाः गहना देशाः भाषागहनाः धर्माधिर्मादिगहनाश्च तेषां परिवृढाय ॥ १० ॥

॥ एकादशं यजुराह ॥

नमो भुवन्तये वारिवस्कृतायौषधीनां  
पतये नमः ॥ ११ ॥

नमः भुवन्तये वारिवस्कृतायेति वारिवःस्कृताय ओषधी-  
नाम् पतये नमः ॥ ११ ॥

सा० भा० भुवं तनोतीति भुवन्तिः तस्मै रुद्राय नमोऽस्तु । वरिवो धनं तस्य  
कर्ता वरिवस्कृतस एव वारिवस्कृतः तस्मै रुद्राय नमोऽस्तु । ओषधीनां ग्रा-  
म्यारण्यानां पालकस्तस्मै रुद्राय नमोऽस्तु ॥ ११ ॥

भ० भा० भ० नमो भुवन्तये । भवति विश्वमस्मिन्नुपादानत्वेन सत्ताप्रधानतया  
वर्तत इति भुवन्तिः । सर्वदा सर्वत्र भवतीति वा भुवन्तिः । भुवो झिच् बहुलव-  
चनाद्गुणाभावः । यद्वा भुवं तनोतीति भुवन्तिः वृणगुल्मौषधिपादपादीनां भू-  
म्याधारत्वेन विस्तारयितेति । वारिवस्कृताय । वरिवो धनं तस्य कर्ता वरिव-  
स्कृत् । पूर्ववत्स्वार्थिकोऽण् वारिवस्कृतः । यद्वा वरिवस्कृतां धनमर्जयतां स-  
हायत्वेन संबन्धी वारिवस्कृतः । अन्य आह । वरिवः परिचर्या तस्य कर्तारो  
वरिवस्कृतो भक्ताः तेषामयं वारिवस्कृतः । भक्तवत्सल इति यावत् । वारि-  
णि जले कृतो वासो येन तस्मै वारिवस्कृताय विष्णुरूपाय वरुणरूपाय वा ।  
आहिताग्न्यादित्वान्निष्ठायाः परनिपातः । 'अतः कृकमि' इत्यादिना सत्वम् । ओ-  
षधीनां पतये नमः ग्राम्याणामारण्यानां च पतये सोमात्मने भूतान्मनोत्पादि-  
तानां सोमात्मना रक्षकायेति । ओषान्तं पाकान्तं धियन्ते इत्योषधयः ।  
दासीभारादिः ॥ ११ ॥

॥ द्वादशं यजुराह ॥

नम उच्चैर्घोषायाऽऽक्रन्दयते

पत्तीनां पतये नमः ॥ १२ ॥

नमः उच्चैर्घोषायेत्युच्चैः ऽघोषाय आक्रन्दयत इत्याक्रन्दयते  
पत्तीनाम् पतये नमः ॥ १२ ॥

सा० भा० युद्धकाले उच्छ्रितो घोषो ध्वनिर्यस्याऽसाबुच्चैर्घोषः तस्मै । आक्र-  
न्दयन्वैरिणां रोदयिता तस्मै रुद्राय नमोऽस्तु । पत्तीनां पादचारिणो योधाः  
पत्तिशब्दवाच्याः तेषां पालकाय नमोऽस्तु ॥ १२ ॥

म० भा० नम उच्चैर्घोषाय उच्छ्रितशब्दाय उच्छ्रितस्तोत्राय वा । उच्चै-  
र्घोषा मेघादयः तद्रूपाय । आक्रन्दयते । आक्रन्दनं युद्धे समाह्वानं तस्य का-  
रयित्रे । शत्रूणां वा सर्वतो रोदयित्रे । युद्धेषु जयकारिण इति यावत् । पत्ती-  
नां पतये नमः ॥

“एको रथो गजश्चैको नराः पञ्च पदातयः ।

त्रयश्च तुरगास्तज्ज्ञैः पत्तिरित्यभिधीयते” इति ।

तासां स्वामिने । यद्वा । पदातीनां पतये पदातिरूपेण त्रीनपि लोकान्स्वयं  
जेतुं क्षमायेति ॥ १२ ॥

॥ त्रयोदशं यजुराह ॥

नमः कृत्स्नवीताय धावते

सत्त्वंनां पतये नमः ॥ १३ ॥

नमः कृत्स्नवीतायेति कृत्स्नऽवीताय धावते सत्त्वंनाम् पतये  
नमः ॥ १३ ॥

सा० भा० कृत्स्नं सैन्यं वीतं वेष्टितं येनाऽसौ कृत्स्नवीतः तस्मै रुद्राय नमोऽ-  
स्तु । धावते पलायमानानां परकीयसैन्यानां पृष्ठतो गच्छन्धावन् तस्मै रुद्राय  
नमोऽस्तु । सत्त्वानः सात्त्विकाः शरणागताः तेषां पालकाय नमोऽस्तु ॥ १३ ॥

इति सायणाचार्यविरचिते माधवीये वेदार्थप्रकाशे यजुःसंहितायां चतुर्थका-  
ण्डे पञ्चमप्रपाठके श्रीरुद्रभाष्ये द्वितीयोऽनुवाकः ॥ २ ॥



अ० भा० भा० नमः कृत्स्नवीताय । कृत्स्नं शरीरं वीतमाच्छादितं कञ्चुकादि-  
ना यस्य । कृत्स्नं वा जगत् वीतं भक्षितं अन्तकाले येन तस्मै । अथर्वशिरश्च  
भवति “तस्मै उपसंहर्त्रे महाग्रासाय वै नमो नमः” इति कश्चिदाहं । कृत्स्नस्य  
जगतः वीताय ‘वी गतिव्याप्तिप्रजनकान्त्यसनस्वादनेषु, इति एतद्रूपाय । कृ-  
त्स्नेन वा जगता गतव्याप्तप्रजातकान्तासितस्वादितरूपाय । यद्वा वीते नष्टे ज-  
गति कृत्स्नात्मना स्वयमेवावतिष्ठतीति कृत्स्नवीतः । यथा “न सन्न चासच्छिव  
एव केवलः,, इति । पृषोदरादिः । धावते वेगितं गच्छते शीघ्रं वा प्रसीदते ।  
कृत्स्नात्मना स्वयमेवाऽवतिष्ठते । भक्तपातकानि शोधयते वा । सत्त्वनां पतये  
नमः । सत्त्वानो व्याख्याताः ॥

अथैतस्यानुवाकस्य पुरश्चरणम् अर्धकृच्छ्रं चरित्वा अष्टसहस्रं चरुभोजी ज-  
पेत् तावच्छम्भोरालयमेकादशप्रदक्षिणाः प्रतिसन्ध्यं कुर्यात् । जपसमाप्तौ दे-  
वमाराध्य तत्संनिधौ ब्राह्मणानेकादश भोजयित्वा कृतपुरश्चरणो भवति । तेन  
पूर्वं राज्ञां वक्ष्यते । शत्रूणां मारणकामो रक्तसर्षपांस्तैलाक्तानयुतं जुहुयात्ता-  
वृत्तौ तेन कर्मणा शत्रवो नश्यन्ति । सर्षपपिष्टमादाय देवमनुलिप्य शत्रुनामप्र-  
हणपूर्वकं जपेदष्टसहस्रम् । एकादशरात्रेण शत्रूणां राज्ञां महाञ्चरो जायते ते-  
नैव ते नश्यन्ति । युद्धे प्रत्यासन्ने देवस्योपरि माञ्जिष्टं पटमारोप्य स्वयं धृद्धो  
भूत्वा दक्षिणहस्ताङ्गुष्ठेन एतद्रच्छत्यनुवाकान्ते वदन्नष्टसहस्रं पञ्च दिनानि ज-  
पेत् । शत्रूणां राजा स्थानाद्गच्छति । अथ वशीकर्तुकामः पालाशाश्वत्थवेककू-  
तापामार्गाणां मधुघृताक्तानां अयुतं जुहुयात् क्रमशो वर्णचतुष्टयं वशमानयात् ।  
राज्यकामो राजा कुमुदसौगन्धिकोत्पलानां मधुयुतमयुतं जुहुयात् राज्यश्रिय-  
मुपतिष्ठते । श्रीकामश्चेत्पङ्कजानामयुतं जुहुयात् श्रीमान्भवति । मेधाकामः प-  
लाशपुष्पं कपिलाज्येनाक्तमयुतं जुहुयात् मेधावी भवति । शत्रूञ्जेतुकामो ज-  
पमेकादशसहस्रं कुर्यात् शत्रवो विजिता भवन्ति । प्रतिदिनमष्टोत्तरशतमष्टाविं-  
शतिं वा प्रदक्षिणा नमस्कारांश्च यावज्जीवं कुर्यात् । इह लोके सुखी भूत्वाऽन्ते  
कैलासमाप्नोति । ध्यानम्—

“मुक्तालङ्कृतसर्वाङ्गमिन्दुगङ्गाधरं हरम् ।

ध्यायेत्कल्पतरोर्मूले समासीनं सहोमया,, ॥ १३ ॥

इति श्रीभट्टभास्करविरचिते यजुर्वेदभाष्ये रुद्रमन्त्रे द्वितीयोऽनुवाकः ॥

॥ इति द्वितीयोऽनुवाकः ॥

सा० भा० द्वितीयानुवाके उभयतो नमस्काराणि कानिचिद्यजुष्युक्तानि अथाऽ-  
पराणि तथाविधान्येव तृतीये द्वादश यजुष्युच्यन्ते ॥

॥ तत्र प्रथमं यजुराह ॥

नमः सहमानाय निव्याधिने

आव्याधिनीनां पतये नमः ॥ १ ॥

नमः सहमानाय निव्याधिने इति निऽव्याधिने आव्या-  
धिनीनामित्यांऽव्याधिनीनाम् पतये नमः ॥ १ ॥

सा० भा० सहमानो विरोधिनोऽभिभवन् तस्मै । नितरां विरोधिनो विध्यतीति  
निव्याधी तादृशाय । आसमन्ताद्विध्यन्तीत्याव्याधिन्यः गूरसेनाः तासां पाल-  
काय नमः ॥ १ ॥

भा० भा० भा० नमः सहमानायेत्यस्यानुवाकस्य महादेव ऋषिः । बृहवीछन्दः ।  
देवतापि महादेव एव । पूर्वानुवाके द्रव्यविषयं देवस्याधिपत्यं प्रतिपादितम् ।  
अत्र तु क्रियाविषयमाधिपत्यं प्रदर्शयितुमारभते । नमः सहमानाय । सहतिरभि-  
भवकर्मा छन्दसि । स्वव्यतिरिक्तं सर्वमभिभवति । अनुदात्तेत्वाच्चसार्वधातुकानु-  
दात्तत्वे धातुस्वरः । अपरआह सहमानाय क्षममाणाय । कृतानप्यपराधान्भ-  
क्तानामिति । निव्याधिने नितरां ताडनशीलाय । ग्रह्यादित्वाणिनिः । अन-  
पराधानप्यभक्तान्नितरां विध्यत इति भावः । आव्याधिनीनां पतये नमः । आ-  
भिमुख्येन सर्वतो वा ताडयन्तीनां सेनानां पतये स्वामिने नमः । पूर्ववणिनिः ॥ १ ॥

॥ द्वितीयं यजुराह ॥

नमः ककुभाय निषङ्गिणे स्तेनानां

पतये नमः ॥ २ ॥

नमः ककुभाय निषङ्गिणे इति निऽसङ्गिणे स्तेनानाम् पत-  
ये नमः ॥ २ ॥

सा० भा० ककुभाय ककुभसदृशाय प्रधानभूतायेत्यर्थः । निषङ्गी खड्गहस्तः तस्मै  
नमः । स्तेना गुप्तचोराः तेषां पालकाय नमः । रुद्रो हि लीलया नट इव तत्त-  
द्वेषं धत्ते । यद्वा । तस्य सर्वजगदात्मकत्वाद्ये यत्र यथा वर्तन्ते तत्र तथारूपे-



ण रुद्रः वर्तते इति रुद्रस्य सार्वार्त्थ्यं अनुसन्धातुं मन्त्रैरेवमुच्यते । स्तेनादि-  
शरीरेषु रुद्रो द्वेधा वर्तते जीवरूपेण ईश्वररूपेण च । तत्र च यज्जीवरूपं तत्  
स्तेनादिशब्दानां वाच्योऽर्थः । स एव शास्त्रेषु निन्द्यः । यत्तु ईश्वररूपं तत्  
स्तेनादिशब्दैरुपलक्ष्यते । तदनुसन्धानं तु पापक्षयहेतुत्वेन परमपुरुषार्थ इति  
लक्ष्यार्थविवक्षया मन्त्रेषु लौकिकाः शब्दाः प्रयुज्यन्त इति द्रष्टव्यम् । उपलक्ष-  
कवाच्यार्थद्वारेण लक्ष्योऽर्थो मुग्धैरपि सहसा सम्यग्बोद्धुं शक्यते । यथा शा-  
स्त्राग्रे चन्द्र इत्यत्र । तस्माल्लक्ष्यार्थस्यैव विवक्षायामपि सुस्वावबोधद्वारत्वेन  
मुख्यार्थवाचकाः शब्दाः प्रयोक्तव्याः ॥ २ ॥

भ० भा० भा० नमः ककुभाय प्रधानाय उच्छिष्टताय वा वृषभस्य वा ककुदि  
भातीति । पृषोदरादिः । निषङ्गिणे खड्गप्रहारकुशलाय । स्तेनानां पतये नमः ।  
स्तेनाश्चोराः प्रच्छन्नवपुषो येषपहर्तारो धनस्य । स्तेनचौर्ये पचाद्यच् । स्तेना-  
नामप्याश्रितानामाश्रितवत्सलतया तत्पापनोदनेन स्वामी भूत्वा रक्षणं करो-  
तीति । यद्वा स्तेयकारिणां परिवृढाय स्तेयकरणे तत्सदृशो नास्तीति ॥ २ ॥

॥ तृतीयं यजुराह ॥

नमो निषङ्गिणं इषुधिमतं

तस्कराणां पतये नमः ॥ ३ ॥

नमः निषङ्गिण इति निऽसङ्गिने इषुधिमत इतीषुधिऽमते  
तस्कराणाम् पतये नमः ॥ ३ ॥

सा० भा० धनुषि सन्धातुं हस्ते धृतो बाणो निषङ्गः पृष्ठे बद्धो बाणाधार इ-  
षुधिः तदुभययुक्ताय नमः । तस्कराः प्रकटचोराः तेषां पालकाय नमः ॥ ३ ॥

भ० भा० भा० नमो निषङ्गिणे भक्तेषु निरन्तरं सक्तिमते । इषुधिमते । निषङ्गे-  
षुधी व्याख्यातौ तद्वते नमः । उभयवच्चविधानार्थं पुनर्निषङ्गिग्रहणम् । नितरां  
वा सङ्गः निषङ्गः तद्वते । चौर्यरुचये इषुधिं च वहते । तस्कराणां पतये नमः ।  
वनादिषु तिष्ठन्तो ये प्रत्यक्षं हरन्ति ते सार्थापहारकादयस्तस्कराः । 'दिवावि-  
भानिशा' इति करोतेष्टः । 'तद्गृहतोः करपत्योः' इति सकारस्तलोपश्च 'लघावन्ते  
द्वयोश्च' इति प्रथमस्योदात्तत्वम् ॥ ३ ॥

॥ चतुर्थं यजुराह ॥

नमो वञ्चते परिवञ्चते स्तायूनां  
पतये नमः ॥ ४ ॥

नमः वञ्चते परिवञ्चतइति परिवञ्चते स्तायूनाम् पतये  
नमः ॥ ४ ॥

सा० भा० स्वामिनः आप्तो भूत्वा तदीयक्रयविक्रयादिव्यवहारेषु यत्र कापि  
यत् किञ्चित् तद्रव्यापहारो वञ्चनं सर्वेष्वपि व्यवहारेषु अपह्नवः परिवञ्चनं  
तदुभयरूपाय नमः । गुप्तचोरा द्विविधाः । दूरादागत्य रात्रावज्ञाताः सन्तः क-  
पाटोद्धाटनेन ये द्रव्यापहर्तारस्ते स्तेनाः स्वकीया एव भूत्वा रात्रावह्नि वा  
अन्यैरज्ञाताः सन्तः अपहर्तारो ये ते स्तायवः तेषां स्तायूनां पालकाय नमः ॥ ४ ॥

भ० भा० भा० नमो वञ्चते । वञ्चतिर्गन्त्यर्थो विप्रलम्भार्थो वा । विप्रलम्भका-  
रिणे नमः । परिवञ्चते । परितः सर्वत्र गच्छते विप्रलम्भं कुर्वन् कचिदपि न  
प्रतिहन्यते तस्मै । स्तायूनां पतये नमः छद्मचारिणो ये वस्त्रादीनपहरन्ति क-  
पटसाधुवेषास्ते स्तायवः “उतस्मैनं वस्त्रमार्थं न तायुम्” इत्यादौ दर्शनात् । त-  
त्र वा सकारलोपः अत्र वा सकारोपजनः ‘नामन्यतरस्याम्’ इति नाम उदात्त-  
त्वम् । ‘ष्टै वेष्टने’ । तस्माद्बहुलवचनात्कृवापाजिवदुण्प्रत्ययः । तायतेर्वा उणि  
सकारोपजनः ॥ ४ ॥

पञ्चमं यजुराह ।

नमो निचेरवे परिचरायाऽरण्यानां पत-  
ये नमः ॥ ५ ॥

नमः निचेरवइति निऽचेरवे परिचरायेति परिऽचरायं अर-  
ण्यानाम् पतये नमः ॥ ५ ॥

सा० भा० स्वामिगृह एव कदापहरिण्यामीत्यनया बुद्ध्या सावधानो नि-  
रन्तरं चरणशीलो निचेरुः । परितः आपणवीथिप्रवाटिकादावपहारबुद्ध्या च-  
रणशीलः पारचरः । तदुभयरूपाय नमः । मार्गे गन्तुन्द्रव्यापहारेण बाधितुं  
निरन्तरमरण्ये वर्तमानाथोरा अरण्यास्तेषां पालकाय नमोऽस्तु ॥ ५ ॥

भ० भा० भा० नमो निचेरवे निभृतं नितरां वा चरणशीलाय । उपत्यये छा-



न्दसमेत्वम् । परिचराय परितः सर्वतश्चरतीति परिचरः प्रकाशचरः । पचाद्य-  
च् । अरण्यानां पतये नमः तात्स्थ्यात्ताच्छब्दम् । अरण्यवासिनां दस्यूनां प-  
तये अरण्यक्षितां वा स्वामिने ॥ ५ ॥

षष्ठं यजुराह ।

नमः सृकाविभ्यो जिघांसद्भ्यो

मुष्णतां पतये नमः ॥ ६ ॥

नमः सृकाविभ्यइति सृकाविभ्यः जिघांसद्भ्यइति जि-  
घांसद्भ्यः मुष्णताम् पतये नमः ॥ ६ ॥

सा० भा० सृकशब्दो वज्रवाची तेन स्वशरीरं अवन्ति रक्षन्तीति सृकाविनः  
प्राणिनो हन्तुमिच्छन्तश्चोरा जिघांसन्तः । तदुभयरूपाय नमः । कृषिकाः स-  
न्तः स्वामिधान्यानां अपहर्तारो मुष्णन्तस्तेषां पालकाय नमः ॥ ६ ॥

म० भा० नमः सृकाविभ्यः सृकमिति वज्रनाम । तेन चायुधमात्रं लक्ष्यते ।  
तद्वद्भ्यो रुद्रानुचरेभ्यो वा । मत्वर्थीयो विनिः । 'अन्येषामपि दृश्यते' इति  
दीर्घत्वम् । यद्वा । सृकादीनामायुधानां अविभूतः । 'सुष्यजातौ' इति णिनिः ।  
अन्य आह । आयुधविशेषकुशला अस्त्रजीविनो मनुष्यजातिविशेषा एत इति ।  
जिघांसद्भ्यो हन्तुमिच्छद्भ्यः मनुष्यविशेषा इत्यन्ये । मुष्णतां पतये नमः ।  
धनादीनामपहारो मोषः । मुषस्तेपे 'शतुरनुमः' इति विभक्तेरुदात्तत्वम् ॥ ६ ॥

सप्तमं यजुराह ।

नमोऽसिमद्भ्यो नक्तं चरद्भ्यः

प्रकृन्तानां पतये नमः ॥ ७ ॥

नमः असिमद्भ्यइत्यसिमद्भ्यः नक्तम् चरद्भ्यइति च-  
रद्भ्यः प्रकृन्तानामितिप्रकृन्तानाम् पतये नमः ॥ ७ ॥

सा० भा० असिमन्तः खड्गधारिणश्चोराः । ये रात्रौ चरन्तो वीथ्यां निर्गता-  
न्प्राणिनो बाधमानाश्चोराः नक्तं चरन्तस्तदुभयरूपाय नमः । हत्वैवापहरन्तः  
प्रकृन्तास्तेषां पालकाय नमः ॥ ७ ॥

म० भा० सा० नमोऽसिमद्भ्यः । असिः खड्गः तद्वद्भ्यो रुद्रानुचरेभ्यः । 'ह-

स्वनुद्भ्यां मतुप्'इतिमतुप् । उदात्तत्वम् । नक्तंचरद्भ्यः रात्रौ चरद्भ्यो रु-  
द्रानुचरेभ्यः । अदुपदेशाल्लसार्वधातुकानुदात्तत्वम् । प्रकृन्तानां पतये नमः ।  
प्रकर्षेण छिन्दतां पतये । रात्रौ चरन्तो हत्वैव प्राणिनो धनादिकमपहरन्ति ।  
'कृती छेदने पचाद्यच्' । 'छन्दस्युभयथा'इति तस्य सार्वधातुकत्वाच्छः ॥१॥

अष्टमं यजुराह ।

नम उष्णीषिणे गिरिचराय

कुलुञ्चानां पतये नमः ॥ ८ ॥

नमः उष्णीषिणे गिरिचरायेतिगिरिऽचराय कुलुञ्चानाम् प-  
तये नमः ॥ ८ ॥

सा० भा० शिरोवेष्टनवानुष्णीषी यो ग्रामजनवत् उष्णीषेण शिरो वेष्टयित्वा  
तन्मध्ये प्रविश्य वर्तमानश्चोर उष्णीषी गिरौ काष्ठादिसंपादकानां वस्त्रादिकम-  
पहर्तुं चरतीति गिरिचरः तदुभयरूपाय नमः । कुं भूमिं गृहक्षेत्रादिकं लुञ्च-  
न्त्यपहरन्तीति कुलुञ्चाः तेषां पालकाय नमः ॥ ८ ॥

अ० भा० भा० नम उष्णीषिणे शिरोवेष्टनवते शिरस्त्राणवते वा । गिरिच-  
राय पर्वतचारिणे । कुलुञ्चानां पतये नमः । कोः पृथिव्या हर्तारः कुलुञ्चाः  
राज्ञां भुवोऽपहारिणः । यद्वा कुत्सितं लुञ्चन्ति इति कुलुञ्चाः विचित्रव्यसनो-  
त्पादनेन ये धनान्यपहरन्ति यद्वा कुलानां लुञ्चकाः कुलुञ्चाः । द्वितीयवर्ण-  
लोपः 'लुञ्च अपनयने' । पचाद्यच् ॥ ८ ॥

नवमं यजुराह ॥

नम इषुमद्भ्यो धन्वाविभ्यश्च

वो नमः ॥ ९ ॥

नमः इषुमद्भ्यइतीषुमत्ऽभ्यः धन्वाविभ्यः इति धन्वावि-  
ऽभ्यः च वः नमः ॥ ९ ॥

सा० भा० भीषयितुं हस्ते बाणधारिण इषुमन्तः तथा भीषयितुं हस्ते धनु-  
र्धारिणो धन्वाविनः तदुभयरूपाः हे रुद्रा वो युष्मभ्यं नम इति । विशेषणद्व-  
येन मन्त्रवाक्यं भेत्तुं द्विर्नमस्कारः ॥ ९ ॥



भ० भा० भा० नम इषुमद्भ्यः । अतः परं युष्मच्छब्दप्रयोगात्प्रत्यक्षकृता म-  
 आः संघाताश्च नमस्कियन्ते । पूर्वत्र हि प्रायेण तत्पतिरेव नमस्कृतः । इषुम-  
 द्भ्यः इषुं हस्ते बिभ्रद्भ्यः धन्वाविभ्यश्च वो नमः धनुर्हस्ते आददानेभ्यः मत्व-  
 र्थीयो विनिः । 'अन्येषामपि दृश्यते' इति दीर्घत्वम् । ईदृशेभ्यो युष्मभ्यं  
 नमः ॥ ९ ॥

दशमं यजुराह ॥

नमं आतन्वानेभ्यः प्रतिदधानेभ्यश्च  
 वो नमः ॥ १० ॥

नमः आतन्वानेभ्य इत्याऽतन्वानेभ्यः प्रतिदधानेभ्य इति  
 प्रतिऽदधानेभ्यः च वः नमः ॥ १० ॥

सा० भा० धनुषि ज्यामारोपयन्तः आतन्वानाः तद्रूपेभ्यो वो युष्मभ्यं  
 नमः ॥ १० ॥

भ० भा० भा० नमः आतन्वानेभ्यः । धनूंष्याततज्यानि कुर्वद्भ्यः प्रतिदधा-  
 नेभ्यश्च वो नमः आततज्ये धनुषि शरान्संदधानेभ्यश्च । कृदुत्तरपदप्रकृतिस्व-  
 रत्वेन 'अभ्यस्तानामादिः' इत्याद्युदात्तत्वम् ॥ १० ॥

एकादशं यजुराह ॥

नमं आयच्छेद्भ्यो विसृजद्भ्यश्च  
 वो नमः ॥ ११ ॥

नमः आयच्छेद्भ्य इत्यायच्छेत्ऽभ्यः विसृजद्भ्य इति विसृ-  
 जत्ऽभ्यः च वः नमः ॥ ११ ॥

सा० भा० ज्याविकर्षणं कुर्वन्तः आयच्छन्तः । बाणं मुञ्चन्तो विसृजन्तः ।  
 शेषं सर्वत्र पूर्ववद्व्याख्येयम् ॥ ११ ॥

भ० भा० भा० नमः आयच्छेद्भ्यः । धनुषि शरान् संघायाकर्षद्भ्यः । अदुपदे-  
 शाञ्छसार्वधातुकानुदात्तत्वम् । विसृजद्भ्यश्च वो नमः आरोप्य शरान् मुञ्चद्भ्यः  
 शत्रुदेहं प्रति ॥ ११ ॥

॥ द्वादशं यजुराह ॥

नमोऽस्यद्भ्यो विध्यद्भ्यश्च

वो नमः ॥ १२ ॥

नमः अस्यद्भ्य इत्यस्यत्ऽभ्यः विध्यद्भ्य इतिविध्यत्ऽभ्यः  
च वः नमः ॥ १२ ॥

सा० भा० मुक्तस्य बाणस्य लक्ष्यपर्यन्तं गमनमसनं तस्य कर्तारोऽस्यन्तः ।  
लक्ष्यसमीपगतस्य बाणस्य लक्ष्ये प्रवेशो वेधस्तस्य कर्तारो विध्यन्तः ॥ १२ ॥

भ० भा० भा० नमोऽस्यद्भ्यः । 'असु क्षेपणे' । विसृज्य शरान्विक्षिपद्भ्यो रि-  
पुदेहं प्रापयद्भ्यः । विध्यद्भ्यश्च वो नमः शत्रुशरीरं ताडयद्भ्यः ॥ १२ ॥

सा० भा० त्रयोदशं यजुरारभ्य सप्तदशयजुःपर्यन्तानि स्पष्टार्थानि यजूंष्याह ।

नम आसीनेभ्यः शयानेभ्यश्च

वो नमः ॥ १३ ॥

नमः आसीनेभ्यः शयानेभ्यः च वः नमः ॥ १३ ॥

भ० भा० भा० नम आसीनेभ्यः शयानेभ्यश्च वो नमः । उभये प्रसिद्धाः ।  
अनुदात्तेत्त्वात् ङित्त्वाच्च लसार्वधातुकानुदात्तत्वम् ॥ १३ ॥

नमः स्वपद्भ्यो जाग्रद्भ्यश्च

वो नमः ॥ १४ ॥

नमः स्वपद्भ्य इति स्वपत्ऽभ्यः जाग्रद्भ्य इति जाग्रत्ऽ-  
भ्यः च वः नमः ॥ १४ ॥

भ० भा० भा० नमः स्वपद्भ्यो जाग्रद्भ्यश्च वो नमः । प्रसिद्धा एव । उक्त  
एव स्वरः ॥ १४ ॥

नमस्तिष्ठद्भ्यो धावद्भ्यश्च

वो नमः ॥ १५ ॥



नमः तिष्ठद्भ्य इति तिष्ठत्ऽभ्यः धावद्भ्य इति धावत्ऽभ्यः  
च वः नमः ॥ १५ ॥

भ० भा० भा० नमस्तिष्ठद्भ्यो धावद्भ्यश्च वो नमः । अदुपदेशाच्छसार्वधातु-  
कामुदात्तत्वम् ॥ १५ ॥

नमः सभाभ्यः सभापतिभ्यश्च  
वो नमः ॥ १६ ॥

नमः सभाभ्यः सभापतिभ्य इति सभापतिऽभ्यः च वः  
नमः ॥ १६ ॥

भ० भा० भा० नमः सभाभ्यः सङ्घीभूयासीनेभ्यः । सभापतिभ्यश्च वो नमः ।  
सङ्घातानां स्वामिभ्यः । स्थानपतिभ्यो वा । 'पत्यावेश्ये' इति पूर्वपदमकृति-  
स्वरत्वम् ॥ १६ ॥

नमो अश्वेभ्योऽश्वपतिभ्यश्च  
वो नमः ॥ १७ ॥

नमः अश्वेभ्यः अश्वपतिभ्य इत्यश्वपतिऽभ्यः च वः  
नमः ॥ १७ ॥

भ० भा० भा० नमो अश्वेभ्यः अश्वविग्रहेभ्यः । केचिदाहुः । न विद्यते स्वं  
धनं येषां ते अस्वाः अश्वैः तेभ्यः । निष्परिग्रहेभ्य इति यावत् । अश्वपतिभ्यश्च  
वो नमः । अश्वाध्यक्षात्मभ्यः । महाश्रीमद्भ्यो वा । पूर्ववत्स्वरः । सर्वे वै ते दे-  
वस्यानुचराः देवस्यैव वा लीलाविग्रहविशेषाः ॥ १७ ॥

अथैतस्यानुवाकस्य पुरश्चरणम् । कृच्छ्रं चरित्वा पञ्चसहस्रजपात्कृतपुरश्च-  
रणो भवति । जनपदव्याधिषु सत्सु राजा शान्तिं कारयेत् । सिद्धेर्बाह्यणैरेका-  
दशभिरीश्वरालये जपः कार्यः । पञ्चभिर्जपः । पञ्चभिर्होमः । एको ब्राह्मणः ति-  
लौदनं प्रतिनमस्कारं जुहुयात् । शतसहस्रं जपः । एवं कृते जनपदव्याधिर्नश्य-  
ति । वाहनानां रोगे तिलपिष्टमिश्रापूपैराहुतिमात्रेरेकादशसहस्रहोमाद्वाहनानां  
सामान्यव्याधिर्नश्यति । अन्यव्याधौ वाहनावासे अपामार्गतण्डुलेराज्यमिश्रैर-

\* सशयोरभेदं पठन्ति केचित् । न विद्यते इवस्तनं धनं येषां ते इत्यपि माध्यपाठः ।

ष्टसहस्रं जुहुयात् । तेषां व्याधिर्नश्यति । प्रधानव्याधौ शुद्धतण्डुलैराज्यसिक्तैः शंभोराग्नये शतसहस्रं जुहुयात् । अमात्यानां रोमेऽपि दूर्वापामार्गैः प्रत्येकमष्टसहस्रं जुहुयात् तेषां व्याधिर्नश्यति । राजव्याधावुच्यते । सिद्धैर्ब्राह्मणैरेकविंशत्या कार्यम् । तेषामेको ब्रह्मा । राजप्रमाणं सर्वतोऽग्निकुण्डं कृत्वा तत्र मथिताग्निमाधाय द्वन्द्वं भूत्वा जुहुयुः । तण्डुलतिलश्यामाकनीवारापामार्गदूर्वाकमलकिञ्जल्कशुद्धौदनाज्यानि होमद्रव्याणि सर्वं च गव्याज्यामिश्रं च भवति । तस्मादग्निकुण्डादक्षिणपश्चिमतः कलशं जलपूर्णं स्पृष्ट्वा ब्रह्मा जपेत् । आहुतिरपि सप्तनाडिकान्ता निरन्तरम् । एवममावास्याप्रभृत्यमावास्यान्तं होमः । अथ राजरोग उदीर्णश्चेदुदयात्प्रभृत्यास्तमयाद्धोमः । नाडिकाहोमस्य दक्षिणा प्रतिदिनं प्रतिपुरुषं अर्धनिष्कः । दिवा होमे तद्विगुणम् । आचार्यस्य तद्विगुणम् । कलशजलेन प्रोक्षणं राजोपभोग्यद्रव्येषु कर्तव्यम् । एवं कृते राजरोगो विनश्यति । अन्यदप्युच्यते । राजरोगविनाशार्थं नित्यवदनेनानुवाकेन शुद्धतण्डुलैराज्यतिलमिश्रितैरष्टसहस्रमाहुतयो होतव्याः । अनेन राजा नित्यं नीरोगो भवात् दीर्घायुश्च भवति । अन्येषामपि रोमे सति अनेनानुवाकेन प्रतिनमस्कारं तिलव्रीहियवैराज्याक्तैर्मधुसिक्तैरष्टसहस्रं जुहुयात्तेषां व्याधिर्नश्यति । अनेनानुवाकेनाभिचारा उच्यन्ते । राजा चान्यतरस्य राष्ट्रस्य रोगबाहुल्यमिच्छन्नाग्नेव वाराहादिभिर्मसैर्लक्षं होमः कार्यः । रिपुराष्ट्रं समुद्दिश्याभिचारं करोमि फट्स्वाहेति । एवं मांसहोमेन रिपुराष्ट्रं प्रजाश्च शृण्वन्ति । अथ वैकङ्कतसमिद्धी रक्तसूत्रवेष्टिताभिः शतसहस्रं होमः । अनेन शत्रोः महाज्वरो भवति । परराष्ट्रजनैरुपभोग्यं जलादिकं वस्तु स्पृष्ट्वा वीक्ष्य वा शतसहस्रं जपं कुर्यात् । यस्तद्वस्तूपयुङ्क्ते स संवत्सरान्नश्यति । श्मशानाग्रावर्कसमिद्धिः शतसंवत्सरं जुहुयात् । तेन शत्रुराजनगरं व्याधिना नश्यति । अकारण्यं भवति । अनेनैव चामुण्डालये दक्षिणाभिमुखो भूत्वा माषतिलैस्तैलाक्तैरेकादशसहस्रं जुहुयात् । परराष्ट्रप्रजा च मसूरिकाभिर्बाध्यते । अनेनैवापरमुच्यते । पश्चिमद्वारे शंभोराग्नये देवस्य पादपीठे अग्निमपस्मारिणं स्पृष्ट्वा सप्तसहस्रं जपेत् । शत्रुराज्यं स्मृत्वा मन्त्रान्ते 'प्रज्वल ज्वालापस्मारिन्' इति वदेत् । एतेन राजशत्रुरपस्मारी भवति । अनेनैव सर्वपदगं राजानं स्मृत्वा शुद्धतण्डुलकृतपिष्टैराहुतिमात्रैः शतसहस्रहोमेन राजपक्षमोत्पद्यते । तेनैव नश्यति ।

अथ ध्यातम् ।

“रूपयौवनसम्पन्ना मूर्तेर्व वनदेवता ।

पुष्पिताशोकपुष्पागसहकारशिःशूपमः” ॥



पञ्चविंशतिनक्षत्रो मायूरकृतशेखरः ।  
 अकलङ्कुशरच्चन्द्रपूर्णबिम्बसमाननः ॥  
 ग्रान्ते बद्धकपर्दान्तो वसानश्चर्म कोमलम् ।  
 सव्यापसव्यविधृतकृतमालाविभूषितः ॥  
 धाराकदम्बपुञ्जेन नाभिदेशप्रलम्बिना ।  
 भाजङ्घ्रप्रेक्षणीयेन प्रेक्षणीयोऽपि शशुभिः ॥  
 भार्यास्य चारुसर्वाङ्गी वन्यालङ्कारभूषिता ।  
 भादर्शमूर्तिः शोभानां वन्यानामिव निर्मला ॥  
 तस्या हस्ते धनुर्दत्त्वा शरमेकं च निर्मलम् ।  
 द्वितीयमंसमालम्ब्य शिष्टं वायेन बाहुना ॥  
 सुगन्धिपुष्पस्तबकमाघ्रायाघ्राय पाणिना ।  
 बीज्यमानो मन्दमन्दं नवपल्लवशास्त्रया ॥  
 समावृतो बालकेश्व श्वेभिश्चापि मनोहरेः ।  
 गच्छद्भिरग्रतो दृष्टैर्ध्यातव्यो जगतां गुरुः ॥  
 एवं भूतो महातेजाः किरातवपुरीश्वरः ॥

इति श्रीभट्टभास्करविरचिते यजुर्वेदभाष्ये श्रीरुद्रप्रश्ने नमके तृतीयोऽनु-  
वाकः ॥ ३ ॥

इति तृतीयोऽनुवाकः ।

सा० भा० तृतीयानुवाके यान्युभयतो नमस्काराणि यजुंषि उक्तानि तेष्वोऽ-  
न्यानि कानिचित् उभयतो नमस्काराणि यजुंषि चतुर्थेऽभिधीयन्ते ।

तत्र प्रथमं यजुराह ।

नमं आव्याधिनीभ्यो विविध्यन्तीभ्यश्च वो न-  
मः ॥ १ ॥

नमः आव्याधिनीभ्य इत्याऽव्याधिनीभ्यः विविध्यन्तीभ्य इ-  
ति विऽविविध्यन्तीभ्यः च वः नमः ॥ १ ॥

सा० भा० आसमन्ताद्वेदुं शक्ताः स्त्रीमूर्तयः आव्याधिन्यः विशेषेण वेदुं श-  
क्ताः विविध्यन्त्यस्ताभ्योनमः ॥ १ ॥

म० भा० भा० नम आव्याधिनीभ्य इत्यस्यानुवाकस्य दुर्वासा ऋषिः । उष्णि-  
कछन्दः । शंभुर्देवता । अतः परं क्रियागुणद्रव्यविषयमाधिपत्यं द्रष्टव्यम् । अ-  
स्मिन्ननुवाके सर्वे मन्त्राः प्रत्यक्षकृताः । संघाता एव च नमस्क्रियन्ते । नम आ-  
व्याधिनीभ्यः । आविध्यन्ति सर्वतस्ताडयन्ति इत्याव्याधिन्यो रुद्रसेना जा-  
तिविशेषाश्च । पूर्ववत् णिनिः स्वरश्च । विविध्यन्तीभ्यश्च वो नमः । विविधं बहु-  
प्रकारं ताडयन्तीभ्यः ॥ १ ॥

द्वितीयं यजुराह ।

नम उगणाभ्यस्तृहतीभ्यश्च वो

नमः ॥ २ ॥

नमः उगणाभ्यः तृहतीभ्यः च वः नमः ॥ २ ॥

सा० भा० उत्कृष्टगणरूपाः सप्तमातृकाद्याः त्रिय उगणाः । हिंसितुं समर्था दु-  
र्गाद्या उग्रदेवतास्तृहत्यः ताभ्यो नमः ॥ २ ॥

म० भा० भा० उगणाभ्यः । उत्कृष्टगणाभ्यः उद्गीर्णगणाभ्यो वा । उदोऽ-  
न्त्यलोपश्छान्दसः ।

“पच्यङ्गैस्त्रिगुणैः सर्वैः क्रमादाख्या यथोत्तरम् ।

सेनामुखं गुल्मगणौ” इति गणलक्षणम् ।

पत्तिरुक्ता । तृहतीभ्यश्च वो नमः । हिंसाविशेषानुत्पादयन्तीभ्यः । ‘तृहृ-  
हिंसायाम्’ रौधादिकः ‘शतुरनुमः’ इति नद्या उदात्तत्वम् ॥ २ ॥

तृतीयं यजुराह ।

नमो गृत्सेभ्यो गृत्सपतिभ्यश्च वो

नमः ॥ ३ ॥

नमः गृत्सेभ्यः गृत्सपतिभ्य इति गृत्सपतिभ्यः च वः  
नमः ॥ ३ ॥

सा० भा० गर्धनशीला गृत्साः । विषयलम्पटा इत्यर्थः । तेषां पालका गृत्सप-  
तयस्तेभ्यो नमः ॥ ३ ॥



भ० भा० भा० नमो गृत्सेभ्यः मेधाविभ्यः । ये बुद्धिमत्तया जीवन्ति ते गृत्साः ।  
गृत्सपतिभ्यश्च वो नमः । ये बुद्धिमत्तया गृत्सन्ति जीवन्ति तेषां पतिभ्यः  
स्वामिभ्यः । पत्युत्तरलक्षणं पूर्वपदप्रकृतिस्वरत्वम् ॥ ३ ॥

॥ चतुर्थं यजुराह ॥

नमो ब्रातेभ्यो ब्रातपतिभ्यश्च  
वो नमः ॥ ४ ॥

नमः ब्रातेभ्यः ब्रातपतिभ्य इति ब्रातपतिभ्यः च वः  
नमः ॥ ४ ॥

सा० भा० नानाजातीनां सङ्घा ब्रातास्तेषां पालका ब्रातपतयः तेभ्यो नमः ॥ ४ ॥

भ० भा० भा० नमो ब्रातेभ्यः । नानाजातीया अनियतवृत्तयः उत्सेधजीविनां  
संघाः ब्राताः तेभ्यः । ब्रातपतिभ्यश्च वो नमः तेषां ब्रातानां पालयितृभ्यश्च ॥ ४ ॥

॥ पञ्चमं यजुराह ॥

नमो गणेभ्यो गणपतिभ्यश्च  
वो नमः ॥ ५ ॥

नमः गणेभ्यः गणपतिभ्य इति गणपतिभ्यः च वः  
नमः ॥ ५ ॥

सा० भा० देवस्यानुचरा भूतविशेषा गणास्तेषां पालका गणपतयस्तेभ्यो  
नमः ॥ ५ ॥

भ० भा० भा० नमो गणेभ्यः । प्रमथादिदेवानुचरेभ्यो भूतगणेभ्यः । गणप-  
तिभ्यश्च वो नमः । तेषां गणानां पालयितृभ्यश्च ॥ ५ ॥

॥ षष्ठं यजुराह ॥

नमो विरूपेभ्यो विश्वरूपेभ्यश्च  
वो नमः ॥ ६ ॥

नमः विरूपेभ्य इति विरूपेभ्यः विश्वरूपेभ्य इति वि-  
श्वरूपेभ्यः च वः नमः ॥ ६ ॥

सा० भा० विरूपा विकृतरूपा नम्रमुण्डादयः । विश्वरूपाः तुरङ्गगजवक्रादि-  
नानाविधरूपधारिणो भृत्यास्तेभ्यो नमः ॥ ६ ॥

भ० भा० भा० नमो विरूपेभ्यः विकृतरूपेभ्यः । नम्रमुण्डादिभ्यः । हीनाति-  
रिक्ताङ्गेभ्यो वा । विश्वरूपेभ्यश्च वो नमः । स्वेच्छया गजसिंहव्याघ्रादिनाना-  
रूपधारिभ्यः । 'बहुव्रीहौ विश्वं संज्ञायाम्' इति विश्वशब्दोऽन्तोदात्तः ॥ ६ ॥

॥ सप्तमं यजुराह ॥

नमो महद्भ्यः क्षुल्लकेभ्यश्च

वो नमः ॥ ७ ॥

नमः महद्भ्य इति महत्भ्यः क्षुल्लकेभ्यः च वः  
नमः ॥ ७ ॥

सा० भा० अणिमाद्यैश्वर्योपेता महान्तः । तद्रहिताः क्षुल्लकाः ॥ ७ ॥

भ० भा० भा० नमो महद्भ्यः । ज्ञानाकारप्रभावेर्बृहद्भ्यः । यानधिकृत्येदं भवति ।

“सार्केन्दुग्रहनक्षत्रां द्यां कुर्युर्ये महीतले ।

प्राप्याष्टगुणमैश्वर्यं ये न यान्ति सुविस्मयम् ।

येषां विस्मयते नित्यं कर्मभिर्भगवान्शिवः ” इति ।

क्षुल्लकेभ्यश्च वो नमः क्षुद्रज्ञानाकारप्रभावेभ्यः । यद्वा क्षोदयित्वा लोलयि-  
त्वा कदनं कृत्वा वर्तमानेभ्यः । अन्येऽप्याहुः क्षुधं क्षोदं वा लान्तीति क्षुल्लाः ।  
ततः प्रागिवीयः क इति ॥ ७ ॥

॥ अष्टमं यजुराह ॥

नमो रथिभ्योऽरथेभ्य-

श्च वो नमः ॥ ८ ॥

नमः रथिभ्य इति रथिभ्यः अरथेभ्यः च वः नमः ॥ ८ ॥

सा० भा० रथमारूढा रथिनस्तद्रहिता अरथास्तेभ्यो नमः ॥ ८ ॥

भ० भा० भा० नमो रथिभ्यः रथवद्भ्यः रथारूढेभ्यः । अरथेभ्यश्च वो नमः  
तद्विपरीतेभ्यः पदातिभ्यः । 'नञ्भ्याम्' इत्युत्तरपदान्तोदात्तत्वम् ॥ ८ ॥



सा० भा० नवममारभ्य सप्तदशपर्यन्तानि स्पष्टार्थानि यजुंष्याह ।

॥ नवमं यजुराह ॥

नमो रथेभ्यो रथपतिभ्यश्च

वो नमः ॥ ९ ॥

नमः रथेभ्यः रथपतिभ्य इति रथपतिभ्यः च वः नमः ॥ ९ ॥

भ० भा० नमो रथेभ्यः रथरूपेभ्यः रथावयवभूतेभ्यो वा ।

यथाह महाभारते—

“हयांश्च चतुरो वेदान्सर्वदेवमयं रथम्” इति ।

भविष्यत्पुराणे च—

“अर्काब्जनेमिर्वेदाश्चस्त्रयस्त्रिंशन्मरुन्मयः ।

पुरारेः कल्पितो देवैः स रथो ब्रह्मसारथिः” ॥ इति ।

रथपतिभ्यश्च वो नमः । रथस्वामिभ्यः ॥ ९ ॥

॥ दशमं यजुराह ॥

नमः सेनाभ्यः सेनानिभ्यश्च

वो नमः ॥ १० ॥

नमः सेनाभ्यः सेनानिभ्य इति सेनानिभ्यः च वः

नमः ॥ १० ॥

भ० मा० भा० सेनाभ्यः सेना भूत्वा क्रीडद्भ्यः । सेनानिभ्यश्च वो नमः । सेनानेतृभ्यः । छान्दसो ह्रस्वः ॥ १० ॥

॥ एकादशं यजुराह ॥

नमः क्षत्तृभ्यः संग्रहीतृभ्यश्च

वो नमः ॥ ११ ॥

नमः क्षत्तृभ्य इति क्षत्तृभ्यः संग्रहीतृभ्य इति संग्रहीतृभ्यः च वः नमः ॥ ११ ॥

भ० भा० भा० नमः क्षत्तृभ्यः रथानां शिक्षयितृभ्यः । संग्रहीतृभ्यश्च वो नमः  
सारथिभ्यः । ये रश्मीन् संगृह्णन्ति ॥ ११ ॥

॥ द्वादशं यजुराह ॥

नमस्तक्षभ्यो रथकारेभ्यश्च

वो नमः ॥ १२ ॥

नमः तक्षभ्य इति तक्षऽभ्यः रथकारेभ्य इति रथऽकारेभ्यः  
च वः नमः ॥ १२ ॥

भ० भा० भा० नमस्तक्षभ्यः वर्धकिभ्यः । सर्वे चैते शिल्पिनो जातिविशेषाः  
देवाधिष्ठानशङ्कया नमस्क्रियन्ते । रथकारेभ्यश्च वो नमः । साधुरथकर्तृभ्यः ॥ १२ ॥

॥ त्रयोदशं यजुराह ॥

नमः कुलालेभ्यः कर्मारेभ्यश्च

वो नमः ॥ १३ ॥

नमः कुलालेभ्यः कर्मारेभ्यः च वः नमः ॥ १३ ॥

भ० भा० भा० नमः कुलालेभ्यः । कुम्भकारेभ्यः । ते हि कुं मृदं लालयन्ते ।  
'लल ईप्सायाम्' । कर्मारेभ्यश्च वो नमः । लोहकारेभ्यः । तेषां हि अरं अलं  
पर्याप्तं कर्म भवतीति कर्माराः ॥ १३ ॥

॥ चतुर्दशं यजुराह ॥

नमः पुञ्जिष्टेभ्यो निषादेभ्यश्च

वो नमः ॥ १४ ॥

नमः पुञ्जिष्टेभ्यः निषादेभ्यः च वः नमः ॥ १४ ॥

सा० भा० पक्षिपुञ्जानां घातकाः पुञ्जिष्टाः । मत्स्यघातिनो निषादाः  
तेभ्यो नमः ॥ १४ ॥

भ० भा० भा० नमः पुञ्जिष्टेभ्यः । पक्षिणां बन्धकेभ्यः । ते हि पुञ्जिनां स-  
ङ्घवतां वयसां वेष्टयितारः । 'ष्टै वेष्टने' । निषादेभ्यश्च वो नमः । मत्स्यघातिनो नि-  
षादाः ते हि नितरां सादयितारः । सङ्घशो जन्तून्मारयितुकामत्वात् ॥ १४ ॥



॥ पञ्चदशं यजुराह ॥

नम इषुकुद्रयो धन्वकुद्रयश्च

वो नमः ॥ १५ ॥

नमः इषुकुद्रय इतीषुकुद्रभ्यः धन्वकुद्रय इति धन्वकु-  
द्रभ्यः च वः नमः ॥ १५ ॥भ० भा० भा० नम इषुकुद्रयः । साधुशरकुद्रयः । धन्वकुद्रयश्च वो नमः ।  
साधुचापकर्तृभ्यः ॥ १५ ॥

॥ षोडशं यजुराह ॥

नमो मृगयुभ्यः श्वनिभ्यश्च

वो नमः ॥ १६ ॥

नमः मृगयुभ्य इति मृगयुभ्यः श्वनिभ्य इति श्वनिभ्यः  
च वः नमः ॥ १६ ॥

सा० भा० श्वनां गलेषु बद्धानां पाशानां धारकाः श्वनयः ॥ १६ ॥

भ० भा० भा० नमो मृगयुभ्यः । मृगव्याधेभ्यः । ते हि मृगान्पान्ति सात-  
त्येन जिघांसया । 'मृगव्यादयश्च' इति पातेः कुप्रत्ययः । यद्वा मृगमात्मन  
इच्छन्तीति सुप् आत्मनः क्यच् । 'क्याच्छन्दसि' इत्युप्रत्ययः । 'न रुच-  
न्दस्यपुत्रस्य' इतीत्वाभावः । श्वनिभ्यश्च वो नमः । श्वनां नेतृभ्यः । पाकयन्ति  
ये श्वनः । श्वागणिकाः । छान्दसं ह्रस्वत्वम् ॥ १६ ॥

॥ सप्तदशं यजुराह ॥

नमः श्वभ्यः श्वपतिभ्यश्च

वो नमः ॥ १७ ॥

नमः श्वभ्य इति श्वभ्यः श्वपतिभ्य इति श्वपतिभ्यः  
च वः नमः ॥ १७ ॥

सा० भा० अत्र द्वितीयानुवाको लीलार्थदेवतामूर्तिप्राधान्येन स्तोतुं प्रवृत्तः ।

तृतीयानुवाकश्चोरमूर्तिप्राधान्येन स्तोतुं प्रवृत्तः । चतुर्थो नानाजातिमूर्तिप्राधान्येनेति विभागो द्रष्टव्यः ॥

इति सायणाचार्यविरचिते माधवीये वेदार्थप्रकाशे यजुःसंहितायां चतुर्थ-  
काण्डे पञ्चमप्रपाठके श्रीरुद्रभाष्ये चतुर्थोऽनुवाकः ॥ ४ ॥

भ० भा० भा० नमः श्वभ्यः श्वरूपधारिभ्यः । 'सावेकाचः' इति प्राप्तस्य विभ-  
क्त्युदात्तत्वस्य 'न गोश्वन्' इति प्रतिषेधः । श्वपतिभ्यश्च वो नमः । श्वनां  
स्वामिभ्यः । क्षेत्रपालरूपेभ्यो वा । पत्युत्तरपदलक्षणं पूर्वपदप्रकृतिस्वरत्वम् ।  
एवंरूपेभ्यो पुष्मभ्यं नमः । केचिदाहुः । सर्वेऽपि चैते विविधाराधनसंप्रणीतप-  
रमेश्वरप्रसादभाजो जातिविशेषा एव नमस्कियन्त इति ॥ १७ ॥

अथास्यानुवाकस्य पुरश्चरणम् । कृच्छ्रं द्वादशरात्रं तदर्थं च कृत्वा नवसह-  
स्रं जपेत् । ततः शिवालयेऽष्टसहस्रं प्रदक्षिणं कुर्याच्चावत्प्रदक्षिणासमाप्तिस्ताव-  
न्निरन्तरं जपेत् । तदा कृतपुरश्चरणो भवति । अत्र दिनादयो न प्रेक्षितव्याः ।  
यदा रुचिस्तदा कर्तव्यम् । राजयक्ष्मावृतो मर्त्यः सिद्धं द्विजं वृत्वा शान्तिं  
कुर्यात् । ततो वृतो विप्रः कारयितुरग्नौ तद्रुहैकदेशे कुण्डं बाहुमात्रं विधाय त-  
स्य पुरो वेदिं कृत्वा तत्र नवं घटं जलपूर्णं तन्तुवेष्टितं निधाय देवमनेनानुवा-  
केनावान्न गन्धादिभिरभ्यर्च्य गन्धं कर्पूरं पुष्पं तामरसं धूपं उशीरादिदशाङ्गं  
दीपं सर्पिषा समर्प्य एवमाराध्यात्मानमपि तत्त्वमाराध्यैकादश दिनानि दीक्षि-  
त्वा कुर्यात् । प्रारम्भदिने मन्त्रपुष्पान्तं कृत्वा अनुवाकेनैकादशकृत्वः प्रतिनम-  
स्कारमाज्येन हुत्वा तत्सन्निधावेकविंशतिसहस्रं जपेत् । तदा तत्प्रभृति याव-  
दन्तमग्निः संरक्ष्यः । ततोऽपि परश्वः नित्यकार्यं कृत्वा तिललाजदूर्वाव्रीहिय-  
वैराज्यमधुसिकैरेकादशकृत्वोऽनुवाकेन होमः । एवं त्रीणि दिनानि प्रतिदिनं  
मधुसर्पिषा जुहुयात् । ततो द्वे दिने सप्तमाष्टमे अश्वत्थापामार्गहोमः पूर्ववत् ।  
तत एकदिनमुदयात्प्रभृति आस्तमयमावश्यकनित्याविरोधेन निरन्तरमनुवाकं  
जपेत् । ततो नवमे मधुसर्पिषा होमः । दशमे उदयास्तमयं जपेत् । ततः स-  
माप्तिदिने अनेनानुवाकेनाष्टसहस्रकमलपुष्पैः प्रतिनमस्कारं देवमाराधयेत् । ततो  
गौरीमाराध्य ब्राह्मणैर्व्याधिनिर्मोचनमस्तिवति वाच्यम् । दानकालेऽष्टसहस्रं  
तदर्थमष्टशतं वा राज्ञः । इतरेषामष्टशतं तदर्थं पञ्चविंशतिनिष्कं वा । एवमेकस्य  
पृथग्दानम् । ततः कर्मदक्षिणा दातव्या । प्रतिदिनमेकनिष्कम् । ततोऽपि स-  
र्वदक्षिणेति धेनुर्देया । एवं समाप्य देवं विसर्जयेत् । देवाल्यादिकर्तुरेवम् । ततो  
घटजलेन तं स्नापयेत्प्रोक्षयेद्वा । एतेन राजयक्ष्मा नश्यति । शंभुप्रसादादेव  
दीर्घायुर्भवति । अनेनैवानुवाकेन मेदशान्तिरुच्यते । मेदवान्स्वाग्नौ मधुसर्पिषा



प्रतिनमस्कारं नवसहस्रमाहुतीर्जुहुयात् मेहो नश्यति । अन्येषामपि कुष्ठादीनां शतसहस्रमनुवाकं जपेत् । व्याधयो नश्यन्ति । ज्वरादिसन्निपाते शक्तो ब्राह्मणो नाभिमात्रे जले स्नोतसि स्थित्वा रक्तकमलमष्टसहस्रं प्रतिनमस्कारं क्षिपेत् । शेषेण भृङ्गिरिटिपूजा कर्तव्या । एवं कृते महाज्वरो नश्यति । पूर्वमनेन राज-  
यक्ष्मणो निर्हरणमुक्तम् । घोरत्वाद्ब्राह्मणो विद्वानेव गुरुर्भवेदन्यथा कलहक्रिया भवति । तस्मादलोपः कार्यः । ततो ध्यानम् ।

“भस्मोद्भासितसर्वाङ्गजटामण्डलमण्डितम् ।

ध्यायेद्यक्षं वृषारूढं गणेश्वरयुतं हरम् ॥”

इति श्रीभट्टभास्करविरचिते यजुर्वेदभाष्ये श्रीरुद्रप्रश्ने चतुर्थोऽनुवाकः ॥४॥

॥ इति चतुर्थोऽनुवाकः ॥

सा० भा० चतुर्थेऽनुवाके उभयतो नमस्काराणि यजुंषि समापितानि । अ-  
थ पञ्चममारभ्य नवमान्तेष्वनुवाकेषु नमस्कारोपक्रमाण्येव यजुंष्याम्नायन्ते ॥

॥ तत्र पञ्चमानुवाके प्रथमं यजुरारभ्य पञ्चदश यजुंष्याह ॥

नमो भवाय च रुद्राय च ॥ १ ॥

नमः भवाय च रुद्राय च ॥ १ ॥

सा० भा० भवन्ति प्राणिनोऽस्मादिति भवः । रुत् रोदनहेतुभूतं दुःखं द्राव-  
यतीति रुद्रः ॥ १ ॥

म० भा० भा० नमो भवाय च नमो ज्येष्ठाय चेत्यनुवाकयोर्ऋषिर्देवता च  
भगवाञ्शंभुरेव । छन्दो महाविराट् । एवं त्रिभिरनुवाकैर्देवस्य विश्वाधिपत्यं प्र-  
तिपादितम् । अतः परमष्टमूर्त्यधिष्ठानभेदेन च देवः स्तूयते । गता उभयतो-  
नमस्काराः । अतः परमन्यतरतो नमस्काराः । तत्रापि पुरस्तान्नमस्काराः । नमो  
भवाय च रुद्राय च । भवत्यसौ सर्वत्र सर्वदेति भवः । पचाद्यच् । भवत्येव न  
कदाचिदपि न भवतीति । भावयति सर्वं भाव्यते सर्वैरिति वा । ‘बहुलं संज्ञा-  
छन्दसोः’ इति णिलुक् । भवत्यस्मिन्सर्वमिति वा । व्यत्ययेन ‘ऋदोरप्’ । उ-  
च्छादिर्द्रष्टव्यः । अयं चाष्टमूर्तिष्वपामधिष्ठाता । रुद्राय व्याख्यातम् । अयं  
सूर्यस्याधिष्ठाता । अत एवाधिष्ठातृप्रकरणे पुनराम्नायते ॥ १ ॥

नमः शर्वाय च पशुपतये च ॥ २ ॥

नमः शर्वाय च पशुपतये इति पशुऽपतये च ॥ २ ॥

सा० भा० गृणाति हिनस्ति पापमिति शर्वः । पशुसमानानज्ञानिनः पुरुषा-  
न्पालयतीति पशुपतिः ॥ २ ॥

भ० भा० भा० नमः शर्वाय च । गृणाति हिनस्ति सर्वमन्तकाले इति शर्वः ।  
'गृ हिंसायाम्' । 'कृगृगृह्भ्यो वः' । अयमग्रेरधिष्ठाता । पशुपतये च पशूनां  
पालयित्रे । पुनराम्नातं पूर्ववत् । अयं हि भूमेरधिष्ठाता । पातेर्दतिः । परादि-  
श्छन्दसि बहुलम् ॥ २ ॥

नमो नीलग्रीवाय च शितिकण्ठाय च ॥ ३ ॥

नमः नीलग्रीवायेति नीलऽग्रीवाय च शितिकण्ठायेति  
शितिऽकण्ठाय च ॥ ३ ॥

सा० भा० कालकूटधारणेन नीलवर्णो ग्रीवैकदेशो यस्यासौ नीलग्रीवः शितिः  
श्वेतवर्णोऽवशिष्टः कण्ठप्रदेशो यस्यासौ शितिकण्ठः ॥ ३ ॥

भ० भा० भा० नमो नीलग्रीवाय च । व्याख्यातम् । शितिकण्ठाय च । "शि-  
ती धवलमेचकौ" इति निघण्टुदर्शनात् । सहस्रतमो हि भागो भगवतः कण्ठ-  
स्य कालकूटविषानलेन नीलिमानमगात् । यद्वा आदरार्थं पुनर्वचनम् । यथा-  
म्बिकापतये उमापतये पशुपतये नमो नम इति । शितेर्नित्याबह्वजिति उत्तर-  
पदप्रकृतिस्वरत्वम् 'स्वाङ्गशिष्टामदन्तानाम्' इति कण्ठशब्द आद्युदात्तः ॥ ३ ॥

नमः कपर्दिने च व्युप्तकेशाय च ॥ ४ ॥

नमः कपर्दिने च व्युप्तकेशायेति व्युप्तऽकेशाय च ॥ ४ ॥

सा० भा० कपर्दी जटाजूटोऽस्यास्तीति कपर्दी । मुण्डितकेशो व्युप्तकेशः ।  
पाशुपतादिवेषेण कपर्दित्वम् । यत्यादिवेषेण मुण्डितकेशत्वम् ॥ ४ ॥

भ० भा० भा० नमः कपर्दिने च स्पष्टम् । व्युप्तकेशाय च । मुण्डितकेशाय  
च । यजमानमूर्तये । अर्धमुण्डितकेशो व्युप्तकेश इत्यन्ये । पूर्वपदप्रकृतिस्वरत्वम् ।  
तत्रापि 'गतिरनन्तरः' इति गतेः प्रकृतिस्वरत्वम् । 'उदात्तस्वरितपोर्यणः' इ-  
त्युकारः स्वर्यते ॥ ४ ॥

नमः सहस्राक्षाय च शतधन्वने च ॥ ५ ॥

नमः सहस्राक्षायेति सहस्रऽअक्षाय च शतधन्वन इति श-  
तऽधन्वने च ॥ ५ ॥



सा० भा० इन्द्रवेषेण सहस्राक्षत्वम् । सहस्रभुजावतारित्वेन शतसंख्याकैर्धनु-  
भिर्रुपेतत्वम् ॥ ५ ॥

भ० भा० भा० नमः सहस्राक्षाय च । बहुचक्षुषे इन्द्ररूपिणे वा । शतधन्वने  
च । बहुधन्वने बह्वायुधाय वा ॥ ५ ॥

नमो गिरि॒शाय॑ च शिपि॒विष्टाय॑ च ॥ ६ ॥

नमः गिरि॒शाय॑ च शिपि॒विष्टायेति॑ शिपिऽविष्टाय॑ च ॥ ६ ॥

सा० भा० गिरौ कैलासे शेते तिष्ठतीति गिरिशः । विष्णुमूर्तिधारी शिपि-  
विष्टः । “विष्णुः शिपिविष्टः” इति श्रुतेः ॥ ६ ॥

भ० भा० भा० नमो गिरि॒शाय॑ च । व्याख्यातमेव । शिपिविष्टाय च । नि-  
र्वेष्टितशेषाय सर्वदा देवदारुवनप्रदेशादौ वा । यद्वा आदित्यात्मने । यथा स्क-  
न्दपुराणे—

“शैत्याच्छयनयोगाद्वा शीति वारि प्रचक्षते ।

तत्पानाद्रक्षणाद्वापि शिपयो रश्मयो मताः ॥

तेषु प्रविष्टः सविता शिपिविष्टस्तदोच्यते” ।

यद्वा पशवः शिपयः । “यज्ञो वै विष्णुः पशवः शिपिः” इति श्रुतेः । सर्व-  
प्राणिष्वन्तर्यामिरूपेण प्रविष्टायेत्यर्थः ॥ ६ ॥

नमो मी॒दुष्ट॑माय॒ चेषु॑मते च ॥ ७ ॥

नमः मी॒दुष्ट॑मायेति॑ मी॒दुः॑स्त॒माय॑ च इषु॑मत॒ इतीषु॑स्त॒मायेति॑

च ॥ ७ ॥

सा० भा० मेघरूपेणात्यन्तं वर्षयिता मीदुष्टमः । बाणधारक इषुमान् ॥ ७ ॥

भ० भा० भा० नमो मी॒दुष्ट॑माय च । सेकृतमाय । अयस्मयादित्वेन भसंज्ञत्वा-  
द्बसोः संप्रसारणम् । इषुमते च बह्विषवे इषुहस्ताय वा । महागूरायेति यावत् ॥ ७ ॥

नमो ह॒स्वाय॑ च वा॒मनाय॑ च ॥ ८ ॥

नमः ह॒स्वाय॑ च वा॒मनाय॑ च ॥ ८ ॥

सा० भा० शरीरे अल्पप्रमाणत्वं ह्रस्वत्वम् । अङ्गुल्याद्यवयवसंकोचाद्वाम-  
नत्वम् ॥ ८ ॥

भा० भा० भा० नमो ह्रस्वाय च । अल्पप्रमाणाय । वामनाय च । सकुचि-  
ताङ्गाय ॥ ८ ॥

नमो बृहते च वर्षीयसे च ॥ ९ ॥

नमः बृहते च वर्षीयसे च ॥ ९ ॥

सा० भा० आकारेण प्रौढो बृहन् । गुणैः समृद्धो वर्षीयान् ॥ ९ ॥

भा० भा० भा० नमो बृहते च । आकारेण महते । 'बृहन्महतीरुपसंख्यानम्'  
इति विभक्तेरुदात्तत्वम् । वर्षीयसे च वृद्धतमाय आकारेण ज्ञानादिना वा ।  
प्रियस्थिरादिना वृद्धस्य वर्षादेशः ॥ ९ ॥

नमो वृद्धाय च संवृध्वने च ॥ १० ॥

नमः वृद्धाय च संवृध्वने इति संवृध्वने च ॥ १० ॥

सा० भा० वयसाधिको वृद्धः । सम्पक् श्रुतिभिर्वर्धितः संवृध्वा ॥ १० ॥

भा० भा० भा० नमो वृद्धाय च वयसा महते । संवृध्वने च सम्पक् वृद्धाय ।  
स्तुतिभिर्नित्यं वर्धमानायेत्यर्थः । यथा "वर्धन्तु त्वा सुष्टुतयः" इति । यद्वा स-  
म्यग्वर्धयित्रे भक्तानाम् । पूर्ववर्णिलुक् । 'अन्येभ्योऽपि दृश्यन्ते' इति कनिष् ॥ १० ॥

नमो अग्रियाय च प्रथमाय च ॥ ११ ॥

नमः अग्रियाय च प्रथमाय च ॥ ११ ॥

सा० भा० जगदुत्पत्तेः पूर्वमवस्थितोऽग्रियः । सभायां मुख्यः प्रथमः ॥ ११ ॥

भा० भा० भा० नमो अग्रियाय च अग्रे भवाय । 'अग्राद्यत्' इति यत् । 'यतोऽ-  
नावः' इत्याद्युदात्तत्वम् । छान्दस इकारोपजनः । यद्वा 'घञ्छौ च' इति घः ।  
छान्दसमाद्युदात्तत्वम् । प्रथमाय च प्रधानाय च ॥ ११ ॥

नम आशवे चाजिराय च ॥ १२ ॥

नमः आशवे च अजिराय च ॥ १२ ॥

सा० भा० आशुर्व्यापी । अजिरो गमनकुशलः ॥ १२ ॥

भा० भा० भा० नम आशवे च शीघ्रव्यापिने । अश्रोतेः 'कृवापाजिमि' इत्यु-  
ण्प्रत्ययः । अजिराय च । गमनकुशलाय । 'अज गतिक्षेपणयोः' । अजिर-  
शिशिरादौ किरच्प्रत्ययो वीभावाभावश्च निपात्यते ॥ १२ ॥



नमः शीघ्रि॒याय च शी॒भ्या॒य च ॥ १३ ॥

नमः शीघ्रि॒याय च शी॒भ्या॒य च ॥ १३ ॥

सा० भा० शीघ्रियः शीघ्रगामी । शीभशब्द उदकप्रवाहवाची तत्रावस्थितः शीभ्यः ॥ १३ ॥

भ० भा० भा० नमः शीघ्रियाय च । शीघ्रं वहन्तीष्वप्सु भवाय । पूर्ववदिकारोपजनः । शीभ्याय च शीघ्रं वहन्तीष्वप्सु भवाय । शीघ्रस्यैवावान्तरभेदः शीभभावः । उभयत्र 'भवे छन्दसि' इति यत् । 'यतोऽनावः' इत्युदात्तत्वम् । उत्तरत्रापि द्व्यचामनेनाद्युदात्तत्वं वेदितव्यम् ॥ १३ ॥

नम ऊ॒र्म्या॒य चाव॒स्वन्या॒य च ॥ १४ ॥

नमः ऊ॒र्म्या॒य च अ॒व॒स्वन्या॒येत्य॒वऽस्वन्या॒य च ॥ १४ ॥

सा० भा० ऊर्मैस्तरङ्गैरन्वित ऊर्म्यः । अवस्वने ध्वनिरहिते स्थिरजलेऽवस्थितोऽवस्वन्यः ॥ १४ ॥

भ० भा० भा० नम ऊर्म्याय च । ऊर्मिषु तरङ्गेषु भवाय । छान्दस आद्युदात्तत्वाभावः । यस्येतिलोपात्मागेव स्वरः कर्तव्यः । तत्र द्व्यच्त्वाभावात्स्वरितत्वमेव प्रवर्तते । अवस्वन्याय च । स्थिरमुदकमवस्वनम् । अवाचीनः स्वनोऽत्रेति । अपगतः स्वनोऽस्मादिति वा । अपार्थोऽवशब्दस्तेन स्तिमितमुच्यते । तत्र भवाय ॥ १४ ॥

नमः स्रो॒तस्या॒य च द्वी॒प्या॒य च ॥ १५ ॥

नमः स्रो॒तस्या॒य च द्वी॒प्या॒य च ॥ १५ ॥

सा० भा० स्रोतसि प्रवाहे स्थितः स्रोतस्यः । द्वीपे जलमध्यवर्तिभूमौ स्थितो द्वीप्यः अत्रैकस्मिन्यजुषि चतुर्थ्यन्ताभ्यां पदाभ्यां नमः शब्दं पृथगन्वेतुं समुच्चयार्थौ चकारौ पठितौ ॥ १५ ॥

इति सायणाचार्यविरचिते माधवीये वेदार्थप्रकाशे यजुःसंहितायां चतुर्थकाण्डे पञ्चमप्रपाठके श्रीरुद्रभाष्ये पञ्चमोऽनुवाकः ॥ ५ ॥

भ० भा० भा० नमः स्रोतस्याय च । स्रोतसि भवाय । द्वीप्याय च । जलत

उन्नता भूमिद्वीपः द्वयोः पार्श्वयोरापो यस्मिन्देशे सन्तीति द्वीपः । 'ऋक्पूर-  
वधूः' इति समासान्तः 'द्व्यन्तरूपसर्गेभ्योऽप ईत्' इतीत्वम् । पूर्ववत्प्रत्ययः ।  
एतेषामधिष्ठानवृत्तिभेदाः ॥ १५ ॥

इति श्रीभट्टभास्करविरचिते यजुर्वेदभाष्ये श्रीरुद्रप्रश्ने पञ्चमोऽनुवाकः ॥ ५ ॥

॥ इति पञ्चमोऽनुवाकः ॥

सा० भा० पञ्चमेऽनुवाके कानिचिदन्यतरतो नमस्काराणि यजुंष्युक्तानि । अथ  
षष्ठे तथाविधान्येवान्यानि कानिचिद्यजुंष्युच्यन्ते ॥

॥ तत्र विद्यमानानि पञ्चदश यजुंष्याह ॥

नमो ज्येष्ठाय च कनिष्ठाय च ॥ १ ॥

नमः ज्येष्ठाय च कनिष्ठाय च ॥ १ ॥

सा० भा० विद्यैश्वर्यादिभिरधिको ज्येष्ठः । तद्रहितः अल्पः कनिष्ठः ॥ १ ॥

भा० भा० भा० नमो ज्येष्ठाय च । वृद्धतमाय प्रशस्यतमाय । 'वृद्धस्य च' इति  
उयादेशः । कनिष्ठाय च । युवतमाय बालतमाय स्वल्पतमाय वा । 'युवाल्प-  
योः कनन्यतरस्याम्' इति कनादेशः 'ज्येष्ठकनिष्ठयोर्वयसि' इत्यन्तोदात्तत्वम् ।  
प्रशस्यतमो वा ज्येष्ठः । ज्य चेति उयादेशः । व्यत्ययेनान्तोदात्तत्वम् ॥ १ ॥

नमः पूर्वजाय चापरजाय च ॥ २ ॥

नमः पूर्वजायेति पूर्वऽजाय च अपरजायेत्यपरऽजाय च ॥ २ ॥

सा० भा० पूर्वं जगदादौ हिरण्यगर्भरूपेणोत्पन्नः पूर्वजः । अपरस्मिञ्जगदव-  
सानकाले कालाग्न्यादिरूपेणोत्पन्नोऽपरजः ॥ २ ॥

भा० भा० भा० नमः पूर्वजाय च । पूर्वस्मिन्काले जाताय । अजातायेति या-  
वत् । 'सप्तम्यां जनेर्देः' । या सर्वप्राणिभ्यः पूर्वभाविनी सत्ता सेह जननेन लक्ष्यते ।  
मुख्यस्य जन्मनोऽभावात् । श्रूयते हि "अजात इत्येवं कश्चिद्भीरुः प्रपद्यते"  
इति । अपरजाय च । अपरस्मिन्काले जाताय सर्वप्राणिभ्य ऊर्ध्वमपि वि-  
द्यमानाय ॥ २ ॥

नमो मध्यमाय चापगल्भाय च ॥ ३ ॥



नमः मध्यमाय च अपगल्भायेत्यपगल्भाय च ॥ ३ ॥

सा० भा० मध्यकाले देवतिर्यगादिरूपेणोत्पन्नो मध्यमः । अपगल्भोऽप्रकृतेन्द्रियो बालः ॥ ३ ॥

भ० भा० भा० नमो मध्यमाय च । मध्यमकाले भवाय विद्यमानाय । अपगल्भाय च । अत्यन्तशिशवे । 'गल्भ धाष्ट्र्ये' पचाद्यच् ॥ ३ ॥

नमो जघन्याय च बुध्नियाय च ॥ ४ ॥

नमः जघन्याय च बुध्नियाय च ॥ ४ ॥

सा० भा० जघने गवादीनां पश्चाद्भागो वत्सादिरूपेण भवो जघन्यः । बुध्ने वृक्षादीनां मूले शाखादिरूपेणोत्पन्नो बुध्नियः ॥ ४ ॥

भ० भा० भा० नमो जघन्याय च जघनं कटिपश्चाद्भागः तत्र भवाय । पूर्ववत् 'भवे छन्दसि' इति यत् । बुध्नियाय च । बुध्नं मूलं तत्र भवाय । पूर्ववदिकारोपजनः ॥ ४ ॥

नमः सोभ्याय च प्रतिसूर्याय च ॥ ५ ॥

नमः सोभ्याय च प्रतिसूर्यायेति प्रतिसूर्याय च ॥ ५ ॥

सा० भा० उभाभ्यां पुण्यपापाभ्यां सह वर्तत इति सोभः मनुष्यलोकः । अत एवाथर्वणिका आमनन्ति । "पुण्येन पुण्यलोकं जयति पापेन पापमुभाभ्यामेव मनुष्यलोकम्" इति । तत्र भवः सोभ्यः । प्रतिसरो विवादादौ हस्ते धार्यमाणो रक्षाबन्धः तमर्हतीति प्रतिसूर्यः ॥ ५ ॥

भ० भा० भा० नमः सोभ्याय च । सोभं नाम गन्धर्वनगरम् । "शाश्वः सोभमधिष्ठाय" इति महाभारते दर्शनात् । इदं च सर्वनगरोपलक्षणम् । तत्र भवाय । पूर्ववदाद्युदात्तत्वाभावः । केचिदाहुः उभाभ्यां शीतोष्णाभ्यां द्वन्द्वरूपाभ्यां सहितं सोभं तत्र भवाय । अकृतसन्ध्येरेव स्वरः प्रवर्तते । प्रतिसूर्याय च । प्रतिकूलं सरणं प्रतिसरः रक्षाबन्धो वा तत्र भवाय । पूर्ववद्यत् ॥ ५ ॥

नमो याम्याय च क्षेम्याय च ॥ ६ ॥

नमः याम्याय च क्षेम्याय च ॥ ६ ॥

सा० भा० यमलोके पापिशिक्षकरूपेणोत्पन्नो याम्यः । क्षेमो मोक्षः तमर्हतीति  
क्षेम्यः ॥ ६ ॥

भ० भा० भा० नमो याम्याय च । यम उपरमः अन्तकालः प्राणसंयमनं वा  
तत्र भवाय । यद्वा यमस्य पुरं याम्यम् । 'यमाच्चेति वक्तव्यम्' इति ण्यः ।  
तत्र भवाय । पूर्ववच्चत् । क्षेम्याय च । क्षेमो रक्षा मोक्षो वा गुप्तिस्थानं वा तत्र  
भवाय ॥ ६ ॥

नम उर्वर्याय च खल्याय च ॥ ७ ॥

नम उर्वर्याय च खल्याय च ॥ ७ ॥

सा० भा० उर्वरा सर्वसस्याढ्या भूमिस्तामर्हति धान्यविशेषरूपेणेत्युर्वर्यः । ख-  
लो धान्यविवेचनदेशः तमर्हति मेढ्यादिरूपेणिति खल्यः ॥ ७ ॥

भ० भा० भा० नम उर्वर्याय च । उर्वरा सर्वसस्याढ्या भूमिः तत्र भवाय । ख-  
ल्याय च । सस्यानां शोधनस्थानं खलं तत्र भवाय ॥ ७ ॥

नमः श्लोक्याय चावसान्याय च ॥ ८ ॥

नमः श्लोक्याय च अवसान्यायेत्यवसान्याय च ॥ ८ ॥

सा० भा० श्लोकाः वैदिकमन्त्राः तत्प्रतिपाद्यत्वेन तत्र भवः श्लोक्यः । अवसानं  
वेदान्तस्तत्प्रतिपाद्यत्वेन तत्र भवोऽवसान्यः ॥ ८ ॥

भ० भा० भा० नमः श्लोक्याय च । 'श्लोक संघाते' । पादबद्धोऽक्षरसंघातः  
श्लोकः तत्र भवाय । अवसान्याय च । अवसानं सर्वार्थोपसंहारः जीवितावसानं  
वा तत्र भवाय । अपर आह । श्लोक्याय वेदेषु भवाय । अवसान्याय च वेदाना-  
मवसाने उपनिषदि भवाय ॥ ८ ॥

नमो वन्याय च कक्ष्याय च ॥ ९ ॥

नमः वन्याय च कक्ष्याय च ॥ ९ ॥

सा० भा० वने वृक्षादिरूपेण भवः वन्यः । कक्षे लतादिरूपेण भवः कक्ष्यः ॥ ९ ॥

भ० भा० भा० नमो वन्याय च । वृक्षादिरूपेण वने भवस्तस्मै । कक्ष्याय  
च । वनकक्षावुक्तौ । तत्र भवाय । कक्ष्यः लतादिरूपः । एते भूमेरधिष्ठातु-  
र्भेदाः ॥ ९ ॥



नमः श्रवाय च प्रतिश्रवाय च ॥ १० ॥

नमः श्रवाय च प्रतिश्रवायेति प्रतिश्रवाय च ॥ १० ॥

सा० भा० श्रूयत इति श्रवः शब्दः । प्रतिश्रवः प्रतिध्वनिः ॥ १० ॥

भ० भा० मा० नमः श्रवाय च । शब्दात्मने । श्रूयत इति श्रवः शब्दः । यद्वा सर्वत्र श्रूयमाणाय सुप्रसिद्धाय । पुंसि संज्ञायां घः । प्रतिश्रवाय च । प्रति-शब्दरूपाय प्रतिवचनरूपाय वा ॥ १० ॥

नम आशुषेणाय चाशुरथाय च ॥ ११ ॥

नमः आशुषेणायेत्याशुसेनाय च आशुरथायेत्याशुरथाय च ॥ ११ ॥

सा० भा० आशुः शीघ्रगामिनी सेमा यस्यासावाशुषेणः । आशुः शीघ्रगामी रथो यस्यासावाशुरथः ॥ ११ ॥

भ० भा० मा० नम आशुषेणाय च । शीघ्रव्यापिसेनाय । 'सुषामादिषु च' इति षत्वम् । आशुरथाय च । शीघ्रगामिरथाय ॥ ११ ॥

नमः शूराय चावभिन्दते च ॥ १२ ॥

नमः शूराय च अवभिन्दत इत्यवभिन्दते च ॥ १२ ॥

सा० भा० शूरो युद्धे धैर्यवान् । अवभिन्दन् वैरिणां प्रहर्ता ॥ १२ ॥

भ० भा० मा० नमः शूराय च । महावीरायाभीरवे । अवभिन्दते च । स्वभक्त-विद्विषामयत्नेन भेत्ते । धर्मद्विषो मूर्ध्नी भिनत्तीति । 'शतुरनुमः' इति विभक्तेरुदात्तत्वम् ॥ १२ ॥

नमो वर्मिणे च वरूथिने च ॥ १३ ॥

नमः वर्मिणे च वरूथिने च ॥ १३ ॥

सा० भा० वर्मी कञ्चुकोपेतः । वरूथी गृहोपेतः ॥ १३ ॥

भ० भा० मा० नमो वर्मिणे च । कञ्चुकधारिणे । व्रीह्यादित्वादिनिः । वरूथिने च । वरूथं सारथेर्गुप्तिस्थानं तद्वत्ते । विशिष्टगृहाय वा ॥ १३ ॥

नमो बिल्मिने च कवचिने च ॥ १४ ॥

नमः बिल्मिने च कवचिने च ॥ १४ ॥

सा० भा० बिल्मं बिलोपेतं युद्धे शिरोरक्षकं तदस्यास्तीति बिल्मी । कवचः शरीररक्षकः सोऽस्यास्तीति कवची ॥ १४ ॥

भ० भा० भा० नमो बिल्मिने च । बिल्मं बिलं बिलवत्सच्छिद्रं शिरस्त्राणादि । भस्मभाजनमित्यन्ये “बिल्मं भाजनम्” इति नैरुक्ताः । तद्वृत्ते । कवचिने । अङ्गरक्षावते । यद्वा । कवचमागुल्फावलम्बि कञ्चुकम् ॥ १४ ॥

नमः श्रुताय च श्रुतसेनाय च ॥ १५ ॥

नमः श्रुताय च श्रुतसेनायेति श्रुतसेनाय च ॥ १५ ॥

सा० भा० श्रुतो वेदेषु प्रसिद्धः । श्रुता बन्दिषु प्रसिद्धा सेना यस्यासौ श्रुतसेनः ॥ १५ ॥

इति सायणाचार्यविरचिते माधवीये वेदार्थप्रकाशे यजुःसंहितायां चतुर्थकाण्डे पञ्चमप्रपाठके श्रीरुद्रभाष्ये षष्ठोऽनुवाकः ॥ ६ ॥

भ० भा० भा० नमः श्रुताय च विख्याताय श्रुतिप्रसिद्धाय वा । षडुक्तम् “विश्वस्याधिपतिः विश्वस्याधिष्ठाता विश्वाकारस्त्वम्” इति । तत्र श्रुतिरेव प्रमाणमिति भावः । श्रुतसेनाय च । विख्यातसेनाय श्रुतिप्रसिद्धसेनाय वा । यानि तवोक्तान्यायुधानि शरादीनि तान्यपि श्रुतिप्रसिद्धान्येवेति । व्यत्ययेन समासान्तोदासत्वम् ॥

एतयोरनुवाकयोः पुरश्चरणम् । त्रिरात्रं चरुभोजी स्याज्जपेदथ निरन्तरम् । एकादशदिनानि कृतपुरश्चरणो भवति । ततः कर्मोच्यते । एताभ्यां श्वेतकमलैः प्रतिनमस्कारं मासं लिङ्गस्योपरि क्षिपेदेकादशकृत्वः । राज्यश्रीवर्धते । बाह्मणानेकादश भोजयेद्देवस्य दक्षिणामूर्तेः सकाशे । राज्ञो जन्मदिने राजाग्नौ मथितेऽग्नौ वा अश्वत्थसमिधां घृताक्तानामेकविंशतिसहस्रं जुहुयात् । दूर्वाणामेकादशसहस्रम् । एवं कृते राज्ञो जयायुषी वर्धते । एतौ विजयार्थं मासि मासि शतसहस्रं जपेत् । एताभ्यां संग्रामे प्रत्यासन्ने राज्ञो महानसपक्वाब्देन सोपदंशेन भक्तेन दधिमधुघृताक्तेन प्रतिनमस्कारं एकादशकृत्वो हुत्वा शेषं बलिं भूमौ निधायादाय जलमिश्रं प्रतिसेनामभिप्रक्षिपेत् । सा सेनाचिरान्नष्टा भवति । एताभ्यामेव शुद्धतण्डुलैराज्यसिक्तैरग्नौ हुत्वा शेषं शत्रुमभिप्रक्षिपेत् । स नष्टो भवति । एताभ्यामेव राज्ञः सर्वायुधानि स्पृष्ट्वा सहस्रमभिमन्त्रयेत् । तेषां तेजो वर्धते । एताभ्यामेव परसेनां प्रतिक्षिपेत् सा सेना चिरं नष्टा भवति । एताभ्या-



मेव परसेनास्तम्भ उच्यते । अर्कसमिद्धिरादित्यं प्रतिनमस्कारं शतसहस्रं जुहु-  
यात् । परसेनास्तम्भं करोमि स्वाहा । एवं कृते शत्रुसेना स्तम्भिता भवति ।  
एताभ्यामेव राज्ञः सर्वाणि भोज्यवस्तून् यभिमन्त्रयेत् तान्यमृतानि भवन्ति । ए-  
ताभ्यामेव परसेनाशोषणमिच्छन्वक्ष्यमाणं कुर्यात् । हरिणवराहशशकपिश्रल-  
कलविङ्कमृगाणां मांसैर्नद्यन्तराले शूद्रानीताम्रौ प्रतिद्रव्यं शतसहस्रं जुहुयात् ।  
अपूपैरपि आहुतिमात्रं लक्षं जुहुयात् । प्रतिनमस्कारं परराष्ट्रप्रजाशोषणं करो-  
मि स्वाहेति । एवं कृते परराष्ट्रप्रजाः शुष्यन्ति । तेषां दक्षिणाः सुवर्णरजतगो-  
भूमिवस्त्रादय इति राज्ञामेवमुक्तम् । अन्येषामुच्यते । वन्ध्यानामनपत्यानां एताभ्यां  
स्वाम्यौ प्रतिनमस्कारं उदुम्बरसमिधां दधिमधुघृताक्तानामेकविंशतिसहस्रं जु-  
हुयात् । नमस्कारगणितकलशैस्तन्तुभिर्वेष्टितैर्नवपटावृतैर्जलपूर्णैः प्रतिनमस्का-  
रमभिषेकः । जपेदष्टसहस्रमेताभ्यामेव महादेवमभिषिञ्चेत् सप्तनाडिकामात्रमेतौ  
जपेत्प्रदक्षिणमष्टसहस्रं कुर्यात् । एताभ्यां पिष्टपिण्डमभिमन्त्र्य प्राशयेत् । एता-  
भ्यां शमीपत्रैर्नद्याः स्रोतसि प्रतिनमस्कारं एकादशकृत्वो जपेत् । एतैः प्रयोगैः  
शुद्धानां रुद्रसमानः पुत्रो भवति । स्त्रीपुंसोरष्टत्रिंशदष्टचत्वारिंशद्वर्षादूर्ध्वमपि  
प्रयुञ्जानयोः पुत्रो जायते । यस्तु स्ववंशकरो भवति शिवभक्तो जायते तस्य  
हस्तयोः शूलाङ्को भवति । एताभ्यां घृतपायसं श्रपयित्वाष्टसहस्रं जुहुयात् ।  
तदान्यजन्मनि ब्राह्मणो जायते । एताभ्यां सूत्रमभिमन्त्र्य गर्भिणीहस्ते बध्नीया-  
त् तदा गर्भनाशो न स्यात् । एताभ्यां कुमारग्रहादिग्रस्तानां भस्मधूपरक्षां  
कारयेत् रात्रौ च शिखां बध्नीयात् । कुमारग्रहभयं न भवति ।

ध्यानम्—“गौरीकराम्बुजन्यस्तस्वर्णशैलशरासनम् ।

इषुहस्तं रथारूढं नरनारीतनुं स्मरेत्” ॥

इति श्रीभट्टभास्करविरचिते यजुर्वेदभाष्ये श्रीरुद्रप्रश्ने षष्ठोऽनुवाकः ॥ ६ ॥

॥ इति षष्ठोऽनुवाकः ॥

सा० भा० षष्ठेऽनुवाके यान्यन्यतरतो नमस्काराणि यजुंष्युक्तानि तेभ्योऽन्या-  
नि कानिचिद्यजुंषि सप्तमेऽभिधीयन्ते ॥

अ० भा० भा० विश्वाधिपत्यं देवस्य प्रतिपाद्य तस्य घोषणमेव कुर्वन्नाह ॥

॥ तत्र विद्यमानानि षोडश यजुंष्याह ॥

नमो दुन्दुभ्याय चाहनन्याय च ॥ १ ॥

नमः दुन्दुभ्याय च आहनन्यायेत्याहनन्याय च ॥ १ ॥

सा० भा० दुन्दुभ्यां भेयां भवः शब्दः दुन्दुभ्यः । आहन्यते ताड्यतेऽनेनेत्या-  
हननः दुन्दुभ्याघातार्थो दण्डस्तत्र ताडनरूपेणोत्पन्नः आहनन्यः ॥ १ ॥

भ० मा० मा० नमो दुन्दुभ्याय चेत्यनुवाकस्य हेमकोश ऋषिः । श्रीरुद्रो दे-  
वता । महापङ्क्तिश्छन्दः । नमो दुन्दुभ्याय च । दुन्दुभौ भवाय दुन्दुभिश्चब्दा-  
त्मने । प्रसिद्धविभवायेति यावत् । यद्वा दुन्दुभ्यादिवादित्ररूपाय यथा “ सैषा  
वाग्वनस्पतिषु वदति या दुन्दुभौ या तूणवे या वीणायाम् ” इति । पूर्ववत्  
भवे छन्दसीति यत् । आहनन्याय च दुन्दुभिराहन्यतेऽनेनेत्याहननो वंशद-  
ण्डः तत्र भवाय ॥ १ ॥

नमो धृष्णवे च प्रमृशाय च ॥ २ ॥

नमः धृष्णवे च प्रमृशयेति प्रऽमृशाय च ॥ २ ॥

सा० भा० धृष्णुर्युद्धे पलायनरहितः । प्रमृशः परसैन्यवृत्तान्तपरामर्शकः ॥ २ ॥

भ० मा० मा० नमो धृष्णवे च धर्षणशीलाय । समस्तजगद्रक्षणकुशलाय  
वा । ‘त्रसिगृधि’ इत्यादिना क्रुः । शक्तोऽप्यविशेषश्चेत्किमनेनेत्याह । प्रमृशाय च  
सर्वपरामर्शकुशलाय पण्डिताय । इगुपधलक्षणः कः । अपर आह । प्रकृष्टशी-  
लः प्रमृश इति । सर्वे ह्यात्मनः कामाय देवं भजन्ते । श्रेयसे निःश्रेयसाय वा  
तं स्वार्थमिव स्वयं मन्यमानो देवस्तान् रक्षतीति ॥ २ ॥

नमो दूताय च प्रहिताय च ॥ ३ ॥

नमः दूताय च प्रहितायेति प्रऽहिताय च ॥ ३ ॥

सा० भा० दूतस्तु वृत्तान्तज्ञापनकुशलः । प्रहितः स्वामिना प्रेषितः पुरुषः ॥ ३ ॥

भ० मा० मा० किं बहुना दौत्यादिकमपि कृत्वा भक्तान् रक्षतीत्याह । नमो  
दूताय च । दूतः संदेशहरः तदात्मनापि कदाचित् वर्तमानायेति भक्तवत्सल-  
तयाग्निरूपेण वा देवानां दूत्यं कुर्वते वा । यथा । “अग्निं दूतं वृणीमहे” “अग्नि-  
र्देवानां दूत आसीत्” “त्वं दूतः कविरसि प्रचेताः” इति । प्रहिताय च । प्रे-  
षकराय भक्तवत्सलतयैव हि कदाचित्तदपि करोति । अग्न्यभिप्रायं वा । स हि  
देवान् प्रति यजमानः प्रहितो भवति । गतिरनन्तर इति पूर्वपदप्रकृतिस्वरत्वम् ।  
यद्वा । प्रकर्षेण हितः प्रहितः । अव्ययपूर्वपदप्रकृतिस्वरत्वम् ॥ ३ ॥

नमो निषङ्गिणे चेषुधिमेते च ॥ ४ ॥



नमः निषङ्गिण इति निऽसङ्गिने च इषुधिमत इतीषुधिऽ-  
मते च ॥ ४ ॥

सा० भा० निषङ्गी खङ्गयुक्तः । इषुधिमान्बाणाधारयुक्तः ॥ ४ ॥

भ० भा० भा० नमो निषङ्गिणे चेषुधिमते च । व्याख्यातौ । पूर्वं स्तेयकरण-  
विषयतया विशेषणद्वयमाम्नातम् । इदानीं तु रक्षणविषयमिति विवेकः । भूतर-  
क्षणार्थमायुधग्रहणमपि देवः करोतीति ॥ ४ ॥

नमस्तीक्ष्णेषवे चायुधिने च ॥ ५ ॥

नमः तीक्ष्णेषव इति तीक्ष्णऽइषवे च आयुधिने च ॥ ५ ॥

सा० भा० तीक्ष्णा इषवो यस्यासौ तीक्ष्णेषुः । बहून्यायुधान्यस्य सन्तीत्या-  
युधी ॥ ५ ॥

भ० भा० भा० नमस्तीक्ष्णेषवे च । निशितशराय । आयुधिने च बहुभिः प्र-  
शस्तैर्वा आयुधैः युक्ताय । भूमिं प्रशंसायां वा मत्वर्थीय इति ॥ ५ ॥

नमः स्वायुधाय च सुधन्वने च ॥ ६ ॥

नमः स्वायुधायेतिसुऽआयुधाय च सुधन्वन इतिसुऽधन्व-  
ने च ॥ ६ ॥

सा० भा० शोभनमायुधं त्रिशूलरूपं यस्यासौ स्वायुधः । शोभनं धनुः पिता-  
करूपं यस्यासौ सुधन्वा ॥ ६ ॥

भ० भा० भा० नमः स्वायुधाय च । शोभनायुधाय । अमोघायुधाय वा ।  
'नञ्मुभ्याम्' इत्युत्तरपदान्तोदात्तत्वम् । यद्वा शोभनाकारायुधः स्वायुधः त-  
स्मै । आयुधानि गृह्णातीति । किंच त्वमेव तदर्हत्वात्तच्छोभन इति । यथा  
“अर्हन्विभर्षि सायकानि धन्व” इति च । सुधन्वने । शोभनकोदण्डाय । प्रा-  
धान्यादस्य पृथगुपादानम् अतिशयप्रदर्शनार्थं वा शोभनतरधन्वने सौवर्णत्वात् ।  
'आद्युदात्तं द्व्यच्छन्दसि' इत्युत्तरपदाद्युदात्तत्वम् ॥ ६ ॥

नमः सुत्याय च पथ्याय च ॥ ७ ॥

नमः सुत्याय च पथ्याय च ॥ ७ ॥

सा० भा० स्रुतिः पादसंचारमात्रयोग्यः क्षुद्रमार्गस्तमर्हतीति स्रुत्यः । पन्थाः रथाश्वादिसञ्चारक्षमः प्रौढो मार्गस्तमर्हतीति पथ्यः ॥ ७ ॥

भ० भा० भा० अधुना भृत्यरक्षणविषयतया सर्वत्रापि सन्नियन्तेति प्रतिपादयति । नमः स्रुत्याय च । स्रुतयः क्षुद्रमार्गास्तत्र भवाय । पूर्ववत् 'भवे छन्दसि' इति यत् । 'यतोऽनावः' इत्याद्युदात्तत्वम् । पथ्याय च पन्थानो महामार्गाः तत्र भवाय ॥ ७ ॥

नमः काट्याय च नीप्याय च ॥ ८ ॥

नमः काट्याय च नीप्याय च ॥ ८ ॥

सा० भा० कुत्सितमटति जलमत्रेति काटोऽल्पप्रवाहयोग्यः कुल्याप्रदेशस्तत्र जलरूपेण भवः काट्यः । यस्मिन् प्रदेशे पर्वताग्राज्जलं न्यग्भावेन पतति स प्रदेशो नीपस्तमर्हतीति । तत्र जलरूपेणावस्थितो नीप्यः ॥ ८ ॥

भ० भा० भा० नमः काट्याय च । काटः कूपः । "इन्द्रः कुत्सो वृत्रहणं शचीपतिं काटे निबाद्धु" इति दर्शनात् । यद्वा कट्यां भवं काटं लिङ्गम् । "नता अर्वा रेणुककाटो अश्रुते" इति च दृश्यते । तत्र भवः काट्यः लिङ्गे नित्यं संनिहितायेति यावत् । नीप्याय च । निर्गता नीता आपो यस्मिन्स नीपः प्रदेशः । 'द्वन्तरूपसर्गेभ्योऽप ईत्' तत्र भूताय । काट्यनीप्ययोराद्युदात्तत्वाभावश्छान्दसः । यस्येतिलोपात्तु प्रागेव स्वरप्रवृत्तेर्द्व्यच्त्वाभावः ॥ ८ ॥

नमः सूद्याय च सरस्याय च ॥ ९ ॥

नमः सूद्याय च सरस्याय च ॥ ९ ॥

सा० भा० सूदः कर्दमप्रदेशस्तत्रत्यजलरूपः सूद्यः । सरः प्रसिद्धं तत्रत्यजलरूपः सरस्यः ॥ ९ ॥

भ० भा० भा० नमः सूद्याय च । यत्र कदाचिदपि जलाभावो न दृश्यते स सूदः कर्दमः तत्र भवाय । सरस्याय च । सरः कृत्रिमजलाशयः तत्रत्यजलरूपः सरस्यः तत्र भवाय ॥ ९ ॥

नमो नाद्याय च वैशन्ताय च ॥ १० ॥

नमः नाद्याय च वैशन्ताय च ॥ १० ॥



सा० भा० नदीगतजलरूपो नाद्यः । अल्पसरो वेशन्तः तत्रत्यजलरूपो वै-  
शन्तः ॥ १० ॥

भ० भा० भा० नमो नाद्याय च । नदीगतजलरूपो नाद्यः तत्र भवाय । 'पा-  
थोनदीभ्यां ल्यण्' । यद्वा नादे भवो नाद्यः तस्मै । पूर्ववदाद्युदात्तत्वाभावः ।  
वैशन्ताय च । अल्पसरो वेशन्तः तत्रत्यजलरूपो वैशन्तः । देवतर्पणाद्यर्थं य-  
त्रापि वेद्यन्ते ते वैशन्ताः देवखाताः । 'जृविशिभ्यां झच्' । तत्र भवाय । वे-  
शन्तहिमवद्भ्रमणम् ॥ १० ॥

नमः कूप्याय चावध्याय च ॥ ११ ॥

नमः कूप्याय च अवध्याय च ॥ ११ ॥

सा० भा० कूपस्थजलरूपः कूप्यः । अवटस्थजलरूपोऽवध्यः ॥ ११ ॥

भ० भा० भा० नमः कूप्याय च । कूपे भवाय । कूपस्थजलरूपः कूप्यः तस्मै ।  
अवध्याय च अवटो गर्तः अवटस्थजलरूपोऽवध्यः । तत्र भवाय ॥ ११ ॥

नमो वर्ष्याय चावर्ष्याय च ॥ १२ ॥

नमः वर्ष्याय च अवर्ष्याय च ॥ १२ ॥

सा० भा० वर्षजलरूपो वर्ष्यः । वर्षनिरपेक्षः समुद्रादिजलरूपोऽवर्ष्यः ॥ १२ ॥

भ० भा० भा० नमो वर्ष्याय च । वर्षजले भवाय । अवर्ष्याय च । न वर्ष्यः  
अवर्ष्यः समुद्रजले भवाय । 'यपतोश्चातदर्थे' इति गुणप्रतिषेधवृत्तेर्नञः पर-  
स्यान्तोदात्तत्वम् । केचिदाहुः अवर्षजले समुद्रादौ भवापेति । तदा व्यत्य-  
येनान्तोदात्तत्वम् ॥ १२ ॥

नमो मेध्याय च विद्युत्याय च ॥ १३ ॥

नमः मेध्याय च विद्युत्यायेति विद्युत्याय च ॥ १३ ॥

सा० भा० मेघेषु स्थितो मेध्यः । विद्युता सह चरतीति विद्युत्यः ॥ १३ ॥

भ० भा० भा० नमो मेध्याय च । मेघे भवाय पूर्ववदाद्युदात्तत्वाभावः । वि-  
द्युत्याय च । विद्युता सह चरति इति विद्युत्यः तत्र भवाय ॥ १३ ॥

नम ईध्रियाय चातप्याय च ॥ १४ ॥

नमः ईध्रियाय च आतप्यायेत्याऽतप्याय च ॥ १४ ॥

सा० भा० ईधं निर्मलत्वेन दीप्यमानं शरदभ्रं तत्र भवः ईधियः । आतपेन सह वृष्टः आतप्यः ॥ १४ ॥

भ० भा० भा० नम ईधियाय च । ईधं दीप्तं शरदभ्रम् । नैर्जलपात् । 'वावि-  
न्देः' इति विधीयमानो बहुलवचनात्केवलादपि क्रन्प्रत्ययः । तत्र भवाय । इ-  
कारोपजनश्छान्दसः । यद्वा अग्न्यादिसंयोगात्तप्तजले भवाय । आतप्याय  
च । आतपे भवाय ॥ १४ ॥

नमो वात्याय च रेष्मियाय च ॥ १५ ॥

नमः वात्याय च रेष्मियाय च ॥ १५ ॥

सा० भा० वातेन सह वृष्टो वात्यः । रिष्यन्ति विनश्यन्ति भूतान्यत्रेति रेष्मः  
प्रलयकालस्तत्र भवः शर्करापाषाणादिसहितो वृष्टिजलविशेषो रेष्मियः ॥ १५ ॥

भ० भा० भा० नमो वात्याय च । वातेन कृता वृष्टयो वात्याः तत्र भवाय ।  
रेष्मियाय च । रिष्यन्ति विनश्यन्ति भृशं भूतानि यत्रेति रेष्मा युगान्तकाले  
पाषाणशर्करावर्षी संवर्तो नाम वातो वाति स रेष्मा । ग्रीष्मर्तुरिति केचित् ।  
वातोद्भूताः पांसवो रेष्माण इत्यपरे । तत्र भवाय । इकारोपजनात्प्रागेवाद्यु-  
दात्तत्वम् ॥ १५ ॥

नमो वास्तव्याय च वास्तुपायं च ॥ १६ ॥

नमः वास्तव्याय च वास्तुपायेति वास्तुऽपायं च ॥ १६ ॥

सा० भा० वस्तु धनं गवाश्वादिपदार्थरूपं तत्र तत्तत्कार्यरूपेणावस्थितो वास्त-  
व्यः । गृहनिर्माणार्था भूमिर्वास्तु तत्पालको वास्तुपः ॥ १६ ॥

इति सायणाचार्यविरचिते माधवीये वेदार्थप्रकाशे यजुःसंहितायां चतुर्थका-  
ण्डे पञ्चमप्रपाठके श्रीरुद्रभाष्ये सप्तमोऽनुवाकः ॥ ७ ॥

भ० भा० भा० नमो वास्तव्याय च । वस्तु धनगवाश्वादिरूपं तत्र तत्कार्य-  
रूपतया स्थिताय । यद्वा वास्तुनि भवाय । वास्तुपायं च । वास्तु पातीति ।  
पातेः कः । वास्तुस्वामिने वा । यथा "नमो रुद्राय वास्तोष्पतये" इति ॥ १६ ॥

अस्यानुवाकस्य पुरश्चरणम् । एकोपवासं कृत्वाष्टशतं जपेत् कृतपुरश्चरणो  
भवति । अनेन चातुर्वर्ण्यवश्यकामः अश्वत्थोदुम्बरवटप्लक्षसमिधो दधिमधुघृता-  
क्ता जुहुयादयुतं तदा वश्याः स्युः । मेधाकामः कपिलाज्यं पञ्चसहस्रं जुहुया-  
त् मेधावी जायते । पुष्टिकामोऽपूपैर्नवसहस्रं जुहुयात् । आरोग्यकामः स्वा-



दिरीणां समिधां दधिमधुघृताक्तानां पञ्चसहस्रं जुहुयात् । रूपकामोऽयुतं चू-  
तपल्लवान्दधिमधुघृताक्ताञ्जुहुयात् । श्रीकामः कान्तारे स्वाकारप्रमाणमग्निकु-  
ण्डं खनित्वा तत्र मथिताग्नौ श्वेतकमलानां दध्याद्यक्तानां पञ्चसहस्रं जुहुयात्  
साक्षाच्छ्रीरूपतिष्ठते । तस्याः प्रसादेन तदन्वयो यावद्भूस्तावद्धर्धते । कार्पास-  
पटकामस्तु कार्पासबीजैर्मध्वक्तैरयुतं जुहुयात् । अनेन कार्पासपटा उपलभ्य-  
न्ते । धेनुकामो गवां ब्रजे ह्येतमनुवाकं जपन्प्रदक्षिणमयुतं कुर्यात् धेनुमाप्नोति ।  
पुत्रकामः पलाशसमिधां दधिमधुघृताक्तानामयुतं जुहुयात् । वंशकरं पुत्रं ल-  
भते । आयुष्कामो दूर्वाणां घृताक्तानामयुतं प्रतिवर्षं जुहुयात् । शतायुर्भवति ।  
विद्याकामोऽश्वत्थसमिधामाज्याक्तानां शतसहस्रं जुहुयात्सर्वविद्यापारगो भव-  
ति । राज्यकामः सौगन्धिकानां मध्वक्तानां पञ्चलक्षं जुहुयात् सम्राडभिजाय-  
ते । अथ मुक्त्युपाय उच्यते । तत्रादौ चान्द्रायणं चरित्वा एतमनुवाकमेकाविं-  
शतिसहस्रं जपित्वा ततः परं पञ्चसहस्रान्तप्रदक्षिणं प्राणायामं कृत्वा ततः  
पश्चात्स्वाग्नौ शंभुसन्निधौ पालाशाश्वत्थसमिधां मधुघृताक्तानां लक्षत्रयं जुहु-  
यात् । ततः शंभुप्रसादान्मुक्तो भवति । अन्ये च तत्कुलजाता रौरवेऽपि प-  
च्यमानाः शिवपुरे रमन्ते । यावदिन्द्रपञ्चकमतीतं भवति तत्कुलजाता याव-  
दियं पृथिवी तावद्धर्धन्ते ।

ध्यानम्—“जटाभिर्लम्बमानाभिर्चृत्यन्तमभयप्रदम् ।

देवं शुचिस्मितं ध्यायेद्याग्रचर्मपरिष्कृतम्” ॥

इति श्रीभट्टभास्करविरचिते यजुर्वेदभाष्ये श्रीरुद्रप्रश्ने सप्तमोऽनुवाकः ॥७॥

॥ इति सप्तमोऽनुवाकः ॥

सा० भा० सप्तमेऽनुवाके यान्यन्यतरतो नमस्काराणि यजुंष्युक्तानि तेभ्योऽ-  
न्यानि कानिचिदन्यतरतो नमस्काराण्यष्टमेऽनुवाके कथ्यन्ते ॥

तत्र विद्यमानानि सप्तदश यजुंष्याह ।

नमः सोमाय च रुद्राय च ॥ १ ॥

नमः सोमाय च रुद्राय च ॥ १ ॥

सा० भा० उमया सह वर्तत इति सोमः । रुत् रोदनहेतुः दुःखं तद्वावपति  
विनाशयतीति रुद्रः ॥ १ ॥

१ सोमायेत्यत्र पदपाठेऽत्रप्रहादर्शनात् समासासम्भवेन ईदशविप्रहानुगपातिः । अतः सूतेऽग्नौ  
सोम इति विप्रदो युक्त इति भाति ।

भ० भा० भा० नमः सोमायेत्यारभ्य यावत् नमो वः किरिकेभ्यः इत्येको म-  
 त्रिः । अस्य ऋषिर्भगवानेव । छन्दो महानुष्टुप् । देवतापि भगवानेव । अत्र देवस्या-  
 नुग्रहरूपाणि प्रदर्श्यन्ते । रुद्रपशुपत्यादिशब्दानां पुनरभिधानं देवस्यानुग्राह-  
 करूपतामपि प्रख्यापयितुम् । नमः सोमाय च उमया सहितः सोमः तस्मै ।  
 प्रसादकाले हि देवः सोमः सन्निधत्ते । चन्द्रात्मने वा । तदात्मा हि देवः पितृ-  
 वेदमनुष्यांस्तर्पयति । सोमयागात्मने वा । तेन हि रूपेण पुरुषानभ्युदये यो-  
 जयति । एवमनवधारणात्समासपक्षेऽप्यनवग्रहोऽदोषः । यथाहुः । “व्युत्पत्त्य-  
 नवधारणान्नावृह्यते” इति । रुद्राय च प्राणिनामन्तकाले रोदयित्रे । कृपया  
 हि देवो महासंहारं करोति संसारस्वेदनव्यपगमार्थम् । रुद्रं संसारदुःखं द्राव-  
 यतीति रुद्र इत्यादयोऽप्यर्थविशेषाः प्रागेवोक्ताः ॥ १ ॥

नमस्ताम्राय चारुणाय च ॥ २ ॥

नमः ताम्राय च अरुणाय च ॥ २ ॥

सा० भा० आदित्यरूपेण उदयकालेऽत्यन्तरक्तस्ताम्रः । उदयादूर्ध्वमीषद्र-  
 क्तोऽरुणः ॥ २ ॥

भ० भा० भा० नमस्ताम्राय चारुणाय च । आदित्यविषयौ व्याख्यातौ आ-  
 दित्यात्मना हि देवः प्रबोधदानादिना जगदनुवृह्णाति । कर्माणि च जन्तूनां  
 साक्षात्करोति ॥ २ ॥

नमः शङ्गाय च पशुपतये च ॥ ३ ॥

नमः शङ्गाय च पशुपतये इति पशुऽपतये च ॥ ३ ॥

सा० भा० शं सुखं गमयति प्रापयतीति शङ्गः । पशूनां पालयिता पशुपतिः ॥ ३ ॥

भ० भा० भा० नमः शङ्गाय च । शं सुखं गमयतीति शङ्गः सुखायमानानां  
 सुखयिता सुखस्यैवोत्पादयिता तस्मै नमः । ‘अन्येष्वपि दृश्यते’ इति गमे-  
 र्दः । पशुपतये च । पशूनां स्वामिने । भयहेतुभ्यः पापरोगचोरादिभ्यो रक्षि-  
 त्रे । परादिश्छन्दसि बहुलमित्युत्तरपदाद्युदात्तत्वम् ॥ ३ ॥

नम उग्राय च भीमाय च ॥ ४ ॥

नमः उग्राय च भीमाय च ॥ ४ ॥

सा० भा० विरोधिनो नाशयितुं क्रोधयुक्त उग्रः । दर्शनमात्रेण विरोधिनो भय-  
 हेतुभीमः ॥ ४ ॥



भ० भा० भा० नम उग्राय च । पापरोगादिभिर्नरकाद्यैश्च स्वयमनभिभवनी-  
याय येभ्यः पशून्पाति प्रसह्य वा तेषामभिभवित्रे । यजमानमूर्तेरधिष्ठाता चाय-  
म् । भीमाय च । तेषां पापरोगादीनामेव भयहेतवे । बिभेत्यस्मादिति भीमः ।  
भियः पुग्वेति मक्प्रत्ययः । भीमादयोऽपादाने । येभ्यो जगद्धिभेति तेऽपि  
पापरोगादयस्त्वत्तो बिभ्यतीति भावः । अयं चाकाशमूर्तेरधिष्ठाता ॥ ४ ॥

नमो अग्रेवधाय च दूरेवधाय च ॥ ५ ॥

नमः अग्रेवधायेत्यग्रेऽवधाय च दूरेवधायेति दूरेऽवधाय  
च ॥ ५ ॥

सा० भा० अग्रे पुरतो वधोऽस्येत्यग्रेवधः । एवं दूरेवधः ॥ ५ ॥

भ० भा० भा० नमो अग्रेवधाय च । अग्रे अभिमुखे स्थित्वा हन्तीति । पचा-  
द्यच् । छान्दसो वधभावः । 'तत्पुरुषे कृति बहुलं' इति अलुक् । कृदुत्तरपदप्रकृ-  
तिस्वरत्वम् । यद्वा । अग्रे पूर्वं जिघांसायामेव जिघांसूनां घातकाय । दूरेवधाय  
च । दूरेऽपि स्थितानां हन्त्रे दूरेऽपि काले दुरात्मनां हन्त्रे ॥ ५ ॥

नमो हन्त्रे च हनीयसे च ॥ ६ ॥

नमः हन्त्रे च हनीयसे च ॥ ६ ॥

सा० भा० पुरतो दूरे वा वर्तमानं विरोधिनमनायासेनैव हन्तीत्यर्थः । लोकेऽ-  
पि यो यत्र विरोधिनं हन्ति तत्र तद्रूपेणायमेव हन्ता । अत एवेश्वरेणार्जुनं प्र-  
त्युक्तम्—

“मयैवैते निहताः पूर्वमेव निमित्तमात्रं भव सव्यसाचिन्” इति ।

संहारकालेऽतिशयेन सर्वेषां हन्ता हनीयान् ॥ ६ ॥

भ० भा० भा० नमो हन्त्रे च । यो नाम कश्चिद्धन्ति तदात्मने किं बहुना सर्वोऽ-  
पि हन्ता त्वया बलेन हन्तीति भावः । हनीयसे च । अतिशयेन हन्त्रे यो नाम  
कश्चिद्धन्ति सोऽतिशय्यते । 'तुश्छन्दसि' इति हन्तृशब्दादीपमुन् । 'तुरिष्ठेमेयः-  
सु' इति वृलोपः । एवं विश्वातिशयितबलो येन भवानेव पशूनां पतिर्भवितुम-  
र्हति ॥ ६ ॥

नमो वृक्षेभ्यो हरिकेशेभ्यः ॥ ७ ॥

नमः वृक्षेभ्यः हरिकेशेभ्य इति हरिऽकेशेभ्यः ॥ ७ ॥

सा० भा० हरितवर्णानि केशसदृशानि पर्णानि येषां ते हरिकेशास्तथाविधा ये वृक्षाः कल्पतरुप्रभृतयः । तद्रूपोऽयं रुद्र इत्यर्थः ॥ ७ ॥

म० भा० भा० नमो वृक्षेभ्यो हरिकेशेभ्यः । उभयतो नमस्कारेषु व्याख्यातौ । देवो हि स्वाभिमतो येन केनचिदाकारेण वृक्षादिरूपेणाप्याविर्भूय जगदनुष्णातीति ॥ ७ ॥

नमस्ताराय ॥ ८ ॥

नमः ताराय ॥ ८ ॥

सा० भा० तारः प्रणवप्रतिपाद्यः ॥ ८ ॥

भ० भा० भा० नमस्ताराय । तारयति संसारसागरात् जन्तूनि तारः । पचाद्यच् । यथा जाबालोपनिषदि “अत्र हि जन्तोः प्राणैरुत्क्रममाणस्य रुद्रस्तारकं ब्रह्म व्याचष्टे” इति । तस्मै नमः । प्रणवरूपाय वा ॥ ८ ॥

नमः शंभवे च मयोभवे च ॥ ९ ॥

नमः शंभव इति शम्भवे च मयोभव इति मयःभवे च ॥ ९ ॥

सा० भा० शं सुखं भावयत्युत्पादयतीति वा शंभुः । मयः सुखं भावयतीति मयोभूः ॥ ९ ॥

भ० भा० भा० नमः शंभवे च । शं सुखमस्माद्भवतीति शंभुः सुखहेतुः । सुख एव वा सर्वदा भवतीति शंभुः । सुखैकरूपं सुखं भावयतीति वा शंभुः । सुखप्रकाराणां द्रष्टा । दुष्करणे मितद्वादिभ्य उपसंख्यानमिति दुप्रत्ययः । मयोभवे च । मयोऽपि सुखमेव । ऐहिकामुष्मिकरूपेण वाभ्युदयनिःश्रेयसरूपेण वा भेदः यद्वा दुःखशमनरूपं सुखं शमित्युच्यते । इतरत्तु मय इति ॥ ९ ॥

नमः शङ्कराय च मयस्कराय च ॥ १० ॥

नमः शङ्करायेति शम्भुःकराय च मयस्करायेति मयःकराय च ॥ १० ॥

सा० भा० एकं विषयसुखमपरं मोक्षसुखमिति तयोर्विवेकः । पित्रादिरूपेण शं लौकिकसुखं करोतीति शङ्करः । आचार्यशास्त्रादिरूपेण मोक्षसुखं करोतीति



मयस्करः । साक्षात्सुखकारित्वमेताभ्यां पदाभ्यामुक्तं एतन्मुखेन कारयितृत्वं पूर्वाभ्यां पदाभ्यामिति विवेकः ॥ १० ॥

भ० भा० भा० नमः शङ्कराय च । सर्वप्राणिभ्यः शं सुखं ताच्छील्येन करोतीति शङ्करः । 'कृञो हेतुताच्छील्यानुलोम्येषु' इति टः । यद्वा 'शमि धातोः संज्ञायाम्' इत्यच् । शङ्करदेवो हि तच्छीलस्तत्संज्ञश्च । यथोक्तम् । शमि धातोः संज्ञायामिति धातुग्रहणं कृञो हेत्वादिषु टप्रतिषेधार्थमिति । शमेव करोतीति वा शङ्करः । मयस्कराय च । मय उक्तम् । ताच्छील्येन तत्करोतीति मयस्करः । कृञो हेत्विति टः । अतः कृकमीत्यादिना सत्वम् ॥ १० ॥

नमः शिवाय च शिवतराय च ॥ ११ ॥

नमः शिवाय च शिवतरायेति शिवतराय च ॥ ११ ॥

सा० भा० शिवः कल्याणरूपः । स्वयं निष्कल्मष इत्यर्थः । अतिशयेन शिवः शिवतरः ॥ ११ ॥

भ० भा० भा० नमः शिवाय च । शिवः अकल्मषो निर्वैगुण्यः । सर्वात्मना कल्याणः शिवः सुप्रसिद्धः तस्मै नमः । शिवतराय च । अभ्युदयनिःश्रेयसारूप्यकल्याणकारिण्यपि शिवशब्दो गुणवृत्त्या वर्तते । यथा "शिवः पन्थाः शिवोऽभ्युपायः" इति । तथा देवः शिवङ्करत्वाच्च शिव इति । यथाथर्वाशस्वायां "शिव एको ध्येयः शिवङ्करः सर्वमन्यत्परित्यज्य" इति ।

महाभारते च—

"समेधयति यन्नित्यं सर्वार्थान्सर्वकर्मसु ।

शिवमिच्छन्मनुष्याणां तस्मादेवः शिवः स्मृतः" इति ।

अतिशयेन शिवः शिवङ्करः शिवतरः । अविपर्ययेण वा शिवं करोति स शिवङ्करः । शिवतरः तस्मै नमः ॥ ११ ॥

नमस्तीर्थ्याय च कूल्याय च ॥ १२ ॥

नमः तीर्थ्याय च कूल्याय च ॥ १२ ॥

सा० भा० स्वभक्तानपि निष्कल्मषान्करोतीत्यर्थः । तीर्थे प्रयागादौ सन्निहितस्तीर्थ्यः । कूले नदीतीरे प्रतिष्ठापितलिङ्गरूपेणावतिष्ठत इति कूल्यः ॥ १२ ॥

भ० भा० भा० इदानीमाधारविशेषवशेन देवो जगदनुगृह्णातीत्याह । नमस्ती

थर्पाय च । तीर्थं प्रयागादि तत्र भवाय । पूर्ववद्यत्प्रत्ययः स्वरश्च । कूल्पाय च । कूलं कावेर्पादीनां तीरं तत्र भवाय ॥ १२ ॥

नमः पार्याय चावार्याय च ॥ १३ ॥

नमः पार्याय च अवार्याय च ॥ १३ ॥

सा० भा० पारे संसारसमुद्रस्य परतीरे मुमुक्षुभिर्ध्येयत्वेनावतिष्ठत इति पार्यः । अवारे अर्वाकृतीरे संसारमध्ये काम्यफलप्रदत्वेनावतिष्ठत इत्यवार्यः ॥ १३ ॥

भ० भा० भा० नमः पार्याय च । नद्यादीनां पारं परतीरं तत्र भवाय । पूर्ववदाद्युदात्तत्वाभावः । अवार्याय च । अवारमर्वाक्तीरं तत्र भवाय । कश्चिदाह । “संसारविषयं तीर्थादिकम्” तीर्थस्थानीयाः समवायाः शैवादयः तीर्थानि तत्र भवाय । तत्र स्थित्वा जगदनुगृह्णातीति । कूलं कालादि तत्र भवाय । परतीरं विशुद्धं पारं तीरमविशुद्धमवारतीरमिति ॥ १३ ॥

नमः प्रतरणाय चोत्तरणाय च ॥ १४ ॥

नमः प्रतरणाय येति प्रऽतरणाय च उत्तरणाय येत्युत्तर-  
णाय च ॥ १४ ॥

सा० भा० प्रकृष्टेन मन्त्रजपादिरूपेण पापतरणहेतुः प्रतरणः । तत्त्वज्ञानरूपेण कृत्स्नसंसारोत्तरणहेतुरुत्तरणः ॥ १४ ॥

भ० भा० भा० नमः प्रतरणाय च । तरणं प्लवनम् । उत्तमासु योनिषु जन्म प्रकर्षः । करणे ल्युट् । कृदुत्तरपदप्रकृतिस्वरत्वम् । ‘लि’ इति प्रत्ययात्पूर्वस्योदात्तत्वम् । संसारप्रतरणे प्लवरूपत्वम् । अस्मिन्संसारे प्रकर्षेण तरणहेतवे । उत्तरणाय च । अस्मात्संसारादुत्तरणहेतवे निर्गमनहेतवे । प्रत्ययादि पूर्ववत् ॥ १४ ॥

नमः आतार्याय चालाद्याय च ॥ १५ ॥

नमः आतार्यायेत्यांऽतार्याय च आलाद्यायेत्यांऽला-  
द्याय च ॥ १५ ॥

सा० भा० सम्भवत्यपि संसारोत्तरणहेतौ तत्त्वज्ञाने तदुपेक्ष्य काम्यकर्मानुष्ठाने



संसारं पुनरागमनमातारस्तमर्हतीत्यातार्यः । अलं सम्पूर्णं यथा भवति तथा कर्मफलमत्तीत्यलादो जीवः । “तयोरन्यः पिप्पलं स्वाद्वत्ति” इति श्रुतेः । तस्य प्रेरकत्वेन तत्सम्बन्धित्वादालाद्यः ॥ १५ ॥

भ० भा० भा० नम आतार्याय च । संसारतीरं प्राप्यापि कर्मशेषेण पुनरावर्तनमातारः । ‘अवे तृह्वोर्ध्वम्’ । सर्वत्र बहुलवचनादाह्यपि भवति । तत्र भवाय अनुग्राहकतया तत्र स्थिताय । आलाद्याय च । आलादः सर्गः । भूयोभूयः संसारसागरे आवर्तरूपेण परिभ्रमणमालादः । ‘लज लजि भर्त्सने’ । वर्णव्यत्ययेन जकारस्य दकारः । लदिरेव वा प्रकृत्यन्तरं तत्र भवाय । केचिदाहुः आलादः स्वर्ग इति । स हि सुखान्तरं भर्त्सयतीति ॥ १५ ॥

नमः शष्प्याय च फेन्याय च ॥ १६ ॥

नमः शष्प्याय च फेन्याय च ॥ १६ ॥

सा० भा० शष्पं बालवृणं गङ्गातीरादावुत्पन्नं कुशाङ्कुरादि तदर्हतीति शष्प्यः । नदीमध्यगतं फेनमर्हतीति फेन्यः ॥ १६ ॥

भ० भा० भा० नमः शष्प्याय च । शष्पं कुशदर्भादि पवित्रभूतं तत्र भवाय । फेन्याय च । फेने भवाय ॥ १६ ॥

नमः सिकत्याय च प्रवाह्याय च ॥ १७ ॥

नमः सिकत्याय च प्रवाह्यायेति प्रवाह्याय च ॥ १७ ॥

सा० भा० सिकतामर्हतीति सिकत्यः । प्रवाहमर्हतीति प्रवाह्यः । यः पुरुषः श्रद्धालुः सन् स्नानादितत्परो निरन्तरं गङ्गादितीरे वर्तते तद्रूप इति शष्प्यादिशब्दानां चतुर्णां तात्पर्यार्थः ॥ १७ ॥

इति सायणाचार्यविरचिते माधवीये वेदार्थप्रकाशे यजुःसंहितायां चतुर्थकाण्डे पञ्चमप्रपाठके श्रीरुद्रभाष्ये अष्टमोऽनुवाकः ॥ ८ ॥

भ० भा० भा० नमः सिकत्याय च । सिकतासु भवाय । प्रवाह्याय च । प्रवाहे नदीस्रोतसि भवाय ॥ १७ ॥

इति श्रीभट्टभास्करविरचिते यजुर्वेदभाष्ये श्रीरुद्रप्रश्ने अष्टमोऽनुवाकः ॥ ८ ॥

सा० भा० अष्टमेऽनुवाके यान्यन्यतरतो नमस्काराणि यजुंष्युक्तानि तेभ्योऽ-  
प्यन्यानि कानिचित् नवमेऽनुवाके उच्यन्ते ॥

तत्र विद्यमानान्येकोनविंशतिसंख्याकानि यजुंष्याह ।

नमं इरिण्याय च प्रपथ्याय च ॥ १ ॥

नमः इरिण्याय च प्रपथ्यायेति प्रऽपथ्याय च ॥ १ ॥

सा० भा० इरिणमूर्खरं तत्र भवः इरिण्यः । प्रपथो बहुभिः सेवितो मार्गः तत्र  
भवः प्रपथ्यः ॥ १ ॥

भ० भा० भा० नम इरिण्याय च । इरिणमूर्खरं तत्र भवाय । प्रपथ्याय च ।  
प्रहतः पन्थाः प्रपथः बहुभिः सेवितो मार्गः तत्र भवाय ॥ १ ॥

नमः किंशिलाय च क्षयणाय च ॥ २ ॥

नमः किंशिलाय च क्षयणाय च ॥ २ ॥

सा० भा० कुत्सिताः क्षुद्राः शिलाः यत्र प्रदेशे तादृशः शार्करिलः प्रदेशः  
किंशिलः । क्षयणो निवासयोग्यो देशः ॥ २ ॥

भ० भा० भा० नमः किंशिलाय च । कुत्सिताः क्षुद्राः शिलाः यत्र किंशि-  
लः शार्करिलः प्रदेशः तत्स्थाय । तात्स्थयात्ताच्छब्दम् । यद्वा किंशिला उत  
स्फटिकादिकमिति यत्र संदेहः स प्रदेशविशेषः किंशिलः तत्स्थाय । क्षयणा-  
य च । 'क्षि निवासगत्योः' । अधिकरणे ल्युट् । क्षयणो निवासयोग्यो देशः  
तत्स्थाय । पूर्ववदुपचारः । अन्य आह । संसारिविशेषाः सर्व एते शष्पादय इति ।  
शष्पाः शष्पकल्पाः स्वल्पप्राणाः । फेनाः फेनकल्पाः स्वल्पायुषः । सिकताः  
सिकताकल्पा अतिक्षुद्राः । प्रवाहाः प्रकृष्टवाहा महाविभूतयः । इरिणाः । इ-  
रिणकल्पाः शून्यशक्तयः । प्रपथाः प्रकृष्टमार्गवर्तिनः । किंशिलाः । कुत्सित-  
शीलाः । छान्दसं ह्रस्वत्वम् । क्षयणाः क्षयशीलाः । तेषु सर्वेष्वविशेषेणानुग्रा-  
हकतया वर्तते । सर्वानुग्राहकत्वादिति भावः ॥ २ ॥

नमः कपर्दिनै च पुलस्तये च ॥ ३ ॥

नमः कपर्दिनै च पुलस्तये च ॥ ३ ॥



सा० भा० कपर्दी जटाबन्धवान् । भक्तानां पुरतस्तिष्ठतीति पुलस्तिः ॥ ३ ॥

भ० भा० भा० नमः कपर्दिने च । गतम् । पुलस्तये च पुलस्तयः कुन्तलाः तद्वते । मत्वर्थीयो लुप्यते । प्रसादकाले कदाचित्कपर्दी कदाचित्कुन्तलवान्देव आगच्छतीति केचिदाहुः । सर्वदा सर्वेषां पुरस्तिष्ठतीति पुलस्तिः । पुलस्तिरिति पृषोदरादित्वाद्भूपसिद्धिः । एवं महानुभावोऽपि सर्वदा सुलभ एवेति दर्शितम् ॥ ३ ॥

नमो गोष्ठ्याय च गृह्याय च ॥ ४ ॥

नमः गोष्ठ्यायेति गोऽस्थ्याय च गृह्याय च ॥ ४ ॥

सा० भा० गवां स्थानं गोष्ठं तत्र भवो गोष्ठ्यः । गृहे भवो गृह्यः ॥ ४ ॥

भ० भा० भा० भगवति तामेव सुलभतां प्रवञ्चयितुमाह । नमो गोष्ठ्याय च । गवां स्थानं गोष्ठम् । गावस्तिष्ठन्त्यस्मिन्निति । 'सुपि स्थः' इति कः । 'अम्बा-म्बगो' इति मूर्धन्यः । तत्र भवाय । गृह्याय च गृहे भवाय ॥ ४ ॥

नमस्तल्प्याय च गेह्याय च ॥ ५ ॥

नमः तल्प्याय च गेह्याय च ॥ ५ ॥

सा० भा० तल्पे खट्वायां शयानस्तल्पः गेहे प्रासादे भवो गेह्यः ॥ ५ ॥

भ० भा० भा० नमस्तल्प्याय च । तल्पं खट्वादि तत्र भवाय । गेह्याय च । गेहं प्रासादादि तत्र भवाय ॥ ५ ॥

नमः काट्याय च गह्वरेष्टाय च ॥ ६ ॥

नमः काट्याय च गह्वरेष्टायेति गह्वरेऽस्थाय च ॥ ६ ॥

सा० भा० कुत्सितमटेतीति । कटं कण्टकितलतादि तत्पूर्णतया दुष्प्रवेशत्वं प्राप्नोतीति वा दुर्गमरण्यविशेषः काटस्तत्र भवः काट्यः । गह्वरे विषमे गिरि-गुहादौ तिष्ठतीति गह्वरेष्ठः ॥ ६ ॥

भ० भा० भा० नमः काट्याय च । व्याख्यातमेतत् । कूपस्थजलरूपेण वा जगदनुगृह्णाति । गह्वरेष्टाय च । गिरिगह्वरादिषु स्थिताय । पूर्ववत्कः । 'तत्पुरुषे कृति बहुलम्' इत्यलुक् । सुपामादित्वात्पत्वम् ॥ ६ ॥

१ ख० ग० जटाजूटवान् । २ ख० ग० घ० ङ० अटति कण्टकितलतादिपूर्णतया दुष्प्रवेशत्वं प्राप्नोतीति दुर्गमा ।

नमो हृदय्याय च निवेष्ट्याय च ॥ ७ ॥

नमः हृदय्याय च निवेष्ट्यायेति निवेष्ट्याय च ॥ ७ ॥

सा० भा० हृदेषु अगाधजलेषु भवो हृदय्यः । निवेष्टं नीहारजलं तत्र भवो निवेष्ट्यः ॥ ७ ॥

भ० भा० भा० नमो हृदय्याय च । हृदे भवाय । पूर्ववद्यत् । हृदय्या उप-  
संख्यानमिति वचनादपादेशः । निवेष्ट्याय च । निवेष्ट्यमवश्यायोदकम् ।  
'विष्टु व्याप्तौ' औणादिकः पप्रत्ययः । तत्र भवाय ॥ ७ ॥

नमः पांसव्याय च रजस्याय च ॥ ८ ॥

नमः पांसव्याय च रजस्याय च ॥ ८ ॥

सा० भा० पांसुषु परमाणुषु अवस्थितः पांसव्यः । रजसि विस्पष्टायां धूल्या-  
मवस्थितो रजस्यः ॥ ८ ॥

भ० भा० भा० नमः पांसव्याय च । पांसुषु सूक्ष्मरेणुषु भवाय । रजस्याय  
च । विपरीतेषु स्थूलरेणुषु भवाय । गुणवचनो वा रजःशब्दः लोकवचनो वा ।  
“यदस्य पारे रजसः” इति ॥ ८ ॥

नमः शुष्क्याय च हरित्याय च ॥ ९ ॥

नमः शुष्क्याय च हरित्याय च ॥ ९ ॥

सा० भा० शुष्केषु काष्ठेषु भवः शुष्क्यः । हरितमाद्रं तत्र भवः हरित्यः ॥ ९ ॥

भ० भा० भा० नमः शुष्क्याय च । शुष्कं नीरसं तत्र भवाय । हरित्याय ।  
हरितमाद्रं तत्र भवाय ॥ ९ ॥

नमो लोप्याय चोलप्याय च ॥ १० ॥

नमः लोप्याय च उलप्याय च ॥ १० ॥

सा० भा० लुप्यते नृणादिकं यस्मिन्निति लोपः कठिनप्रदेशः तत्र भवो लो-  
प्यः । उलपा बल्वजास्तृणादयस्तत्र भवः उलप्यः ॥ १० ॥

भ० भा० मा० नमो लोप्याय च । लुप्यते नृणादिकमस्मिन्निति लोपः क-  
ठिनप्रदेशः । तत्र भवाय । उलप्याय च । उलपा बल्वजास्तृणादयः । तत्र  
भवाय । तद्वति वा देशे भवाय ॥ १० ॥



नमं ऊर्व्याय च सूर्म्याय च ॥ ११ ॥

नमः ऊर्व्याय च सूर्म्याय च ॥ ११ ॥

सा० भा० उर्व्यां पृथिव्यां भव ऊर्व्यः । शोभना ऊर्म्यो यस्य नद्यां सेयं  
सूर्मिः तत्र भवः सूर्म्यः ॥ ११ ॥

भ० भा० भा० नम ऊर्व्याय च । उर्व्यां पृथिव्यां भवाय । छान्दसं दीर्घत्व-  
म् । भूतलमात्रं गृह्यते । सूर्म्याय च । सूर्मिरन्तःसुपिरा प्रतिकृतिः । सूर्म्यं सु-  
षिरामिवेति दर्शनात् । तत्र भवाय । 'सूर्मिं ज्वलन्तीं वा श्लिष्येदिति' व-  
चनात् ॥ ११ ॥

नमः पर्ण्याय च पर्णशद्याय च ॥ १२ ॥

नमः पर्ण्याय च पर्णशद्यायेति पर्णशद्याय च ॥ १२ ॥

सा० भा० पर्णेषु पत्रेषु भवः पर्ण्यः । शृष्काणां पर्णानां संघातः पर्णशद-  
स्तत्र भवः पर्णशद्यः ॥ १२ ॥

भ० भा० भा० नमः पर्ण्याय च । पर्णेषु पत्रेषु भवाय । एतेष्वर्पादिषु त्रिष्व-  
पि पूर्ववदाद्युदात्तत्वाभावः । पर्णशद्याय च । शृष्काणां पर्णानां संघातः पर्ण-  
शदः तत्र भवाय । एवं नाम सुलभोऽसीति । एवमनुग्रहप्रकारा देवस्योक्ताः ॥ १२ ॥

नमोऽपगुरमाणाय चाभिघ्नते च ॥ १३ ॥

नमः अपगुरमाणायेत्यपगुरमाणाय च अभिघ्नत इत्यभि-  
घ्नते च ॥ १३ ॥

सा० भा० अपगुरमाण उद्यतायुधः । अभिघ्नन्प्रहरन् ॥ १३ ॥

भ० भा० मा० अथ निग्राह्येषु दुरात्मसु कथं देव आचरतीत्याह । नमोऽप-  
गुरमाणाय च । आयुधमुद्यच्छमानाय निग्राह्यान्हन्तुम् । 'गुरी उद्यमने' कृ-  
दुत्तरपदप्रकृतिस्वरत्वम् । लसार्वधातुकानुदात्तत्वे विकरणस्योदात्तत्वम् । अभिघ्नते  
च । अपगूर्यं हन्तव्यानाभिमुख्येन हिंसते । 'शतुरनुमः' इति विभक्तेरुदात्त-  
त्वम् ॥ १३ ॥

नमं आक्खिदते च प्रक्खिदते च ॥ १४ ॥

नमः आक्खिदत्त इत्याऽखिदत्ते च प्रक्खिदत्त इति प्र-  
खिदत्ते च ॥ १४ ॥

सा० भा० आक्खिदन् ईपत् खेदयन् । प्रक्खिदन् अत्यन्तं खेदयन् ॥१४॥

भ० भा० भा० नम आक्खिदत्ते च । अभिपीडनेन कांश्चिदीपत्खेदयते । प्रक्खि-  
दत्ते च । कांश्चित्प्रकर्षेण खेदयते यथापराधम् । 'खिद परिघाते' उदात्तेत्तौदा-  
दिकः । परिघातः परितोदः । उभयत्रापि छान्दसो वर्णोपजनः । प्रातिशाख्ये  
चोक्तम् । " उपसर्गपाथ एषः " इत्यादि । 'शतुरनुमः' इति विभक्तेरुदात्तत्व-  
म् । एवं निग्राह्यानिगृह्णातीति ॥ १४ ॥

अथास्य मन्त्रस्य पुरश्चरणादिकं ब्रूमः । कृच्छ्रद्वयं चरित्वादौ पञ्चशतं जपे-  
त्कृतपुरश्चरणो भवति । पूर्वं राज्ञामुच्यते । राजा यदा साम्राज्यमिच्छति तदा  
वक्ष्यमाणं कुर्यात् । कालो वसन्तः देशो गिरिः शर्वालयेः कान्तारं वा तत्रा-  
लये वा देवस्य सन्निधौ ब्राह्मणैः कार्यसिद्धिं वाचयित्वा तान्संपूज्य प्रारम्भः ।  
आर्द्रायाममावास्यायां वा तयोरन्यतरस्यां प्रारम्भः । ब्राह्मणान्मन्त्रसिद्धान्गृह्णी-  
यात् । यद्वा । आचार्यः सद्यः कर्मसिद्धिं कुर्यात् । आचार्य इति कल्पवित्सि-  
द्ध उच्यते । स यथा वदेत्तथा सिद्धिर्भवति । तत्र सद्यःसिद्धिरुच्यते । ब्राह्मणा-  
स्तस्मादाचार्यत्सिंशुद्धान्मन्त्रमादाय पञ्चदश दिनानि निरन्तरं जपेयुः । ततः  
कर्मयोग्या भवन्ति । एवं सिद्धैर्होमः कार्यः । प्रतिनमस्कारमाहुतिप्रक्षेपः । हो-  
मद्रव्याणि तिलव्रीहियवादयः साज्याः । होमकाला उच्यन्ते । उदयात्प्रभृत्या-  
स्तमयमनवरतमेकादशद्विजैस्त्रिंशद्दिनानि कारयेदेवम् । होमकर्तृभ्य उत्तरीया-  
दयः पात्रेण दातव्याः । आचार्यस्यापि कुण्डलादयः । होमाग्रेरुपरि सर्पिष्पात्रं  
सदास्रोतो भवेदणुधारमेवं कर्म यावत्समाप्यते तावद्देवस्यापि प्रतिदिनमष्टसह-  
स्रं भोजनं कार्यम् । ब्राह्मणानपि तावतः प्रतिदिनं भोजयेदन्त्यदिने नित्या-  
द्विगुणम् आचार्यो भगवानेवेति मन्तव्यम् । आचार्यस्य सारभूता भूमिर्दातव्या ।  
ऋत्विजां शतं शतं निष्कास्तदर्धार्धं वा दक्षिणा दातव्या । तद्विगुणमाचार्या-  
येति । तत्र शिवपूजायां गन्धः कर्पूरमिश्रितः । कमलानि पुष्पाणि । धूपः  
कर्पूरमिश्रितो गुग्गुलुः । दीपो गव्याज्य इति । नैवेद्यं तूक्तम् । एवं रुद्राराधनं  
प्रतिसंवत्सरं कार्यम् । एवमाराधनाद्राजा सम्राट् भवेत् । राजानो ये सागरम-  
ध्यस्थास्ते रुद्ररूपैर्हन्यमाना भवन्ति । इह सर्वा भुवं भुक्त्वान्ते रुद्ररूपैरनुशु-  
ह्यमाणः शिवपुरं व्रजेत् । तत्र रुद्ररूपी भूत्वा कल्पायुतं शिवपुरे भोगान्भुक्त्वा  
सप्तद्वीपाधिपती राजा शिवभक्तो जायते । तस्य करयोः पिनाकाङ्को भवति ।



तेनाङ्गेन रुद्राराधनकारीत्यवगन्तव्यम् । अन्यस्यापि यस्य राज्ञो हस्तयोरङ्गो भवति सोऽपि रुद्राराधनकारीति मन्तव्यः । एवमेकादशब्राह्मणैः प्रतिसंवत्सरं रुद्राराधनं कर्तव्यम् । अत्रैवापरमुच्यते । राजा शत्रुनाशकामोऽतिशक्तेन ब्राह्मणेन कारयेत् । शत्रुं राजानं महास्वदिररूपिणं कृत्वा कस्मिंश्चिद्विविक्ते देशे जलपूर्णकुम्भे देवतामावाह्य तत्संनिधावग्निमाधाय शमीसर्माद्रिः सकण्टकाभिः रुधिराक्ताभिः शतसहस्रं जुहुयात् । रुधिरं च बैडालं प्रशस्तं भवति । ततस्तद्रूपं प्रत्यङ्गं लोहशङ्कुभिः प्रतिनमस्कारं खानयित्वा तदुपरि राजा स्वपादं विन्यसेत् । विन्यासकाले गुरुर्जपेत् । ततो राजा ब्राह्मणानां शतं भोजयेत् । ततो देवं विसर्जयेत् । एवं कृते परराजा संवत्सरत्रयान्नष्टो भवति । अन्यच्च तदेव रूपं सगृह्णलं कृत्वा पूर्ववद्धोमः । ततो राजाऽचिराच्छृङ्खली राजवश्यत्वं व्रजेत् । अन्यदपि वक्ष्यते । शत्रुराजनगरे कृत्रिमवेषधारिणो राजपुरुषाः स-ब्राह्मणाः सिद्धाः प्रविश्य चतुष्पथेषु चैत्येषु देवालयेषु राजसभामु राजद्वारे च लोहशङ्कूनपि ताञ्शतसहस्राभिर्मन्त्रितान्कृत्वा गुप्ता न्यसेयुः । ततो भस्माभिमन्त्रितं सर्वतो विकिरेयुः । जलमपि विकिरेयुः । एवं कृते तत्पुरमासंवत्सरत्रयान्नष्टं भवति । तत्र खादिरबदर्यादयो वनस्पतयो रोहन्ति । ततो विकृतवेषाः परराजपुरजलाशयेषु कण्ठप्रमाणे जले तपः कुर्वन्तः सूर्याभिमुखाः अष्टशतदिनानि प्रतिदिनमष्टशतगुणं जपेयुः । जपकाले भगवतो हालाहलमेव कराभ्यामभिमन्त्रयेयुः । एवं कृते तज्जलपायिनो वाहनादयो विपदश्च इव नश्यन्ति । एवं कुर्वन्तो विद्वांसो गुप्तमेव कुर्युः । प्रत्यक्षेण राजभयं सद्यो जायते । अत एव गुप्तमेव कार्यमिति । एषां कर्तृणां राज्यार्धसमा दक्षिणा स्यादिति । ततः ध्यानम् ।

“पिनाकपाणिं भूतेशमुच्यत्सूर्यायुतद्युतिम् ।

भूषितं भुजगैर्ध्यायेत् कण्ठे कालं कपर्दिनम्” ॥

नमो वः किरिकेभ्यो देवानां हृदयेभ्यः ॥ १५ ॥

नमः वः किरिकेभ्यः देवानाम् हृदयेभ्यः ॥ १५ ॥

सा० भा० किरन्ति भक्तेभ्यो धनानीति किरिकाः उदाराः रुद्रावताराः । ते च देवानां हृदयभूताः । सर्वदेवप्रियत्वात् । तादृशेभ्यो वो युष्मभ्यं नमः ॥ १५ ॥

भ० भा० अथ नमो वः किरिकेभ्य इत्यारभ्यानुवाकान्तमेको मन्त्रः । अस्य मन्त्रस्य ऋषिर्देवता च भगवाञ्शंभुरेव । जगती पदपदा छन्दः । अपं च मन्त्रः प्रत्यक्षकृतः । युष्मच्छब्दप्रयोगात् । एवं देवस्य लीलाविग्रहमूल्याधारगु-

णक्रियाजात्याकृतिभेदभिन्नाः प्रत्येकं प्रतिनमस्कृताः । इदानीं तु समूहक  
ण नमस्कियन्ते । देवं नमस्कृत्येदानीं तदनुचरा नमस्कियन्ते इति केचित्  
प्रसिद्धवेषाकारा देवस्य नमस्कृताः । अज्ञातस्वभावा अन्ये जगतां शासित  
गुप्ता वर्तन्ते ते इदानीं नमस्कियन्ते इत्यपरे । इषास्तु पक्षः साधिष्ठः । अ  
तविषयः प्रागेव एक उपपन्नतरो भवति । उक्तम् । देवानां हृदयेभ्य इ  
देवानामेव हृदयवर्तनं वयं जानीम इति नमस्कारयोगाद्धि सर्वेषामेतद्विशेष  
म् । अन्ये उक्तव्यतिरिक्ता जगतां शासितारः किरिकादिस्वभावाः यान्  
वादय एव जानन्ति न मनुष्यादयः । तेभ्यो गुण्मभ्यमपि नमोऽस्तु । यूयं  
प्रसीदत । आयुधानि चोपसंहरतेत्यर्थः ॥

नमो वः किरिकेभ्यः । किरिति हिंसाकर्मा किरन्ति स्वेच्छया लोकानि  
किरयः । 'कृगृशृपृकुटिभिर्दिच्छदिभ्यश्च' इति इप्रत्ययः । किदिति हि तत्रानुव  
ते । अज्ञातार्थे 'प्रागिवात्कः' करोतेर्वा 'अच इ' इति इप्रत्ययः गुणे कृते छ  
न्दसमुपधाया इत्वम् । कुर्वन्ति उत्पादयन्ति स्वेच्छया लोकानिति किरय  
त एव किरिकाः । देवानां हृदयेभ्यः । देवानामेव हृदये परिवर्तमानेभ्य  
तात्स्थ्यात्ताच्छब्दम् । देवा एव गुण्मान् जानन्ति । यद्वा देवानां हृदयेऽनु  
हायाविर्भवद्भ्यः । स्वाभिमतसिद्धये तैः सदा स्मर्यमाणेभ्य इति यावत् । य  
देवानां हृदयभूतेभ्यः तेषां विशेषेणाप्तमेभ्यः । देवाश्च पृथिव्यन्तरिक्षद्यो  
अग्निवायुसूर्याः सविभूतयः एकादश । एकादश यथा । "ये देवासो दिव्येव  
दश स्थ" इत्यादि । ततस्त्रिषु लोकेषु त्रयस्त्रिंशद्भवन्ति । तेषामेकस्य विभूति  
ताः शतं देवास्तेषां च त्रयस्त्रिंशत्संख्यास्त्रयो गणा अग्निवायुसूर्यप्रधानास्ते  
भूय एकोनशतं भवन्ति । एकशततमो गणस्य प्रधानभूत एवं पृथिव्यां एव  
दश प्रधानभूतास्ते च त्रयस्त्रयः क्रियमाणास्त्रयस्त्रिंशद्भवन्ति । ते च त्रयस्त्रिंशत्  
ख्यास्त्रयस्त्रिंशद्भवन्ति गणाः गणाधिपश्चैकादशः । उक्तं च "त्रयो देवा एका  
श त्रयस्त्रिंशाः सुराधसः" इत्यादि । एता एव ता देवता अग्नेर्विभूतयः वायु  
र्यविशेषौ चाग्न्यनुविधायिनौ द्वौ । एवं सर्वे संभूय एकोनचत्वारिंशत्सहितं  
ताधिकं सहस्रम् । तावन्तोऽन्तरिक्षस्था वायुविभूतयो देवास्तत्र त्वग्निस्त्रयवि  
षौ द्वौ सूर्यानुविधायिनौ द्वौ । एवं सर्वे सम्भूयैकोनचत्वारिंशत्सहितं शतत्रय  
धिकं सहस्रत्रयं देवा भवन्ति । श्रूयते च । "त्रीणि शता त्रीसहस्राण्यग्निं  
शच्च देवानवचासपर्यन्" इति । सर्वेऽपि चैते नानावेषाधिकारा इष्टापूर्तभाग्ये  
महतो भूतस्य विस्फुलिङ्गाः । इयमेकस्मिन्ब्रह्माण्डे प्रक्रिया । अनन्ताश्चैव वि  
ब्रह्माण्डपिण्डिका इत्यलमतिप्रसङ्गेन ॥ १५ ॥



नमो विक्षीणकेभ्यः ॥ १६ ॥

नमः विक्षीणकेभ्य इति विऽक्षीणकेभ्यः ॥ १६ ॥

सा० भा० क्षीणेभ्यो विपरीता विक्षीणकाः । कदाचिदपि क्षयरहिता इत्यर्थः ॥ १६ ॥

भ० भा० भा० नमो विक्षीणकेभ्यः । अभक्तानां व्याधिचोरनरकादिभिर्विचित्रां हिंसां प्राणिनां कुर्वद्भ्यः । क्षिणु हिंसायां उदात्तस्वरितेजानादिकः । विविधं क्षिण्वन्तीति विक्षीणकाः 'इगुपथज्ञापीकिरः कः' । तदन्तात्पूर्ववन्प्राग्वीयः कः । धातोरिकारस्य छान्दसं दीर्घत्वम् । अपर आह । 'क्षीप् हिंसायां' क्रेयादिकः ततः शत्रन्तात्पूर्ववत्प्राग्वीयः कः । विविधं क्षीणन्त्यज्ञाना इति ते विक्षीणकाः । छान्दसी रूपसिद्धिः । विक्षीणकेभ्य इति यावत् । तथैव वाजसनेयिनः पठन्ति ॥ १६ ॥

नमो विचिन्वत्केभ्यः ॥ १७ ॥

नमः विचिन्वत्केभ्य इति विऽचिन्वत्केभ्यः ॥ १७ ॥

सा० भा० विचिन्वन्ति अपेक्षितमर्थं सम्पादयन्तीति विचिन्वत्काः ॥ १७ ॥

भ० भा० भा० नमो विचिन्वत्केभ्यः । इमे मुकृतिन इमे दुष्कृतिन इति निग्रही-  
तुमनुग्रहीतुं च ये जन्तून्विचिन्वन्ति ते विचिन्वत्कास्तेभ्यः । पूर्ववत्कः ॥ १७ ॥

नमो आनिर्हतेभ्यः ॥ १८ ॥

नमः आनिर्हतेभ्य इत्यानिऽहतेभ्यः ॥ १८ ॥

सा० भा० आसमन्तान्निःशेषेण हतं पापं यैस्ते आनिर्हताः ॥ १८ ॥

भ० भा० भा० नमो आनिर्हतेभ्यः । हननं हतं हिंसा । आकारो मर्यादायाम् । निरिति निश्चये । यन्मर्यादया क्रियते यच्च निश्चितमेव क्रियते तदानीर्हतं तद्ब्रह्मचः । अर्शादित्वादच् । न वाऽन्यायेन कुर्वन्ति न चापराधिपूदासत इति । यद्वा व्यत्ययेन कर्तरि निष्ठा । मर्यादया निश्चयेन हन्तृभ्य इत्यर्थः । कृदुत्तरपदप्रकृतिस्वरत्वम् । अपरे तु ब्रुवते । हन्तेर्गतिवृत्तेरियं कर्मणि निष्ठा । मर्यादया निर्गमिता आनिर्हता इति । सहयजनसंकीर्तनाद्यनौचित्यभयादेव तान्तरेभ्यः पृथक्कृता इत्यर्थः । मन्त्रान्तरं च भवति "मा त्वा रुद्र चुक्रुधा मा नमोभिर्मा दुष्टुती वृषभ मा सहृती" इति । ब्राह्मणं च भवति । "स्वायामेव दिशि

रुद्रं निरवदयत"इति । यद्येवं 'गतिरनन्तरः' इति पूर्वपदप्रकृतिस्वरत्वं प्राप्नोति । प्रवृद्धादीनां चेत्युत्तरपदान्तोदात्तत्वं भविष्यतीत्यदोषः ॥ १८ ॥

नम आमीवत्केभ्यः ॥ १९ ॥

नमः आमीवत्केभ्य इत्याऽमीवत्केभ्यः ॥ १९ ॥

स० भा० आसमन्तान्मीवन्ति स्थूलीभावं प्राप्नुवन्तीत्यामीवत्काः । अत्र विक्षीणकविचिन्वत्कानिर्हतामीवत्केषु देवानां हृदयेभ्य इत्यनुपज्यते ॥ १९ ॥

पञ्चमानुवाकमारभ्य नवमान्तेष्वनुवाकेषु अन्यतरतोनमस्काराणि बहूनि यजुष्यभिहितानि । तैः सर्वैः परमेश्वरस्य सार्वार्त्थ्यं प्रतिपादयितुमेकैकेन यजुषा स्थावरं जङ्गमं च एकैकं रूपमभिहितम् । अनुवाकभेदस्तु क्रतोर्वहिष्प्रयोगे मन्त्रभेदाभिप्रायेण द्रष्टव्यः । एकैकोऽनुवाकः एकैको मन्त्रः । तत्र तस्य पुरश्चरणादिप्रकारस्तु रुद्रकल्पेऽभिधास्यते ।

इति सायणाचार्यविरचिते माधवीये वेदार्थप्रकाशे यजुःसंहितायां चतुर्थकाण्डे पञ्चमप्रपाठके श्रीरुद्रभाष्ये नवमोऽनुवाकः ॥ ९ ॥

म० भा० भा० नम आमीवत्केभ्यः । समन्ताद्विजृम्भमाणेभ्यः । 'मीव स्थौल्ये' उदात्तेत् भौवादिकः । ततः शत्रन्तात्पूर्ववत्कः । अन्ये ब्रुवते समन्ताद्विसद्रय इति । इतरेतरव्यावृत्तौ न कश्चिदवकाशः यतो दुरात्मानोऽपसर्पेयुरिति भावः । 'मीञ् हिंसायां' उदात्तेत् क्रैयादिकः । ततः शत्रन्तात्पूर्ववत्कः । वर्णव्यत्ययेन नकारस्य वकारः 'मीनातेर्निगमे' इति ह्रस्वत्वं व्यत्ययेन न क्रियते । एवंविधेभ्यो युष्मभ्यं नमोऽस्तु इति ॥ १९ ॥

अथास्य मन्त्रस्य पुरश्चरणम् । पराकं चरित्वा चत्वारिंशत्सहस्रं जपेत् कृतपुरश्चरणो भवति । मन्त्रशोधनार्थं गुरुसंनिधावष्टसहस्रं जपेत् । ततः कर्मयोग्यो भवति । अनेन मन्त्रेण दुःसाध्यं किञ्चिन्न विद्यते । मन्त्रप्रभावात्सर्वं सम्पद्यते । अनेन काम्यं कर्मोच्यते । देवस्य दक्षिणामूर्तेः संनिधौ आत्माग्रौ मथिताग्रौ वा लाजतिलानां लक्षं जुहुयात् सुवर्णमुत्पद्यते । अपामार्गवेणुबीजयवानां दधिमधुघृताक्तानामयुतं जुहुयात् । स्वर्णसहस्रमुत्पद्यते । कन्याकामो गुग्गुलेन स्वेष्टकन्यासमाकृतिं कृत्वा तामुपलभ्य पञ्चसहस्रं जप्त्वा ततस्तां छित्त्वा षट्सहस्रं जुहुयात् । सर्वाभरणभूषितां इष्टां कन्यां लभते । पञ्चोत्पलकुमुदानां लक्षं जुहुयात् । तस्य राजलक्ष्मीः प्रत्यक्षा भवति । पालाशाङ्कुराणां पयोक्तानां लक्षं जुहुयात् । यक्षराक्षसभूतप्रेतपिशाचादयो दृश्यानुवश्याश्च भवन्ति । महाका-



न्तारभूतलेऽग्निकुण्डं विधाय मथिताग्नौ बिल्वफलानामयुतं जुहुयात् । पत्राणां मुष्टिमात्राणां घृताक्तानां पञ्चसहस्रं जुहुयात् । बिल्वफलाकारं सुवर्णमुत्पद्यते । स्पर्शवेधी पिण्डो भवेत् । सार्वभौमसुतार्थो देवस्योपरि शुभ्राणि कमलानि ग-  
व्याज्याक्तानि लक्षं जुहुयात् । सार्वभौमः पुत्र उत्पद्यते । शमीसमिधामग्रं नतं  
कृत्वा रजतपात्रे निधाय दधिमधुघृताक्तानामयुतं जुहुयात् । शिवभक्तं पुत्रं ल-  
भते । श्वेतवचार्धफलचूर्णं रौप्यपात्रे निधाय कापिलेन सर्पिषाऽऽलोड्यायुताभि-  
मन्त्रितं कृत्वा सेवेत । स्वयं कविर्भवति । उदुम्बरसमिधां दधिमधुघृताक्तानाम-  
युतं जुहुयात् । महाभोग्यभिजायते । मनोजवमिच्छन् जागरणं कुर्यात् । पुर-  
श्चरणमपि विशेषेण भवति । सांवत्सरिकं कृच्छ्रं चरित्वाऽऽत्मानं संशोध्य त-  
तोऽष्टादशदिनानि चरुशाकमूलफलाहारी निरन्तरं जपेत् । अन्तरा बुद्धिपूर्व-  
स्वप्नो न स्यादबुद्धिपूर्वं तु स्वप्ने स्नात्वा जपेत् । ततस्तदन्ते मन्त्रानुवशार्थं गु-  
रवे स्वर्णनिष्कपञ्चकं दद्यात् । पश्चात्पञ्चाशत्सहस्रं गुरुसंनिधौ देवसंनिधौ वा  
जपेत् । ततः साक्षादुमापती रुद्रः प्रत्यक्षो भवति । तत्पसादात्स्वयं मनोजवी  
भवति । यं यं देशमभिकामयते तं तं देशं गुरुं च स्मृत्वा मन्त्रमष्टशतमावर्तये-  
त् । तद्देशगामी भवति । एवं मनोजवप्रकार उक्तः । ततोऽदृश्यप्रकार उच्यते ।  
अत्रापि पूर्ववत्पुरश्चरणमदृश्यावश्यकाले लोहितं चन्दनं कपिलापयसा संक्लिद्य  
तत्क्षोदमश्वत्थपात्रे निधाय संस्पृश्याष्टसहस्रं जपेत् । ततस्तेनाऽऽत्मानमुपलिप्य  
देवं स्पृष्ट्वा स्मृत्वा प्राणायामं धारयेत् । ततः केनचिददृश्यो भवति । राज-  
वश्यकामो लोहितचन्दनक्षोदमयुताभिमन्त्रितं कृत्वा तन्तुवेष्टितां गुटिकां कृत्वा  
नित्यवद्राजगृहप्रवेशे स्वललाटे धारयित्वा प्रविशेत् । राजा राजपुरुषाश्च व-  
श्या भवन्ति । यं यं नाशयितुमिच्छेत्तस्य तस्य नामग्रहणपूर्वकमयुतमेक-  
पादो भूत्वा देवस्य संनिधौ जपेत् । संवत्सरान्नश्यति । देवस्य दक्षिणामूर्तेः  
संनिधौ नित्यमष्टशतं जपेत् । राजपुरुषेभ्यो भयं न विद्यते । ध्यानम् ।

विश्वतःपाणिपादाब्जं विश्वतोक्षिशिरोमुखम् ।

ज्वलन्तं विश्वमावृत्य तेजोराशिं शिवं स्मरेत् ॥

इति श्रीभट्टभास्करविरचिते यजुर्वेदभाष्ये श्रीरुद्रप्रश्ने नवमोऽनुवाकः ॥ ९ ॥

॥ इति नवमोऽनुवाकः ॥

सा० भा० द्वितीयमारभ्य नवमान्तेष्वनुवाकेषु विविधानि यजुष्युभयतो नम-  
स्काराणि अन्यतरतो नमस्काराणि चोक्तानि । अथ दशमेऽनुवाके ऋगूपा म-  
न्त्रा उच्यन्ते ॥

॥ तत्र प्रथमामृचमाह ॥

द्रापे अन्धसस्पते दरिद्रत्नीललोहित । एषां पुरुषाणामेषां  
पशूनां मा भेर्माऽरो मो एषां किंचनाममत् ॥ १ ॥

द्रापे अन्धसः पते दरिद्रत् नीललोहितेति नीललोहि-  
त ॥ एषाम् पुरुषाणाम् एषाम् पशूनाम् मा भेः अरः मो  
इति एषाम् किम् चन आममत् ॥ १ ॥

सा० भा० द्रापयति कुत्सितां गतिं प्रापयतीति द्रापिः । पापिनो नरकप्रदा-  
नेन क्लेशयतीत्यर्थः । अन्धोऽन्नं तस्य पतिः पालकः । भक्तानामन्नं पालयती-  
त्यर्थः । दरिद्रत् अकिंचनः स्वयं विरक्तः केवल इत्यर्थः । “एकमेवाद्वि-  
तीयं ब्रह्म नेह नानाऽस्ति किंचन” इति श्रुतेः । कण्ठे नीलः अन्यत्र लोहित इति  
नीललोहितः । एतैः शब्दैः सम्बोध्यमान हे रुद्र । एषामस्मदीयानां पुरुषाणां  
पुत्रपौत्रादीनाम् । एषामस्मदीयानां पशूनां गोमहिष्यादीनां च समूहं मा भेः  
मा भीषय । एषामुक्तानां सर्वेषां मध्ये किंचन एकमपि वस्तु माऽरः मा गच्छ-  
तु मा विनश्यत्वित्यर्थः । मो आममत् मैव रुग्णं भूत् ॥ १ ॥

भ० भा० भा० द्रापे अन्धसस्पत इत्यस्य ऋषिः पुलहः । छन्द आस्तारप-  
ङ्क्तिः । ‘परौ चेद्वादशाक्षरावास्तारपङ्क्तिः’ । श्रीरुद्रो देवता । एवं विश्वरूपेण  
देवं स्तुऽत्वातः परमभयं याचते ॥

द्रापे इति । निकृष्टाया यातनानुभवात्मिकाया दारिद्र्यात्मिकाया वा गते-  
र्विकर्मणां गमयितः । यद्वा सर्वस्य लोकस्योपसंहारलक्षणायाः शोच्याया गतेः  
कारयितः । ‘द्रा कुत्सायां गतौ’ । ण्यन्तात् ‘अच इः’ इति इप्रत्ययः । ‘अर्तिही’  
इत्यादिना पुक् । यद्वा आप्रोतेर्ण्यन्तादिप्रत्ययः । आपयिता आपिः द्राणं द्रा  
सैव कुत्सिता गतिः तस्या आपयिता द्रापिः । यद्वा । द्रापिरिति कवचनाम् ।  
उपचारेण तद्वति वर्तते । मत्वर्थीयो वा इकारः द्रापिः सर्वत्र षाष्टिकमामन्त्रि-  
ताद्युदात्तत्वम् । हे अन्धसस्पते । अन्धोऽन्नम् । अद्यत इत्यन्धः । ‘अदेर्नुम्  
धश्च’ इत्यमुन्प्रत्ययः । तस्य पते स्वामिन् । ‘षष्ठ्याः पतिपुत्र’ इति सत्त्वं ‘मुबा-  
मन्त्रिते पराङ्गवत्स्वरे’ इति षष्ठ्यन्तस्य पराङ्गवद्भावः । ‘आमन्त्रितं पूर्वमविद्यमा-  
नवत्’ इति पूर्वस्याऽऽमन्त्रितस्याविद्यमानत्वात्ततः परस्य षष्ठ्यामन्त्रितसमु-  
दायस्य षाष्टिकमामन्त्रितत्वादाद्युदात्तत्वम् । हे दरिद्रत् निष्परिग्रह । अनाह-



तपरिग्रहेति यावत् । 'दरिद्रा दुर्गता' शतरि जक्षित्यादित्वेनाभ्यस्तत्वान्नाभ्य-  
स्तादिति नुमभावः । स्वयमन्धसस्पतिरपि दुर्गतस्वभाव इति । पूर्वयोरामन्त्रि-  
तयोरविद्यमानत्वात्पादादित्वाच्च इदं न निहन्यते । षाष्ठिकमाद्युदात्तत्वमेव । हे  
नीललोहित । देवस्य हृदयादाविर्भूतो रुद्रो नीललोहितः यो हि भिक्षाटनादिकं  
चकार तस्यार्धं नीलमर्धं लोहितं नरनार्यात्मकत्वात् । नामरूपात्मकत्वाद्वा ।  
अन्य आह । कण्ठे नीलमन्यत्र लोहितमिदं रूपमिति । यद्वा । निलीनं नितरां  
निरस्तं कालुष्यमस्येति नीललोहितः । पूर्ववन्निघातस्याभावे आद्युदात्तत्वम् ।  
एवं भगवन्तं संबोध्याभयं याचते । एषां पुरुषाणामिति । एषामस्पृदीयानां  
पुरुषाणां पुत्रादीनामेषां चास्पृदीयानां पशूनां च गवादीनां मा भेः मा भी-  
षयथाः । क्रियाग्रहणं कर्तव्यमिति संप्रदानत्वाच्चतुर्थ्यर्थे बहुलं छन्दसीति षष्ठी ।  
यथा समुद्रस्य न पिबन्तीति भाव इत्यर्थः । अन्तर्भावितण्यर्थाद्विभेतेर्लुङ् 'व-  
हुलं छन्दसि' इतीडभावः । सिचिवृद्धिं बाधित्वा छान्दसत्वाद्यत्ययेन गुणः  
क्रियते । भिनत्तेर्लुङि 'दश्च' इति दकारस्य रुत्वम् । पूर्ववदीडभावे पूर्ववद्रुण-  
श्च । इमान्मा भेर्मा हिंसीरित्यर्थः । पुरुषव्यत्ययो वा । मारः । ऋच्छतिरपमा-  
ङ्पूर्वो व्यसनकर्मा । यथा 'आर्तिमाच्छेद्यजमान' इति । अत्र आत्मना केवल  
एव तमर्थमाचष्टे । द्योतका ह्युपसर्गाः । अतरेरन्तर्भावितण्यर्थाद्विभक्तिः 'सर्तिशास्त्र-  
तिभ्यश्च' इत्यङ् । 'ऋदृशोऽङि गुणः' इति गुणः । इमान्मारः मा आर्तिमर्पयः ।  
आर्तिर्मा जनीत्यर्थः । पूर्ववत्पुरुषव्यत्ययेन वा । एषां मध्ये कश्चिदपि मा अर-  
त् । मा आर्तिमरत् । आर्ति मा गमदित्यर्थः । अत्र च मा भेः मा चार इति  
चार्थस्य गम्यमानत्वात् । 'चादिलोपे विभाषा' इति प्रथमा तिङ्विभक्तिर्न नि-  
हन्यते । द्वितीया तु निहन्यते । एवं मा उ मो उश्चार्थे । मा चेत्यर्थः । किञ्चिद-  
पि ज्वरादिकमेषां पश्वादीनामाममत् । इमान्पश्वादींस्त्वत्प्रसादेन मा हिंसीदि-  
त्यर्थः । 'रुजार्थानां भाववचनानामज्वरेः' इति कर्मणि षष्ठी । 'अम रोगे' ण्य-  
न्तालुङि च्लेश्चङादशः । सन्वद्वावाभावश्छान्दसः । 'अस्मृदृन्वरप्रथम्रद' इति  
विधीयमानमत्वं व्यत्ययेनास्यापि भवति । यद्वा कश्चिदाह । आमो भङ्गः । आ-  
मं करोति आमयति । आमयतेर्लुङ् । किमपि ज्वरादिकमेषां पुरुषादीनामाममत्  
आमं मा कर्षादिति । अग्लोपित्वादेव सन्वद्वावाभावः । पुरुषव्यत्ययो वा । एषां  
पश्वादीनां संबन्धि किञ्चिदप्यपत्त्यादिकं वस्तु त्वं मा हिंसीरिति । अभाववच-  
नकर्मत्वाद्गुजार्थानामिति षष्ठ्यभावः । अत्रैषामिति त्रिरभिधीयते । एषु तृतीयः  
'इदमोऽन्वादेशे' इत्यशादेशे सर्वानुदात्तः इतरयोस्तूडिदमिति विभक्तेरुदात्त-  
त्वम् । पशूनामित्यत्र 'नामन्यतरस्यां' इति नाम उदात्तत्वम् ॥ १ ॥

अथास्य मन्त्रस्य पुरश्चरणम् । एकाहमुपवासं कृत्वाऽयुतं जपेत् । कृतपुरश्चरणो भवति । कपिलाज्येनाद्र्यामयुतमाहुतीर्जुहुयात् । कृतधनो भवति । ज्वरे संनिपाते तस्य शिरस्तो दूर्वाग्राणां पञ्चसहस्रं जुहुयात् । तस्माज्ज्वरान्मुक्तो दीर्घायुर्भवति । अभिचारमोक्षकामो वैकङ्कतानामयुतं जुहुयात् । तस्याभिचारेभ्यो भयं न विद्यते । महाजनद्रोहे तिलमाज्यसिक्तमयुतं जुहुयात् । ततो भयं न विद्यते । उदुम्बरतिलानामयुतं जुहुयात्सर्वभूतेभ्यो भयं न विद्यते । ग्रामनगरमध्येऽग्निमुपसमाधाय तत्र घृताक्ततिलपिष्टानामयुतानि जुहुयात् । अश्वत्थदलेषु बलिमुपहरेत् । आदावप्यष्टसहस्रं जुहुयात् । तस्य रुद्रो भैरवरूपी भूतैः सह स्वयं दृश्यो भवति दृष्ट्वा यदि चलेदुन्मादी भवति । अचलस्य तस्य महासिद्धिर्भवति । आपदि तद्रूपं स्मरेदापद्रव्यश्च मुक्तिर्भवति । ततो ध्यानम् ।

आगुल्फासितकञ्चुको डमरुकाश्लिष्टो लसत्कुन्तली  
शूली कुण्डलितश्रवाः सतिलको मन्दं कणन्नूपुरः ।  
श्रीमन्निर्मलदन्तपङ्क्तिकिरणः श्वेतायमानाननो  
देवो भैरववेषभूषितवपुर्धर्यो मृडानीपतिः ॥

॥ अथ द्वितीयामृचमाह ॥

या ते रुद्र शिवा तनूः शिवा विश्वाहभेषजी ।

शिवा रुद्रस्य भेषजी तया नो मृड जीवसे ॥ २ ॥

या ते रुद्र शिवा तनूः शिवा विश्वाहभेषजीति विश्वाहभेषजी । शिवा रुद्रस्य भेषजी तया नः मृड जीवसे ॥ २ ॥

सा० भा० हे रुद्र ते त्वदीया शिवा शान्ता तनूर्या विद्यते तया तन्वा नोऽस्मान् जीवसे जीवयितुं मृडय सुखय । कथं तन्वाः शिवत्वं तदुच्यते । यस्मा देवं विश्वाहभेषजी सर्वेष्वहस्सु रोगदारिद्र्यादेरौषधवद्विनाशहेतुस्तस्माच्छिवा । किञ्च यस्माद्रुद्रस्य तादात्म्यप्राप्तये भेषजी औषधरूपा ज्ञानप्रदानेन जन्ममरणादिदुःखं निवारयति तस्मादप्येषा शिवा ॥ २ ॥

भा० भा० भा० या ते रुद्र इत्यस्य मन्त्रस्य ऋषिःस्कन्दः । छन्दोऽनुष्टुप् । देवतापि स्कन्दरूपी रुद्रः । या ते रुद्र शिवा तनूरिति । हे रुद्र या ते तव शिवकरी सुखकरी तनूः तया नः मृडयौते वक्ष्यमाणेनान्वीयते । तयाऽस्माकमपि शिवं कुर्वति । तत्र द्विधा शिवत्वम् । देवस्य तन्वाः सर्वदुःखनिवृत्तिभेष-



जत्वादात्यन्तिकदुःस्वनिवृत्तिभेषजत्वाच्च । तत्र प्रथममात्रपरिग्रहे धनपुत्रस्वर्गा-  
दिर्सासारिकमुखमात्रप्रदानेन देवो मृडयेत् । द्वितीयमात्रपरिग्रहे तु निःश्रेयस-  
लक्षणमेव देवः शिवं कुर्यात् । तस्मादुभयविधमुखप्राप्तिमाशासान आह । शि-  
वा विश्वाहभेषजीति । विश्वान्यहानि विश्वाहाः । राजाहः सखिभ्यष्ट् । तेषु  
भेषजी विश्वेष्वप्यहस्मु भेषजभावं न जहातीति भेषजान्तरं देशकालसकलशरी-  
रावस्थादिभेदेनहि कदाचिदेव भेषजं स्यात् । 'केवलमामक' इति ङीप् सप्तमी-  
पूर्वपदप्रकृतिस्वरत्वम् । पूर्वपदे च 'परादिश्छन्दसि' इत्युत्तरपदाद्युदात्तत्वम् ।  
ईदृशी या शिवा ईदृशस्वभावा तया शिवव्यपदेशं भजत इत्यर्थः । किंच । शि-  
वा रुद्रस्य भेषजीति । अयं रुद्रशब्दः क्रियानिमित्तकः । रुजं संसारारूपं रो-  
गं द्रावयतो विनाशयतः तव भेषजी तनूः । तया तन्वा संसाररोगाद्भूतांस्त्वं  
भिषज्यसि । तादृशी च तया या शिवा तादृशस्वभावा तया च शिवव्यपदेश-  
मितया शिवव्यपदेशं भजत इत्यर्थः । तदुभयविधशिवत्वस्वभावशालिन्या तन्वा  
नोऽस्मान्मृड मुखप । 'छन्दस्युभयथा' इति शप आर्धधातुकत्वाण्णलोपः ।  
जीवसे जीवितुम् । यथा वयं स्वस्था जीवेम तृप्तियोगेन जीवात्मलाभेन च ।  
यद्वा अस्मान् जीवयितुं त्वया हि सर्वे जीवयितव्याः । अभिमतप्रदानेन धार-  
यितव्याः । 'तुमर्थे सेसे' इत्यसेन्प्रत्ययः ॥ २ ॥

अथास्य मन्त्रस्य पुरश्चरणम् । अष्टशतप्राणायामान्कृत्वा पञ्चसहस्रं जपेत् ।  
कृतपुरश्चरणो भवति । अनेन केवलं गर्भरक्षा विधातव्या । नान्यत् । व्यक्ते  
गर्भे तृतीये मासि रक्षां कुर्यात् । रुद्रमन्त्रसिद्धेन ब्राह्मणेन तदभिवृद्धौ स्वविभ-  
वानुगुणमलंकृत्य शंभुमिव तं नमस्कुर्यात् । साधुगर्भे असाधवो न प्रेक्षितव्याः ।  
यदापि रुचिर्भवति तदैव कर्तव्यम् । राज्ञो गृहान्तराले विविक्ते अर्वाक् अर्वा-  
ग्गामिद्वयं स्वीकृत्य ध्वजाद्यलङ्कारैरलंकृत्य मन्त्रद्वयेन प्रस्थयुद्धतण्डुलैर्विकीर्य  
तस्मिन्नग्निकुण्डं वेदिकां च कृत्वा वेदिकायां साधारणघटस्योपरि महासेनमन्त्रे-  
ण स्वर्णपुष्पेण शंभुमावाह्य तस्मिन्नर्वाग्गामिद्वयेन कलशान्विन्दुयुतांस्तन्तु-  
वेष्टितान्स्वर्णगर्भांश्शरावपिहितान्समुद्रगामिनदीजलपूर्णांनवपटच्छन्नान्निधाय  
तस्मिन्मध्ये जलपूर्णं घटमेकमार्द्रादिदिवसगणने सुवर्णेनान्यत्र नवरत्नपूर्णं कृ-  
त्वा त्रीणि नीरघटे प्रक्षिप्य महाहर्षवसनैः प्रच्छाद्य सुस्थिरान्कृत्वा देवस्यारा-  
धनं गन्धलेपः श्रीकण्ठं तामरसपुष्पं शीतारिधूपं दीपं यावदन्तं सर्पिषा सर्व-  
त्र कर्पूरमिश्रमेवमाराध्य तत्र संनिधावुपस्थानमन्त्रं जपित्वा ततः पटसंस्कार-  
मन्त्रेण होमं कुर्यात् । होमद्रव्यं च तिलदूर्वाग्रलाजतुलस्युशिरदधिपध्वाज्यसं-  
युक्तं जुहुयात् । ततो हविष्पूजा । अर्वाक् प्रस्थतण्डुलपकं हविः तेनाग्नौ होमं

कुर्यात् । तेन मन्त्रेण होतव्यम् ततो गन्धवासं कर्पूरयुक्तं दद्यादुद्देशितो वान्यो  
 भुङ्क्ते तदेव गुर्वोः संभवन् । एवं सायं तद्युगं च स्पृष्ट्वा जपेदाचार्यः । तत्र नित्य-  
 वद्वस्त्रपरिवृत्तिः वसनोत्तरीये च भवतः । एवमर्वाङ्गद्वयं पूजा । ब्राह्मणानपि  
 तावन्तो भोजयेन्नित्यम् । एवं विधानस्य राज्ञ एव शक्तिः । एवं कृते सदपत्य-  
 मायुष्मद्भवेत् । गर्भपातो न विद्यते । सर्वं गन्धादन्यदुपदेशतः प्रधानम् । होम-  
 देशं स्त्रीशूद्रा न प्रविशेयुः । न पाखण्डादयो वैदिकत्वान्मन्त्रस्य । अन्त्यदिने  
 स्नानम् । तदण्डदानरूपेण दद्यादुरवे । ततः कुमारग्रहार्थं गणपूजां कुर्यात् ।  
 तदपत्यमायुष्मद्भवति । यथेदं प्रसङ्गादन्यदुच्यते ।

कन्यार्थी लभते कन्यां हुत्वा लाजान्घृतप्लुतान् ।

अपामार्गसमिद्धोमैरलक्ष्मीं नाशयेद्बुधः ॥

सर्वकल्मषनाशाय जुहुयाच्च तिलाहुतीः ।

ब्राह्मणादीन्वशे कुर्याद्भुत्वा खदिरसंभवान् ॥

सितरक्तैर्नीलपीतैः सूत्रैः संवेष्टितान्क्रमात् ।

लक्षं हुत्वा घृतं सर्वान्कामानाप्नोति साधकः ॥

जुहुयाद्वस्त्रकामस्तु कुसुमैः कुमुदादिभिः ।

यद्वर्णं जुहुयात्पुष्पं तद्वर्णं वस्त्रमाप्नुयात् ॥

वृष्टिकामः शुचौ देशे गोमयेनोपलेपिते ।

रक्तद्रव्येण तत्रैव मण्डलं परिलेखयेत् ॥

मण्डलस्य पुरस्तात्तु नवं कुम्भं निधापयेत् ।

सूत्रेण वेष्टितं सम्यक् पूरितं गन्धवारिणा ॥

आवाहयेत्ततः कुम्भे सूर्यमेकाग्रमानसः ।

तत्रस्थमर्चयेद्देवं पूर्ववत्साधकोत्तमः ॥

पयसा जुहुयात्तत्र शतमष्टोत्तरं बुधः ।

ध्यापन्नेकाग्रधीः सूर्यं जपेन्मन्त्रसहस्रकम् ॥

एवं कुर्वीत सप्ताहं द्वादशाहमथापि वा ।

ततः प्रसन्नो भगवान्महावर्षं प्रमुञ्चति ॥

अहोरात्रमुपोष्यैव पुत्रकामः शुचिव्रतः ।

पायसं जुहुयादग्रावष्टोत्तरशताहुतीः ॥

ऋतुस्नातां ततो भार्यां शुचिवस्त्रामलङ्कृताम् ।

भोजयेद्भुतशेषं तु जपन्नष्टशतं बुधः ॥



ब्राह्मणान्भोजयेच्चैव कारयेत्स्वस्तिवाचनम् ।  
 ततः पुत्रमवाप्नोति तेजस्विनमनामयम् ॥  
 अनिष्टदर्शने चैव तथा दुःस्वप्नदर्शने ।  
 अभिचारकृतैर्दोषैरलक्ष्म्या च समावृते ॥  
 विग्रहाद्युपसर्गे च भये च समुपस्थिते ।  
 तथा च ग्रहपीडायां भूतावेशकृतेषु च ॥  
 एवमादिषु चान्येषु दोषेषूपहितेषु च ।  
 पूर्वोक्तं मण्डलं कृत्वा नवं कुम्भं तथैव च ॥  
 गन्धोदकेन सम्पूर्णं सर्वमङ्गलसंयुतम् ।  
 एलालवङ्गकर्पूरनिम्बजातिफलैर्युतम् ॥  
 देवमावाह्य कलशे त्वर्चयेत्तत्र होमयेत् ।  
 मन्त्रेणानेन तद्देवमष्टोत्तरसहस्रकम् ॥  
 अभिमन्त्र्य ततस्तेन ह्यात्मनो वा परस्य वा ।  
 अभिषेकं प्रकुर्वीति सर्वदोषैर्विमुच्यते ॥  
 यस्तु मन्त्रं जपेन्नित्यं प्रातः स्नात्वा सहस्रकम् ।  
 श्रीरारोग्यं च तेजश्च वर्धते तस्य सर्वदा ॥  
 संवत्सरं जपेद्यस्तु क्षीराहारो जितेन्द्रियः ।  
 अर्चनं च यथाशक्ति कुर्वन्नयुतमन्वहम् ॥  
 संसिद्धिमनुलां गच्छेदणिमादिगुणैर्युताम् ।  
 किं तस्य मानुषैर्भोगैः प्रसन्ने वै जगत्पतौ ॥  
 बहुना किमिहोक्तेन तच्चित्तस्तत्परायणः ॥  
 तद्भावभावितो मन्त्रं जपेन्मुक्तो भवेन्मुनिः' इति ।

ध्यानम्—

द्रुतचामीकरप्रख्यं शक्तिपाणिं षडाननम् ।  
 मयूरवाहनारूढं स्कन्दरूपं शिवं स्मरेत् ॥

॥ तृतीयामृचमाह ॥

इमां रुद्राय तवसे कपर्दिने क्षयद्वाराय प्रभरामहे म-  
 तिम् । यथां नः शमसद्विपदे चतुष्पदे विश्वं पुष्टं ग्रा-  
 मे अस्मिन्ननातुरम् ॥ ३ ॥

इमाम् रुद्राय तवसे कपर्दिने क्षयद्वीरायेति क्षयत्स्वीराय  
प्रेति भरामहे मतिम् । यथा नः शम् असत् द्विपद इति  
द्विऽपदे चतुष्पद इति चतुःऽपदे विश्वम् पुष्टम् ग्रामे अस्मि-  
न् अनातुरमित्यनाऽतुरम् ॥ ३ ॥

सा० भा० यथा येन प्रकारेण नोऽस्मदीयाय द्विपदे पुत्रपौत्रादिरूपाय मनु-  
ष्याय । चतुष्पदे गोमहिष्यादिरूपाय पशवे च शं असत् सुखं स्यात् । किंवा-  
स्मिन् ग्रामे विश्वं सर्वं प्राणिजातं पुष्टं सुखपूर्णमनातुरमुपद्रवरहितं च यथा  
भवति तथा वयं रुद्राय रुद्रार्थे इमां मतिं पूजाध्यानादिविषयां बुद्धिं प्रभरामहे  
प्रकर्षेण पोषयामः । कीदृशाय रुद्राय । तवसे बलयुक्ताय । अस्मदपेक्षितं कर्तुं  
समर्थायेत्यर्थः । कपर्दिने जटाबन्धयुक्ताय तापसवेषायेत्यर्थः । क्षयद्वीराय क्षी-  
यमाणप्रतिपक्षपुरुषाय । अन्यथाभानरूपपापविनाशहेतव इत्यर्थः ॥ ३ ॥

म० भा० भा० इमां रुद्राय तवसे कपर्दिन इति द्वयोर्माण्डव्य ऋषिः । द्वे  
अपि जगत्पौ । रुद्रो देवता । केचिदाहुः ऋग्द्वयसमुदायात्मक एको मन्त्रः ।  
अनुष्टुप् छन्द इति ॥

इमां रुद्रायेति । इमां मतिमीदृशीं बुद्धिं मानसपूजाख्यां रुद्राय प्रभरा-  
महे । प्रकर्षेण धारयामः । रुद्रं सर्वदा मनसा पूजयाम इति यावत् । मन्यते-  
रिच्छाकर्मणः क्तिनि रूपम् । मतिरिति स्तुतिनाम । इमां मम मतिं स्तुत्या-  
त्मिकां पूजां रुद्राय प्रभरामहे । सर्वदा रुद्रं स्तुत्या आराधयाम इत्यर्थः । मन्त्रे  
वृषेत्यादिना उदात्तः क्तिन् । 'भृञ् भरणे' भौवादिकः । स्तुतिभिर्हविषां प्रदानैश्च  
तद्विषयां मतिमविच्छिन्नां कुर्म इत्यभिप्रायः । यद्वा रुद्र एव स्तोतव्य उपासि-  
तव्यः प्रश्रपितव्यो द्रष्टव्यः श्रोतव्यो मन्तव्यो निदिध्यासितव्य इति । तद्वि-  
षयामेव मतिं सर्वदा विभृम इति । कीदृशाय । तवसे वर्द्धयित्रे । तु इति सौत्रो  
धातुर्वृद्ध्यर्थः । ततो ण्यन्तादमुनि उदात्तनिवृत्तिस्वरेणासुन एवोदात्तत्वम् ।  
यद्वा तवो बलं तद्वते तवसे । मत्वर्थीयो लुप्यते । ततश्च तद्वति वृत्तेरतद्विषय-  
त्वादाद्युदात्तत्वाभावः । कपर्दिने गतम् । क्षयद्वीराय । क्षियन्ति निवसन्ति वी-  
रा विक्रान्ता यस्मिन् यमाश्रित्य स क्षयद्वीरः । क्षि निवासगत्योः तौदादिकः ।  
छन्दस्युभयथेति शस्यार्धधातुकत्वात् ङित्वाभावः । यद्वा 'क्षि क्षये' भौवादिकः ।  
क्षयन्ति विनश्यन्ति वीरा यं प्राप्य स क्षयद्वीरः । पूर्ववच्छतुरार्धधातुकत्वाच्च-



सार्वधातुकानुदात्तत्वाभावात्तत एकादेशस्योदात्तत्वम् । यद्वा विकरणव्यत्ययेन शः । अथ प्रभरणं विशेष्यते । यथा पादग्विधे प्रभरणे सति नः अस्माकं स्वभूताय द्विपदे पुत्रादये चतुष्पदे पश्वादये च शं सुखं असत् स्यात् पञ्चमो लकारः । 'लेटोडाटौ' इत्यङागमः । 'संख्यासुपूर्वस्य' इति पादस्य लोपे 'पादः पत्' इति पद्मावः । क्रियाग्रहणं कर्तव्यमिति संप्रदानत्वाच्चतुर्थी । तत्र प्रथमे द्वित्रिभ्यां पादन्नित्युत्तरपदान्तोदात्तत्वम् । द्वितीये तु बहुव्रीहिलक्षणं पूर्वपदप्रकृतिस्वरत्वम् । पुनश्च विशेष्यते । यथा च प्रभरप्रमाणेष्वस्मासु विश्वमपि प्राणिजातं यदस्मदीयं न भवति तदपि पुष्टमनातुरं च स्यात् । क अस्मिन् ग्रामे यत्र वयं वसामः । कीदृशा ईदृशीं मां प्रभराम इति ।

आहुश्च पौराणिकाः—

“रुद्राध्यायी वसेद्यत्र ग्रामे वा नगरेऽपि वा ।

न तत्र क्षुत्पिपासाद्या दुर्भिक्षव्याधयोऽपि च” इति ।

अथवा यथा नोऽस्माकं ग्रामेऽस्मिन् द्विपदे चतुष्पदे च शं स्यात् । विश्वमपि वस्तु धनधान्यादिकं समृद्धमनामयं च स्यादिति अस्मिन्नित्यत्र ऊडिदमिति विभक्तेरुदात्तत्वम् ॥ ३ ॥

॥ चतुर्थीमृचमाह ॥

मृडा नो रुद्रो तनो मयस्कृधि क्षयद्वीराय नमसा वि-  
धेम ते । यच्छं च योश्च मनुरायजे पिता तदश्याम  
तवं रुद्र प्रणीतौ ॥ ४ ॥

मृड नः रुद्र उत नः मयः कृधि क्षयद्वीरायेति क्षयत्स्वी-  
राय नमसा विधेम ते । यत् शम् च योः च मनुः आयजइ-  
त्याऽयजे पिता तत् अश्याम तवं रुद्र प्रणीताविति प्रऽ-  
नीतौ ॥ ४ ॥

सा० भा० हे रुद्र नोऽस्मान्मृडय इहलोके सुखय । उत अपि च नोऽस्मा-  
कं परलोकेऽपि मयः सुखं कृधि कुरु । क्षयद्वीराय क्षपितास्मदीयपापाय ते  
तुभ्यं नमसा नमस्कारेण विधेम परिचरेम । पिता पालको मनुः प्रजापतिः शं

च सुखं च योश्च दुःखपृथग्भावं च यदायजे यकिंचित्संपादितवांस्तत्सर्वं वयं  
हे रुद्र तव प्रणीतौ प्रणये स्नेहातिशये सति अश्याम प्राप्नुयाम ॥ ४ ॥

भ० भा० भा० अथ द्वितीया । मृडा नो रुद्रेति । हे रुद्र नोऽस्मान्मृडय । पु-  
त्रधनादिसमृद्ध्या सुखितान्कुरु । पूर्ववर्णिलोपः । ‘द्व्यचोऽतस्तिङ्’ इति दी-  
र्घत्वम् । उत अपि च नोऽस्माकं मयः सुखं निरतिशयानन्दात्मकं कृधि कुरु ।  
‘बहुलं छन्दसि’ इति शपो लुक् धिभावश्च । ‘कः करत्करति’ इत्यादिना सत्व-  
म् । क्षयद्वीराय । व्याख्यातम् । पूर्ववत्कर्मणः संप्रदानत्वाच्चतुर्थी । क्षयद्वीरं त्वां  
नमसा नमस्कारेणान्नेन वा चरुपुरोडाशादिलक्षणेन विधेम परिचरेम । विधतिः  
परिचरणकर्मा । यथा त्वामेव सर्वदा परिचरेम तथास्मान्मृडय मयश्च कुरु ।  
यद्वा हे रुद्र अस्मान्मृडय मयश्च कुरु । तदर्थं त्वां क्षयद्वीरं परिचरेमेति वि-  
भक्तिव्यत्ययः । इत्थं सुखप्राप्तिः प्रार्थिता । अधुना दुःखनिवृत्तिमाशास्ते । शं  
शमनम् आगतानाम् । दुःखहेतूनाम् । योः पृथग्भावः अनागतानां दुःखहेतूनाम-  
नुन्मेषः पृथग्भावः । पृथग्भावकर्मणो यौतेः अन्येभ्योऽपि दृश्यन्त इति विच्-  
प्रत्ययेन प्रथमा णिद्वद्वावाभावश्च । यद्वा । असुन् अवादेशाभावः । यत् यादृशं शं  
च योश्च मनुः मन्वानः सर्वज्ञः पिता प्रजानां पिता प्रजापतिः त्वया स्रष्टृत्वे सु-  
नियुक्तः । आयजे । आङ् मर्यादायाम् । मर्यादया दत्तवान् । वर्णाश्रमादिभेदेन  
व्यवस्थितं कृतवान् । इत्थमसौ दुःखप्रहाणं कुर्यात् । अत्र एत्वाभ्यासलोपयोः  
कृतयोर्वर्णव्यत्ययेन एकारस्याकारः । बहुवृचास्तु “आयेजे” इत्येवाधीयते ।  
केचिदाहुः ‘आयजे’ आत्तवान् पक्षत्वेन स्वीकृतवानिति । तत्तथैव अश्याम  
अश्रुवीमहि त्वत्प्रसादेन प्रमत्ता मा भूम । सत्यपि प्रमादे त्वत्प्रसादेनातिक्रम-  
दोषभाजो मा भूमेति । अश्रोतेर्लिङ् । व्यत्ययेन परस्मैपदम् । बहुलं छन्दसी-  
ति विकरणस्य लुक् । यद्वा आशिषि लिङ् ‘छन्दस्युभयथा’ इति सार्वधातु-  
कत्वात्सलोपः । हेतुमाह । तव रुद्र प्रणीतौ । रुद्रेति पुनर्वचनमाभिमुख्याति-  
शयप्रतिपत्त्यर्थम् । हे रुद्र प्रणीतौ शासने यस्माद्वर्तामहे । यद्वा । तवास्मास्तु  
प्रणीतौ प्रणये भृत्यस्वामिभावनिमित्तेऽनुग्रहे सति तदश्यामेति । ‘तादौ च नि-  
ति’ इति गतेः प्रकृतिस्वरत्वम् । केचिदाहुः प्रसिद्ध एव मनुः स्मर्तृत्वे त्वया नि-  
युक्तः प्रजानां पिता हितकारित्वेन पितृस्थानीयः शं दुःखप्रहापणप्रकारं यादृशं  
व्यवस्थितवांस्तत्तथैवाश्रुवीमहि । यस्मात्त्वां परिचराम इति । अपरे तु ब्रुवते ।  
यत् त्वदीयं शं योश्च उभयविधदुःखप्रहापणप्रकारं मनुः सर्वज्ञोऽपि जगतां  
पिता प्रजापतिरायजे आभिमुख्येनायजति प्रशंसति स्वयमप्यादत्ते वा तद्वयम-  
श्याम तादृशरक्षाभाजनं भूयास्म इति । यजेरात्मनेपदं प्रथमपुरुषैकवचने



‘लोपस्त आत्मनेपदेषु’ इति तकारलोपे ‘अतो गुणे’ इति पररूपत्वं विकरण-  
व्यत्ययेन शः । तेन सत्यपि लसार्वधातुकानुदात्तत्वे एकादेशस्वरेणान्तोदात्त-  
त्वम् ॥ ४ ॥

अथानयोः पुरश्चरणम् । कृच्छ्रं चरित्वा नवसहस्रं जपेत् । कृतपुरश्चरणो भ-  
वति । अमावास्यायां चतुष्पथेऽग्निमुपसमाधाय दधिसारमयुताहुतिमात्रं जुहुया-  
त् । गवादीनां शान्तिर्भवति । एताभ्यामेव राजवाहनानां शान्तये जलं स्पृष्ट्वा  
प्रत्यार्द्रमयुतं जपं कृत्वा जपजलेन वाहनशालां प्रोक्षयेत् । वाहनानां शान्ति-  
र्भवति । वाहनानां किञ्चिदुपयोज्यं तेन जलेन मिश्रितं कृत्वा उपयोज-  
येत् । तिरश्चां शान्तये तिलमाज्यमिश्रं जुहुयादयुतम् । अन्येषां शान्तये दूर्वा-  
णामयुतं जुहुयात् । तेषां शान्तिर्भवति । ध्यानम् ।

“दिव्यसिंहासनासीनं स्तूयमानं महर्षिभिः ।

प्रसन्नवदनं ध्यायेत्सोमं सोमार्धधारिणम्” ॥

॥ पञ्चमीमृचमाह ॥

मा नो॑ म॒हान्तं॑ मु॒त मा नो॑ अ॒र्भकं॑ मा॒न उ॒क्षन्त॑मु॒त मा  
न॑ उ॒क्षित॑म् । मा नो॑ व॒धीः पि॒तरं॑ मो॒त मा॒तरं॑ प्रि॒या  
मा न॑स्त॒नुवो॑ रु॒द्र री॒रिषः॑ ॥ ५ ॥

मा नः॑ म॒हान्तं॑मु॒त मा नः॑ अ॒र्भक॑म् मा नः॑ उ॒क्षन्त॑म्  
उ॒त मा नः॑ उ॒क्षित॑म् । मा नः॑ व॒धीः पि॒तरं॑म् मा उ॒त मा॒त-  
रं॑म् प्रि॒याः मा नः॑ त॒नुवः॑ रु॒द्र री॒रिषः॑ ॥ ५ ॥

सा० भा० हे रुद्र नोऽस्मदीयं महान्तं पुरुषं स्थविरं मा रीरिषः मा हिंसीः ।  
उत अपिच नोऽस्मदीयमर्भकं बालं मा रीरिषः । किञ्च नोऽस्मदीयं उक्षन्तं से-  
चनसमर्थं पुरुषं मा रीरिषः । उत अपिच नोऽस्मदीयमुक्षितं गर्भस्थं पुरुषं मा  
रीरिषः । नोऽस्मदीयं पितरं मा वधीः । उत अपिच मातरं मा वधीः । नोऽ-  
स्मदीयाः प्रियाश्च तनुवः शरीराणि मा रीरिषः ॥ ५ ॥

भ० भा० मा० मा नो महान्तमित्यस्य ऋषिर्देवरातः । छन्दो जगती । न-  
न्दीश्वररूपो रुद्रो देवता ॥

मा नो महान्तमिति । हे रुद्र नोऽस्माकं संबन्धिनं महान्तं पितामहादिकं

अनुग्राहं विद्यावयोभिर्ज्येष्ठं पुत्रं वा श्रद्धेयगुणकं मा वधीः रोगादिभिर्मा हिंसीः ।  
 उतापिचास्माकमर्भकं अत्यन्तशिथुं पुत्रमनुग्राहं मा वधीः मा न उक्षन्तम् से-  
 चनसमर्थं तरुणं संतानकरं मा वधीः । उतापिच । मा न उक्षितम् । सित्तं ग-  
 र्भस्थं अनुकम्प्यतरं मा वधीः । पितरम् । स्पष्टम् । उतापिच । मातरमपि मा  
 वधीः । श्रद्धेयतरावेतौ । तथा नोऽस्माकं प्रियास्तनुवः शरीराणि प्रियत्वादेव  
 मा रीरिषः मा हिंसीः । रोगादिभिः पीडिता मा कृथाः । भार्यापुत्राद्यपेक्षं च  
 बहुवचनम् । अस्माकमस्मदीयानां च प्रियास्तनूः मा रीरिष इति ॥ ५ ॥

अथास्य मन्त्रस्य पुरश्चरणम् । उपवासत्रयं कृत्वा पञ्चसहस्रं जपेत् । कृतपु-  
 रश्चरणो भवति । अनेन स्वजनरक्षा कर्तव्या । यवतिलानामाज्याक्तानामयुतं  
 जुहुयात् । अश्वत्थसमिधामयुतं जुहुयात् । आज्येनायुतं जुहुयात् । प्रतिसंव-  
 त्सरमार्द्रायामयुतं जुहुयात् । एवं कृते आत्मीयस्त्रीबालवृद्धजनस्य शान्तिर्भव-  
 ति । अन्यस्मिन्नपि शान्तिकरणे जपमयुतं कुर्यात् । विशेषेण राजा प्रतिमासं  
 मन्त्रेणानेन कान्त्यर्थमार्द्रायां होमं कारयेत् । तेन राज्ञोऽन्तःपुरादयोऽपि वर्ध-  
 न्ते । ध्यानम् ।

“बालेन्दुमुकुटं देवं तरुणादित्यविग्रहम् ।

ध्यायेन्नन्दीश्वराकारं गणेश्वरसमावृतम्” ॥

॥ षष्ठीमृचमाह ॥

मा नस्तोके तनये मा न आयुषि मानो गोषु मा नो  
 अश्वेषु रीरिषः । वीरान् मा नो रुद्र भामितो वधीर्ह-  
 विष्मन्तो नमसा विधेम ते ॥ ६ ॥

मा नः तोके तनये मा नः आयुषि मा नः गोषु मा नः  
 अश्वेषु रीरिषः । वीरान् मा नः रुद्र भामितः वधीः हविष्म-  
 न्तः नमसा विधेम ते ॥ ६ ॥

सा० भा० हे रुद्र नोऽस्मदीये तोके अपत्यमात्रे तनये विशेषतः पुत्रे मा  
 रीरिषः हिंसां मा कुरु । नोऽस्मदीये आयुषि मा रीरिषः । नोऽस्मदीयेषु गो-  
 षु मा रीरिषः । नोऽस्मदीयेष्वश्वेषु मा रीरिषः । भामितः क्रुद्धः सन्नोऽस्मदी-  
 यान्वीरान्भूत्यान्मा वधीः । वयं हविष्मन्तः हविर्युक्तास्ते तुभ्यं नमसा नमस्का-  
 रेण विधेम परिचरेम ॥ ६ ॥



भ० भा० भा० मा नस्तोक इत्यस्य मन्त्रस्य ऋषिर्भगवान् । छन्दो जगती । देवोऽपि भगवानेव ।

मा नस्तोक इति । हे रुद्र नोऽस्माकं तोके पुत्रे तनये तत्पुत्रे च मा रीरिषः । मा हिंसां कृथाः । तद्विषये रोगादिभिर्हिंसको मा भूः । द्वितीयार्थे वा व्यत्ययेन सप्तमी । तोकं तनयं च मा हिंसीरिति । “आयुः षोडशवर्षशतं प्र ह षोडशं वर्षशतमजीवत् । प्र ह षोडशं वर्षशतं जीवति” इति छान्दोग्ये श्रवणात् । “विंशतिवर्षशतं” इति सांवत्सरिकाः । “सप्तविंशत्यधिकानि शतं वर्षाणि” इत्येके । “शतमेव” इत्यन्ये । तस्मिन्नायुषि मा रीरिषः । मा नो गोषु । गोमहिष्पादिषु मा रीरिषः । तथाश्वेषु अश्वगजादिषु मा रीरिषः । वीरांश्चास्मदीयान्मा वधीः । भामितः । अपचारेण क्रोधितोऽपि सन् । वेतेः प्रजननकर्मणः । वीराः प्रजाः तस्य पुनर्ग्रहणं सत्पुत्रपरिग्रहणार्थम् । विक्रान्ता वा वीराः । ‘भाम क्रोधे’ ण्यन्तान्निष्ठा । यद्वा संजातक्रोधो भामितः कृतापचारेष्वप्यस्मासु भामितो भूत्वा मा वधीः । तदर्थं वयमपि हविष्मन्तश्चरुपुरोडाशादिलक्षणेन हविषा तद्वन्तः नमसा नमस्कारेण ते तव विधेम परिचरेम । पूर्ववत्पृष्ठी द्वितीयार्थे वा । त्वां परिचरेमेत्यर्थः ॥ ६ ॥

अथास्य मन्त्रस्य पुरश्चरणम् । कृच्छ्रं चरित्वा उदुम्बरपात्रेण कापिलं सर्पिः सहस्राभिमन्त्रितं कृत्वा तेन स्वाग्नौ मथिते वाऽष्टसहस्रं हुत्वा महाव्याहृतिभिर्हुत्वा शतं शेषमशित्वा त्रिरात्रमुपवसेत्ततश्चरुभोजी पञ्चाशत्सहस्रं जपेत् । गुरवे पञ्चनिष्कं दद्यात् । ततः कृतपुरश्चरणो भवति । अनेन राज्ञामायुष्कामानामुच्यते । नित्यवद्राजा स्वाग्नौ मथितेऽपि वा केवलमाज्यसिक्तैस्तिलैरयुतं जुहुयात् । अष्टभिर्ब्राह्मणैरष्टासु दिक्षु राजानमभितो भस्माष्टशताभिमन्त्रितमादाय राजरक्षां कुर्यात् । एतदपि नित्यवत्कार्यम् । अनेनैवापरमुच्यते । श्वेतकमलेर्दधिमधुघृताक्तैरयुतं जुहुयात् । एकादशरुद्ररूपैर्ब्राह्मणैर्मन्त्रसिद्धैः सद्यःसिद्धैर्वा कार्यः । अथ सद्यःसिद्धिरुच्यते । आचार्यान्मन्त्रं लब्ध्वा त्रिरात्रमुपोष्य त्रिरात्रं निरन्तरं जपेत्सद्यः सिद्धो भवति । तत्तत्कर्मयोग्यतैतावता । एवं कृते राज्ञां श्रीर्वर्धते । अनेन दूर्वाणां घृताक्तानामयुतं नित्यवदेव जुहुयात् । राजा चिरजीवी भवति । अनेन कलशानष्टसहस्रमष्टशतं वा जलपूर्णान्स्वर्णरजतताम्रमयान्वाभिमन्त्र्य गन्धादिभिराराध्य नववस्त्रवेष्टितान्कृत्वाऽन्यान्यपि मङ्गलानि कृत्वा आचार्यो राजजन्मदिने राजानं स्नापयेद्यावन्तो हि कलशाः स्युः । एवं कृते राजा दोषैः कायिकैः पातकादिभिरप्यलिप्तो भवति । राज्ञो वा वृश्चार्थमनेन नित्यवदेकेन ब्राह्मणेनाष्टसहस्रं जपं कारयेत् । वाहनायुधशालासु रत्ना-

करादिषु च मासि मासि सौम्ये नक्षत्रे शान्तिं कुर्यात् । अश्वत्थापामार्गसमिधां दधिमधुघृताक्तानामयुतं जुहुयात् । गतायुषोऽप्यायुर्वर्धते । द्यूते व्यवहारे च मन्त्रमेतं जपेत् न पराजितो भवति । त्रिरात्रमुपोष्य निरन्तरं जपेत् । ततश्च-  
 रुभोजी बिल्वफलानां मध्वाक्तानामयुतं जुहुयात् । स्वर्णसहस्रं लभते । कुमु-  
 दानां दधिमधुघृताक्तानामयुतं जुहुयात् । कन्यां लभते । अनेनैव संवत्सरं चरु-  
 भोजी कपिलावृतेन स्वाग्नौ नित्यवदष्टसहस्रमष्टशतं वाऽऽहुतीर्जुहुयात् । सर्वस्मा-  
 न्महापातकान्मुच्यते । अनेन मलयजक्षोदमभिमन्त्र्य ललाटे धारयेत्सर्वे वश्याः  
 स्युः । अपामार्गसमिद्धिरष्टसहस्रं प्रतिजन्मदिने जुहुयादपमृत्युं जयति । वृष्टिकामः  
 सूर्यं जपापुष्पैरयुतैराराधयेद्रक्तोष्णीषवसनानुलेपनो भूत्वा आदित्यवारे ।  
 भगवानादित्यो महावृष्टिं मुञ्चति । दूरमार्गगामी दश शर्करा गृहीत्वाऽष्टसहस्रा-  
 भिमन्त्रिताः दिक्षु दशसु प्रक्षिप्य गच्छेत् । स तु यावद्गमनं क्षेमी भवति । कर्मणा-  
 मविघ्नकामो मन्त्रमयुतं जपित्वा कर्मरभेत । अनायासेन कर्मणामन्तं गच्छेत् ।  
 पुत्रकामोऽनेन लक्षमाज्येन जुहुयाद्वंशकरं पुत्रं लभते । यं यं जेतुमिच्छेत्तं  
 तं सिकताकारं विधाय तस्य शिरसि स्थित्वाऽयुतं जपेत्सर्वत्र विजयी जायते ।  
 अन्यदपि सर्वमनेन संभवति । मन्त्रप्रभावाद्देवस्य साक्षात्सिद्धानामेव फलति  
 अन्येषां वृथा प्रयास इति मन्तव्यम् । ध्यानम् ।

“दधानमेकादशधा विभक्त-

देहं विशुद्धस्फटिकप्रकाशम् ।

तेजोनिधिं शूलिनमिन्दुमौलिं

विचिन्तयेत्तत्र सदैव रुद्रम्” ॥

॥ सप्तमीमृचमाह ॥

आ॒रा॒त्ते गो॒घ्न उ॒त पू॒रुष॒घ्ने क्ष॒यद्दी॒राय सु॒म्रम॒स्मे  
 ते अ॒स्तु । रक्षां च नो अधि॑ च दे॒व ब्रू॒ह्यधां च  
 नः श॒र्म यच्छ॑ द्वि॒बर्हीः ॥ ७ ॥

आ॒रा॒त् ते गो॒घ्न इति॑ गो॒ऽघ्ने उ॒त पू॒रुष॒घ्न इति॑  
 पू॒रुष॒ऽघ्ने क्ष॒यद्दी॒रायेति॑ क्ष॒यत्ऽवी॒राय सु॒म्रम्  
 अ॒स्मे इति॑ ते अ॒स्तु । रक्ष॑ च नः अधी॑तिं च



देव ब्रूहि अध च नः शर्म यच्छ द्विबर्हा इति  
द्विऽबर्हाः ॥ ७ ॥

सा० भा० गोघ्ने गोघ्नस्य पूरुषघ्ने पुत्रपौत्रादिपूरुषघ्नस्य क्षयद्वीराय क्षपित-  
भृत्यस्य ते तव उग्रं रूपं आरात् अस्तु दूरे तिष्ठतु । यत्तु सुभ्रं त्वदीयं सुखकरं  
रूपं तदस्मे अस्मास्वस्तु । “घोराऽन्या शिवाऽन्या” इति । यच्छरीरद्वयमुक्तं  
तयोर्द्वयोर्मध्ये यद्गोरं शरीरं तदूरे गच्छतु । शिवं शरीरमत्रागच्छत्वित्यर्थः ।  
किंच नोऽस्मात्रक्ष सर्वतः पालय । किंच हे देव अधिब्रूहि अस्मानितरेभ्यो यज-  
मानेभ्योऽधिकान्देवेषु ब्रूहि । अधा च अपि च । द्विबर्हाः द्वयोर्लोकयोर्वर्धयिता  
त्वं शर्म यच्छ सुखं देहि ॥ ७ ॥

म० भा० आरात्त इति मन्त्रस्य ऋपिरत्रिः । त्रिष्टुप् छन्दः । शंभुर्देवता ।  
आरात्त इति षष्ठ्यर्थे चतुर्थी वक्तव्येति सर्वाश्चतुर्थ्यः । उताप्यर्थे । गाः पुरु-  
षांश्च घ्नतः हिंसतस्तव यत्सुभ्रं सुखं गवां पुरुषाणां च हिंसया या तव तृप्तिः  
सा आरात् दूरे अस्तु । अस्मत्तोऽन्यत्र तथा कुर्वन्क्रीडतु देव इत्यर्थः । हन्तेः  
‘बहुलं छन्दसि’ इति क्तिपि उदात्तनिवृत्तिस्वरेण विभक्तेरुदात्तत्वम् । क्षयद्वीरस्य  
तव यत् सुभ्रं तदस्मे अस्मास्वस्त्वित्यर्थः । यत्सुभ्रं सुखं तदस्मास्वस्त्विति  
अहिंसामात्रेणैव । एतेन कृतीति देवो न मन्तुमर्हतीत्याह । रक्षा च नः अस्मान् ।  
‘द्व्यचोऽतस्तिष्ठः’ इति दीर्घत्वम् । इदं चाप्यस्त्वित्याह । यद्वा रूपमित्य-  
ध्याह्नियते । गवादीनां हन्तुस्तव यद्रूपं क्रूरं तदारादस्तु । सुपां सुलुगिति शे  
आदेशः । क्षयन्ति निवसन्ति वीराः प्रजा अस्मिन्निति क्षयद्वीरो व्याख्यातः ।  
अभिगम्यः अनुग्राहकस्वभावः । सर्वेषामिति यावत् । तादृशस्य तव यत्सुभ्रं  
अनुग्राह्यरक्षणप्रभवा तृप्तिः सा अस्मास्वस्त्वित्यर्थः । अधि च देव ब्रूहि । अधि-  
वचनं व्याख्यातम् । किमस्मत्प्रार्थनया देव एव “मा भैष्ट रक्षिष्यामि च”  
इत्यस्मानाधिपत्येनासकृद्ब्रूदत्वित्यर्थः । यद्वा पक्षपातेनास्मभ्यं हि । न सर्वलो-  
कसाधारणमिति । अधा च अपि च । ‘निपातस्य च’ इति दीर्घत्वम् । नोऽ-  
स्मभ्यं शर्म सुखं यच्छ देहि । द्विबर्हाः लोकद्वयप्रार्थितमैहिकमामुष्मिकं चेत्यर्थः ।  
‘बृह ब्रूहि बृद्धौ’ । द्वयोर्लोकयोरपि बृहते इति द्विबर्हाः । गतिकारकयो-  
रिति पूर्वपदप्रकृतिस्वरत्वं चेत्यमुन् । ‘परादिश्छन्दसि बहुलं’ इति उत्तरपदा-  
द्युदात्तत्वं च बहुव्रीहिर्वा नपुंसकैकवचने छान्दसं दीर्घत्वम् । यद्वा देवस्येदं  
विशेषणम् । इह चामुत्र च सुखस्य बर्हयिता त्वमिति । “द्वयोरेव लोकयोर्वर्ह-  
यिता” इत्यन्ये । यद्वा बर्ह इति पक्षनाम । द्विबर्हाः पक्षद्वयावलम्बी । ऐहिक-  
मामुष्मिकं च शर्म यच्छेति ॥ ७ ॥

अथास्य पुरश्चरणम् । त्रिरात्रमुपोष्य त्रिरात्रं निरन्तरं जपेत् । कृतपुरश्चरणो भवति । अनेनायुष्कामानामेव नान्येषामित्याहुः । “शतायुः पुरुष उच्यते” इति श्रुतौ । एवं सति इह जन्मनि जन्मान्तरे वा आयुषः क्षयकारणैः कर्मभिर्बालादयो म्रियन्ते तेषामायुर्वर्धनाय मन्त्रेणानेन प्रयोग उच्यते । नित्यवदनेन स्वाग्नौ सर्पिषाष्टसहस्रमष्टशतं वा आहुतीर्जुहुयात् । दूर्वाणामष्टसहस्रं दधिमधुघृताक्तानां जुहुयात् । स्वजन्मनक्षत्रे नित्यमेवाष्टसहस्रं जपेत् । आर्द्रायां विशेषेण । प्रत्यार्द्रं दूर्वापामार्गशमीतिलानां दधिमधुघृताक्तानां प्रत्येकमयुतमाहुतीर्जुहुयात् । रात्रौ यावत्पञ्चसहस्रं जपेत् तावत्प्रदक्षिणाः कुर्यात् । राजा जन्मदिने दूर्वापामार्गादि प्रत्येकमयुतं जुहुयात् राजा दीर्घायुर्भवति । अशक्तानां स्रोतसि होमः । ततोऽत्यन्ताशक्तानां जप एव । शुद्धतण्डुलैर्मध्वाज्याक्तैरयुतं जुहुयात्तस्यायुर्वर्धते । मन्त्रेणानेन देवस्योपरि अर्कमुमनोभिरयुतमाराधयेत् । तस्य श्रीर्वर्धते । पश्चिमद्वारालये वा चरुभोजी अधःशायी ब्रह्मचर्यवानक्षारालवणाशी देवमभितः सहस्रं जपेदेवं कृते शतायुः सप्तजन्मसु भवति । अशक्तस्य भिक्षाहारः प्रशस्त इति । अथ ध्यानम् ।

“कुर्वाणं संनिधौ देव्या देवमानन्दताण्डवम् ।

हुताशनधरं ध्यायेत्तप्तकाञ्चनसंनिभम्” ॥

॥ अष्टमीमृचमाह ॥

स्तुहि श्रुतं गर्तसदं युवानं मृगं न भीममुपहत्नुमुग्रम् ।  
मृडा जरित्रे रुद्र स्तवानो अन्यं ते अस्मन्निवपन्तु सेनाः ॥ ८ ॥

स्तुहि श्रुतम् गर्तसदमिति गर्तऽसदंम् युवानम् मृगम् न भीमम् उपहत्नुम् उग्रम् । मृड जरित्रे रुद्र स्तवानः अन्यम् ते अस्मत् नीतिं वपन्तु सेनाः ॥ ८ ॥

सा० भा० हे मदीयवचः श्रुतं प्रसिद्धं रुद्रं स्तुहि । कीदृशं गर्तसदं गर्तसदशे हृदयपुण्डरीके सर्वदा तिष्ठन्तम् ।

“ईश्वरः सर्वभूतानां हृद्देशेऽर्जुन तिष्ठति” इति स्मृतेः ।

युवानं नित्यतरुणम् । उपहत्नुमुग्रं प्रलयकाले सर्वं जगत् संहर्तुमुग्ररूपि-



णम् । तत्र दृष्टान्तः । भीमं मृगं न । भयंकरं सिंहमिव । यथा गजविदारणाय उग्रः सिंहो भवति तद्वत् । हे रुद्र स्तवानोऽस्मद्वचसा स्तूयमानो जरित्रे जरणशीले दिने दिने क्षीयमाणेऽस्मच्छरीरे मृडं सुखं कुरु । ते त्वदीयाः सेना अस्मदन्यं वैरिणं निवपन्तु विनाशयन्तु ॥ ८ ॥

म० भा० भा० स्तुहि श्रुतमित्यस्य वैयाघ्र ऋषिः । त्रिष्टुप् छन्दः । रुद्रो देवता । विग्रहस्यात्युग्रत्वाद्गीत्या पूर्वार्धेन देवं परोक्षीकृत्याह ।

स्तुहिश्रुतमिति । आत्मन एवायमन्तरात्मनः प्रैषः भिद्यते च वाक्यम् । हे मदीयान्तरात्मन्स्तुहीति । यद्वा पुरुषव्यत्ययः । ईदृशं त्वां स्तवानीति । श्रुतं व्याख्यातम् । गर्तसदं गर्तमिति रथनाम तत्र सीदति तिष्ठतीति त्रिपुरदहनादाविति गर्तसत् । यद्वा । हृदयाभ्यन्तरं गर्तम् । केचिदाहुः “गिरति कवलयति विश्वमिति गर्तं विश्वस्यावारकस्तेजोविशेषः कश्चित्” इति । अन्ये आहुः “गीर्षतेऽग्निना भक्ष्यन्ते प्रजा अत्रेति गर्ते श्मशाने” इति । “शब्दवानाकाशो गर्तम्” इत्यपरे । युवानं नित्यतरुणम् । “युवा पिता स्वपा रुद्र एषां” इति च मन्त्रान्तरम् । मृगं न भीमम् । मृगः सिंहादिः सिंह एव वा मृगराट् तमिव भीमं भयङ्कररूपम् । उपरिष्ठादुपचारत्वादुपमार्थीयो नशब्दः । उपहन्तुम् । उपसंहर्तव्यानां शत्रुप्रभृतीनां उपसंहरणायोद्यतम् । ‘कृहनिभ्यां कृः’ इति कुप्रत्ययः । छान्दसस्तकारोपजनः । उग्रम् । अनभिभवनीयमुद्गूढं च । “उपसंहर्तुं मृत्युं” इति केचित् । उग्रं मृत्युसदृशमित्यर्थो वेदितव्यः । एवंविधं भगवन्तं स्तुहीति । द्वितीयोऽर्धर्चः प्रत्यक्षकृतः देवसंकीर्तनेन किञ्चिद्व्यपेतत्वात्तु भयस्य । अत्र देवसकाशात्सुखमाशास्ते । मृडं मृडय सुखय । पूर्ववदीर्घत्वम् । जरित्रे स्तोत्रे । पूर्ववत्संप्रदानत्वाच्चतुर्थो । जरितारं मां मृडयेत्यर्थः । ‘जृप् वयोहानौ’ दिवादिः । ज्वरादिराधृषीयः स्तुतिकर्मा छन्दसि । उदात्तयण इति विभक्तेरुदात्तत्वम् । स्तवानः स्तोतव्यस्त्वम् । सम्पानच् स्तुव इति विधीयमानो बहुलवचनात्केवलादपि भवति न च भवति । किञ्च तव सेना अनुचरसंघाताः जगत्क्षोभकारिणो मरीचिनिचया वा अस्मदस्मत्तोऽन्यमन्यत्र निवपन्तु । निघ्नन्तु । निवपतिर्वधकर्मा ॥ ८ ॥

अथास्य पुरश्चरणम् । एकरात्रमुपोष्य त्रिरात्रं निरन्तरं जपेत् । कृतपुरश्चरणो भवति । वैकङ्कतसमिधां विषतैलाक्तानां श्मशानाग्नौ लक्षं जुहुयात् । शत्रवो नश्यन्ति । शत्रुनामग्रहणं कृत्वा देवस्य संनिधौ भस्मपाणिरयुतं जपेत् । तस्य शत्रोर्महाज्वरो भवति । श्वेतसिद्धार्थैरयुतं जुहुयात् । शत्रोर्मसूरिका जायन्ते

ताभिरेव श्रियते शत्रोर्गृहक्षेत्रादिषु मन्त्रेणानेनावटं स्नानयित्वा तत्र कल्पं  
रोमास्थिशर्करादिकं स्वातयेत् । तस्य शीघ्रं नाशो भवति । ध्यानम् ।

“उच्चद्भास्करकोटि प्रकाशमादीप्तदहनमूर्धानम् ।

अम्बरनिलयं भीमं ध्यायेदभयं शिवं सुरौघनुतम्” ।

शरभाकृतिर्देवो ध्यातव्य इति केचित् ॥

॥ नवमीमुच्यमाह ॥

परि॑ णो रु॒द्रस्य॑ हे॒तिर्वृ॑णक्तु परि॑ त्वे॒षस्य॑ दु॒र्मति॑र॒घा॒योः ।

अ॒व॒ स्थि॒रा म॒घव॑द्भ्यस्तनु॒ष्व मी॒ढ्वस्तो॒काय॑ तन॒याय॑

मृ॒डय॑ ॥ ९ ॥

परी॑तिं नः रु॒द्रस्य॑ हे॒तिः वृ॒णक्तु॑ परी॑तिं त्वे॒षस्य॑ दु॒र्म-  
तिरि॑तिं दुः॒ऽम॒तिः अ॒घा॒योरित्य॑घ॒ऽयोः अ॒वेति॑ स्थि॒रा म॒घ-  
व॑द्भ्य इति॑ म॒घव॑त्तु॒भ्यः तनु॒ष्व मी॒ढ्वः तो॒काय॑ तन॒याय॑  
मृ॒डय॑ ॥ ९ ॥

सा० भा० हन्यतेऽनयेति हेतिरायुधं रुद्रस्य हेतिः नोऽस्मान्परिवृणक्तु  
परितो वर्जितान्करोतु । कदाचिदपि मा विध्यत्वित्यर्थः । त्वेषस्य क्रोधोज्ज्व-  
लितस्य अघायोः अघं पापं ग्रहारूपं इच्छतो रुद्रस्य या दुर्मतिरुग्रबुद्धिः  
साप्यस्मान्परिवृणक्तु । स्थिरा विरोधिनाशनाय यादृक् दुर्मतिरस्ति तां मघ-  
वदभ्यो हविर्लक्षणान्नयुक्तेभ्यो यजमानेभ्यः सकाशादवतनुष्व अवतताम् अप-  
नीतां कुरु । हे मीढ्वः कामाभिवर्षक तोकायास्मत्पुत्राय तनयाय तदीयपुत्राय  
च मृडय सुखं देहि ॥ ९ ॥

भ० भा० मा० परि णो रुद्रस्येत्यस्य छन्दस्त्रिष्टुप् । ऋषिर्देवता च भगवानेव ।  
अत्रापि विग्रहस्य पूर्ववदुग्ररूपत्वात्परोक्षप्रत्यक्षकृतत्वमर्धर्चयोर्वाक्यभेदश्च ॥

परि णो रुद्रस्येति । हन्यतेऽनयेति हेतिरायुधम् । ‘ऊतिपूति’ इत्यादौ क्तिन्न-  
न्तोदात्तो निपातितः । नोऽस्मान् रुद्रस्य हेतिः परिवृणक्तु सर्वतो वर्जयतु । पु-  
त्रपौत्रसहितानित्यर्थः । ‘वृजी वर्जने’ रौधादिकः । ‘उपसर्गाद्बहुलम्’ इति णत्वम् ।



किञ्च त्वेषस्य क्रोधोज्ज्वलितस्य देवस्य । 'त्विष दीप्तौ' पचाच्च । अघायोः अघं-  
 व्यसनं पुरुषाणां पापकारिणां इच्छतीत्यघायुः । 'छन्दसि परेच्छायामपि' इति  
 क्यच् । 'अश्वाघस्यात्' इत्यात्वम् । 'क्याच्छन्दसि' इत्युप्रत्ययः । तादृशस्य देव-  
 स्य या दुर्मतिः निग्रहात्मिका बुद्धिः सा चास्मान्परिवृणक्तु निग्राह्याः पापक-  
 र्मिणो वयं मा भूमेति प्रार्थितं भवति । क्रुदुत्तरपदप्रकृतिस्वरत्वेन मतिशब्देऽ-  
 न्तोदात्तत्वम् । 'मञ्चे वृष' इति क्तिन उदात्तत्वात् । किञ्च स्थिरा स्थिरम् ।  
 'सुपां सुलुक्' इति द्वितीयैकवचनस्याकारः । धनुषि वर्तते स्थिरत्वयोगात् ।  
 "इमा रुद्राय स्थिरधन्वने" इत्यादौ च दर्शनात् । अवतानस्य च ज्याविषय-  
 त्वात् । अयमर्थः । स्थिरधनुरवतनुष्व अवततज्यं कुरु । शिथिलयेत्यर्थः । यद्वा  
 वचनव्यत्ययेनैकस्मिन्बहुवचनं । 'शेच्छन्दसि' इति शैलोपः । स्थिराणि धनूंष्य-  
 वततज्यानि कुर्विति सन्त्येव वा देवस्य कार्यवशेन बहूनि धनूंषि तानि सर्वा-  
 ण्यवतनुष्वेति । क्षेमाय प्रार्थयामः । मघवद्भ्यः मघवदर्थम् । मघमिति धननाम ।  
 हविलक्षणेन धनेन तद्वन्तो मघवन्तः तदर्थं त्वं धनुरवतनुष्व । तान्मा हिंसीरि-  
 त्यर्थः । को नाम मघवतो हिनस्तीति चेत् । अयं भावः । यथा हविष्मन्तो वयं  
 निर्भयास्तव यष्टारः स्याम तदर्थमवतनुष्वेति । अपर आह "स्थिरग्रहणेन दुर्म-  
 तिर्विशिष्यते । या स्थिरा निश्चलकल्पा दुर्मतिरस्मै न दातव्या" इति । तां  
 मघवद्भ्योऽवतनुष्व मघवतां कृते तां शिथिलय । मघवत्सु तादृशमध्यवसायं  
 मा कृथा इति यावत् । स्थिरशब्दात् 'सुपां सुलुक्' इति द्वितीयैकवचनस्य  
 लुक् । सांहितिको वा मकारस्य लोपः । "स ईमन्द्रास्विति" यथा अनव-  
 धारणाद्यथाश्रुतमेव पदकारा मन्यन्ते । इदं चापरं याचामहे । हे मीढुः सेक्तः ।  
 व्याख्यातो मीढ्वान् । 'मतुवसोः' इति रुत्वम् । तोकाय पुत्राय तनयाय तत्पुत्राय  
 च मृडय सुखय । पूर्ववत्कर्मणः संप्रदानत्वम् । 'मृड सुखने' । इगुपधलक्षणः  
 कः । मृडं करोतीति णिच् । यद्वा हेतुमणिचि 'संज्ञापूर्वको विधिरनित्यः'  
 इति लघूपधलक्षणो गुणो न क्रियते ॥ ९ ॥

अथास्य मन्त्रस्य पुरश्चरणम् । कृच्छ्रं चरित्वा नव दिनानि प्रतिदिनमष्टस-  
 हस्रं जपेत् । कृतपुरश्चरणो भवति । अनेन पुत्रकामानामेव कर्तव्यम् । एत-  
 दपि गुप्तं कुर्यात् । दावानलरूढस्य पलाशखदिरादेः समिधां दधिमधुघृताक्ता-  
 नां पश्चिमद्वारे शिवालये त्वयुतं जुहुयात् । शिवसदृशं पुत्रं लभते । देवालयेऽ-  
 श्वत्थच्छायायामात्मगृहगोष्ठयोर्वा आर्द्रायाममावास्यायां वा कृष्णपक्षेऽष्टम्यां  
 वा प्रारम्भः । पूर्वद्युश्चरुभोजिनौ दम्पती भवतः । प्रतिमन्त्राक्षरं कलशांस्तन्तु-  
 वेष्टितान् जलपूर्णान्प्रतिष्ठाप्य तेषां मध्ये कुम्भमुच्चैस्तरं निधाय तस्मिन्देवं सो-

ममावाहयेत् । 'आयातु भगवान्कैलासात्' इति आवाह्य गन्धादिभिरभ्यर्च्य ततः पूर्ववन्मध्यकलशमारभ्य प्रतिकलशं मन्त्रादित एकमेकमक्षरं न्यसेत् । ततो नवसहस्रं जपेत् । तत उद्देशकाग्नौ श्यामाकलाजानां मधुघृताक्तानामष्टसहस्रं हुत्वा तन्मात्रमाज्येन च हुत्वा तत आदिकलशमादाय तत्तदक्षररूपिणं भगवन्तं स्मरन् स्नापयेत् । एकासनमेतौ प्रतिष्ठाप्य कुम्भजलेन च स्नापयित्वा ब्राह्मणानष्टसहस्रमष्टशतं वा एकशतमन्ते भोजयेत् । तत्र कलशवस्त्रव्रीह्यादीनाचार्याय दत्त्वा तं भोजयित्वा दक्षिणाकाले पञ्चनिष्कं त्रयं वा दद्यादेवंपाया दक्षिणायाः किञ्चिदपि न्यूनं न भवेदेवं दत्त्वा दम्पती भुञ्जीयातामेवं तयोः पुत्रः शिवतमो दीर्घायुरुत्पद्यते । अथ पूर्वोक्तकर्माशक्तावपरमुच्यते । अशक्तो मन्त्रमिमं जपेत् पश्चिमद्वारे । देवालये अहोरात्रं प्रदक्षिणं कुर्यात् । उदयात्प्रभृत्यास्तमयादस्तमयात्प्रभृत्योदयात्तत्र विघ्नो यदि विद्यते अशक्ता न सन्ति चेत् शक्तः सन्नशक्तमात्मानं मत्वा कुर्वन् नश्यति । तस्मात्पुरश्चरणयुक्तो गुरु-रप्रमत्तः कुर्यादिति । अशक्तानां प्रजाकामानामगतीनामनुग्रहं वक्ष्यामः । अष्टशतमेकचत्वारिंशतमेकविंशतिं वा दिनानि दीक्षित्वा चरुभोजी पश्चिमद्वारालये प्रतिदिनं अष्टशतं जपेत् । प्रदक्षिणमष्टशतं कुर्यात् । नित्यवदश्वत्थस्य पूर्वोत्तरमूलादारभ्याष्टसहस्रं जपेत् । अश्वत्थचतुर्दिक्षु प्रतिदिनमष्टसहस्रं जपेत् । एवं समाप्य यावच्छक्ति तावद्वा ब्राह्मणान् दीक्षायुक्तान् भोजयेदेवं कृते वंशकरं पुत्रं लभत इति । ध्यानम् ।

“ गजचर्मवृततनुं स्फुरत्प्रहरणोज्ज्वलम् ।

सर्वपापहरं ध्यायेदेवं कुञ्जरभेदिनमिति ” ॥

॥ दशमीमृचमाह ॥

मीढुंष्टम शिवंतम शिवो नः सुमनां भव । परमे वृक्ष  
आयुधं निधाय कृत्तिं वसान आचर पिनाकं बिभ्रदागंहि  
॥ १० ॥

मीढुंष्टमेति मीढुःऽतम शिवंतमेति शिवंऽतम शिवः नः  
सुमना इति सुऽमनाः भव । परमे वृक्षे आयुधम् निधायेति  
निऽधायं कृत्तिम् वसानः एति चर पिनाकम् बिभ्रत् एति  
गंहि ॥ १० ॥



सा० भा० हे मीढुष्टम अतिशयेन सेचक कामाभिवर्षक । हे शिवतम अति-  
शयेन शान्तस्वरूप । नोऽस्मान्प्रति शिवः शान्तः सुमनाः सौमनस्येन स्नेहेन  
युक्तश्च भव । आयुधं त्रिशूलादिकं परमे अत्युन्नते वृक्षे वटाश्वत्थादिरूपे  
निधाय यथास्माभिर्न दृश्यते तथावस्थाप्य कृत्तिं वसानः व्याघ्रचर्ममात्रं परि-  
दधानः आचर अस्मदाभिमुख्येनागच्छ । आगच्छन्नपि पिनाकं बिभ्रत् भूष-  
णार्थं धनुर्मात्रं हस्ते धारयन्बाणादिकं परित्यज्य आगहि आगच्छ ॥ १० ॥

भ० भा० भा० मीढुष्टमेत्यस्य वैराज ऋषिः । पञ्चपदा त्रिष्टुप् छन्दः । यथाहुः  
“चतुर्भिरष्टाक्षरैर्द्वादशाक्षरेण चैतत्त्रिष्टुप्” इति । तत्र तृतीयव्यतिरिक्ताश्चत्वा-  
रोऽष्टाक्षराः । देवता शंभुरेव ॥

मीढुष्टमेति । हे मीढुष्टम अतिशयेन सेक्तः । उत्तमपुंस्त्वेति यावत् ।  
व्याख्यातं चेदम् । हे शिवतम अतिशयेन शिवंकर । प्रथमस्यामन्त्रितस्यावि-  
द्यमानत्वान्न द्वितीयमपीदं निहन्यते । द्वयोः पाक्षिकमाद्युदात्तत्वम् । इत्थं  
देवेन कर्तव्यमित्याह नोऽस्माकं सन्नास्माकीनो भूत्वा तिष्ठन् शिवः सुमनाः  
भव । अस्माकमपि शिवं कुरु अस्माकमपि शोभनं मनः कुरु । उपकरोमीत्येवं  
वर्तस्वेति यावत् । ‘सोर्मनसी’ इत्युत्तरपदाद्युदात्तत्वम् । तदर्थमित्थं देवेन कर्त-  
व्यमित्याह । परमे उच्छ्रिते वटकर्णिकारादौ त्वदीये वृक्षे आयुधं त्रिशूलादिकं  
भीषणं निधाय क्षेमं निक्षिप्य । यत्र निहितं वयं न पश्यामः । यद्वा परमे दूर-  
प्रदेशे वृक्षादौ अस्मदृष्ट्यगोचरे निधाय कृत्तिं वैयाघ्रं चर्म वसानः परिदधानः  
आचर वर्तस्व । यद्वा अस्मदाभिमुख्येनागच्छ । वसेरनुदात्तेच्वाल्हसार्वधातुका-  
नुदात्तत्वम् । किंचागच्छंस्त्वं पिनाकं केवलं ज्यावाणरहितं दण्डमात्रं भूषण-  
मात्रं हस्ते बिभ्रदागहि । आगच्छास्मान्प्रति । गमेः ‘बहुलं छन्दसि’ इति शपो  
लुक् । बिभर्तेः शतरि ‘अभ्यस्तानामादि’ इत्याद्युदात्तत्वम् ॥ १० ॥

अथास्य पुरश्चरणम् । एकरात्रं पञ्चदशसहस्रं जपेत्कृतपुरश्चरणो भवति ।  
अर्थनाशभये प्राणसंशये घोरार्तेभये वा चोरादिभये केवलाज्येन पञ्चसहस्राहु-  
तीर्जुहुयात् । तेभ्यो मुच्यते । ध्यानम् ।

“मङ्गलायतनं देवं युवानमतिमुन्दरम् ।

ध्यायेद्वनचराकारमागच्छन्तं पिनाकिनम् ” इति ॥

॥ एकादशीमृचमाह ॥

विकिरिद् विलोहितं नमस्ते अस्तु भगवः । यास्ते

सहस्रं हेतयोऽन्यमस्मन्निवपन्तु ताः ॥ ११ ॥

विकिरिदेति विऽकिरिद विलोहितेति विऽलोहित नमः  
अस्तु भगव इति भगऽवः । याः ते सहस्रम् हेतयः अन्यम्  
अस्मत् नीतिं वपन्तु ताः ॥ ११ ॥

सा० भा० कीर्यन्ते भक्तानां संनिधौ बहुधा प्रक्षिप्यन्त इति किरयो धनानि  
तानि ददातीति किरिदः । विशेषेण किरिदो विकिरिदः । विलोहितः लौहि-  
त्यरहितः श्वेत इत्यर्थः । अत एव मान्त्रिकाः पञ्चाक्षरध्याने स्मरन्ति ।  
“ ध्येयो मुक्तापरागामृतरसकलिताद्रिप्रभः ” इति । यद्वा विशेषेण लोहितो  
विलोहितः । अतएवाष्टाक्षरध्याने स्मरन्ति । “ काञ्चनाभो ध्येयः पद्मासनस्थः ”  
इति । भगवः भगवन्षड्गुणसम्पन्न । भगशब्दस्य षड्गुणवाचित्वं स्मर्यते ।

“ ऐश्वर्यस्य समग्रस्य धर्मस्य यशसः श्रियः ।

ज्ञानवैराग्ययोश्चैव षण्णां भग इतीरणा ” इति ॥

प्रकारान्तरेण भगवच्छब्दनिर्वचनं च ।

“ उत्पत्तिं च विनाशं च भूतानामागतिं गतिम् ॥

वेत्ति विद्यामविद्यां च स वाच्यो भगवान् ” इति ।

यथोक्तविशेषणत्रयविशिष्ट हे रुद्र ते तुभ्यं नमोऽस्तु । ते तव सहस्रं सह-  
स्रसंख्याका या हेतयो यान्यायुधानि सन्ति ताः सर्वाः अस्मदन्यं विरोधिनं  
निवपन्तु विनाशयन्तु ॥ ११ ॥

भ० भा० भा० विकिरिदेत्यस्य मन्त्रस्य ऋषिः पुलहः । छन्दोऽनुष्टुप् ।  
शंभुर्देवता ।

विकिरिदेति । हे विकिरिद विकिरिदशब्दो व्याख्यातः । किरतिर्हिंसा-  
कर्मा । किरिं हिंसां ददतीति किरिदान्यायुधानि तद्रहितो वा विकिरिदः । पर-  
मार्थतः परपीडनान्यायुधानि तव न सन्तीति भावः । यद्वा विविधं हिंसन्ति  
प्राणिन इति विकिरयः पापव्याधयः संसारादयः तेषां दाता खण्डयिता विकि-  
रिदः । ‘ दो अवखण्डने ’ । आमन्त्रिताद्युदात्तत्वम् । “ विकीर्येषून्हन्तव्यान्ख-  
ण्डयतीति विकिरिद ” इति केचित् । हे विलोहित । विगतं लौहित्यमर्थं यस्य  
सः विलोहितः । अर्थे नीलोऽर्द्धान्तरे लोहित इति कृत्वा । उक्तं च । “ दरि-  
द्रनीललोहित ” इति । “ पुरुषं कृष्णपिङ्गलं ” इति च मन्त्रान्तरम् । केचिदाहुः ।



विगतं लौहित्यं कालुष्यं यस्य सः विलोहितः निर्विकार इति । परमार्थतः तव विकारहेतवः कापि न सन्ति । दूरे हि मन्युप्रभृतयो विकाराश्चित्त-  
कालुष्यप्रभवाः । यत्रायुधानि गृह्येरं स्तैश्च प्राणिनो निगृह्येरन्निति भावः । एत-  
देव प्रकटयन्नाह । भगवदस्य षड्गुणवाचित्वं स्मर्यते ।

“उत्पत्तिं च विनाशं च भूतानामागतिं गतिम् ।  
वेत्ति विद्यामविद्यां च स वाच्यो भगवानिबि” ॥

भगवः हे भगवंस्तुभ्यं नमोऽस्तु ।

“ऐश्वर्यस्य समग्रस्य वीर्यस्य यशसः श्रियः ।  
ज्ञानवैराग्ययोश्चापि षण्णां भग इतीरणा” ॥

‘मतुवसो रु’ इति रुत्वम् । पूर्वपदाद्युदात्तत्वं प्रथमयोरामन्त्रितयोः । एवमेक-  
मप्यायुधं परमार्थतस्तव नास्ति अथापि जगदुपसंहारादौ यास्ते सहस्रं हेतयः  
यानि सहस्रसंख्याकान्यायुधानि विद्यन्ते ताः अस्मत् अस्मत्तः अन्यं निव-  
पन्तु निघ्नन्तु त्वत्प्रसादात् । यद्वा कोऽपि विकारहेतुः परमार्थतस्तव नास्ति  
अथापि यास्ते सहस्रं हेतयः हिंसाः निष्कर्मणां निग्रहप्रकारास्ता अस्मत्तोऽन्यं  
निवपन्तु पीडयन्तु । निग्राह्या वयं तव मा भूमेति प्रार्थयते ॥ ११ ॥

अथास्य पुरश्चरणम् । त्रिरात्रं चरुभोजी दशसहस्रं जपेत् । तदन्ते दशसहस्रं  
प्रदक्षिणाः कुर्वञ्जपेत् । कृतपुरश्चरणो भवति । अनेन महाजनविरोधे सकलसंघातं  
दधिमधुघृताक्तानां समिधामयुतं जुहुयात् । भयं न भवति । सर्वाञ्जेतुकामोऽपामा-  
र्गसमिधां कपिलाज्यसिक्तानां शतसहस्रमाहुतीर्जुहुयात् । एतेनैव वराहादयो  
वश्या भवन्ति । तिरश्चो जेतुकामो विल्वसमिधां दधिमधुघृताक्तानां शतसह-  
स्रमाहुतीर्जुहुयात् । अपो जेतुकामो जलस्य मध्ये आत्माग्निमाधाय कापिलेन  
पयसा शतसहस्रमाहुतीर्जुहुयात् । अद्भ्यो भयं न जायते । एवमन्यदपि यद्य-  
ञ्जेतुकामो भवति तत्तन्नामग्रहणं कृत्वा कापिलाज्येन शतसहस्रं जुहुयात् ।  
तत्तत्सर्वं जयति । ततो ध्यानम् ।

“प्रसन्नवदनं सौम्यं रचितोद्वाहमण्डनम् ।

अम्बया सहितं ध्यायेत्सुरसंघैरभिष्टुतम्” ॥ इति ॥

॥ द्वादशीमृचमाह ॥

सहस्राणि सहस्रधा बाहुवोस्तवं हेतयः । तासामीशानो  
भगवः पराचीना मुखा कृधि ॥ १२ ॥

सहस्राणि सहस्रधेति सहस्रधा बाहुवोः तव हेतयः ।  
तासाम् ईशानः भगव इति भगवः पराचीनां मुखां  
कृधि ॥ १२ ॥

सा० भा० हे रुद्र तव बाहुवोर्हेतयोर्हेतयः सहस्रधा सहस्रप्रकाराः सहस्राणि  
सहस्रसंख्याका विद्यन्ते । धनुः खड्गस्त्रिशूलमित्येवं जातिभेदेन सहस्रप्रका-  
रत्वम् । एकैकस्यां जातौ बहवः सहस्रसंख्याकाः । हे भगवः षड्गुणोपेत त्वं  
ईशानः समर्थः सन् तासां हेतीनां मुखा मुखानि शल्पानि पराचीना कृधि  
अस्मत्तः पराङ्मुखानि कुरु ॥ १२ ॥

इति श्रीसायणाचार्यविरचिते माधवीये वेदार्थप्रकाशे यजुःसंहितायां चतुर्थ-  
काण्डे पञ्चमप्रपाठके श्रीरुद्रभाष्ये दशमोऽनुवाकः ॥ १० ॥

भ० भा० भा० सहस्राणि सहस्रधेत्यस्य नारद ऋषिः । कण्वो वा ऋषिः ।  
अनुष्टुप् छन्दः । रुद्रो देवता । राजोपद्रवशान्तौ विनियोगः ॥

सहस्राणि सहस्रधेति । सहस्राणि बहुतमाः सहस्रधा सहस्रप्रकाराः तव  
बाह्वोरवस्थिताः हेतयः आयुधानि । द्विवचनमत्रमित्युक्तम् । यद्वा सत्स्वपि  
बहुषु सायुधेषु बाहुद्वयमेव प्रहारे व्याप्रियत इति बाह्वोरित्युक्तम् । तन्वादीनां  
'छन्दसि बहुलं' इत्युवङादेशः । एकैकस्या एव वा सहस्रसंख्योपदृश्यते । एकै-  
कैव सहस्रं तव बाह्वोर्हेतय इति । अथ तव बाह्वोर्या हेतयो हिंसाप्रकाराः सह-  
स्राणि सहस्रधा च सन्तीति । हे भगवः तासां हेतीनां मुखा मुखानि पराची-  
नानि अस्मान्प्रत्यनभिमुखानि कृधि कुरु । तासां वा हिंसानां मुखानि उपक्र-  
मानस्मदनभिमुखान्कुरु । ईशानस्त्वं सर्वेश्वरः । तासां वा हेतीनामीशानः प्रयो-  
क्तुमुपसंहर्तुं यथेष्टविषये च प्रवर्तयितुं समर्थस्त्वमिति तासां मुखानि पराची-  
नानि कुर्विति गम्यत एव । 'शेछन्दसि' इति शैलोपः । करोतेर्लोटि 'बहुलं  
छन्दसि' इतिविकरणस्य शपो लुक् धिभावश्च । ईशेरनुदात्तेत्वाल्लसार्वधातुका-  
नुदात्तत्वम् ॥ १२ ॥

अथास्य मन्त्रस्य पुरश्चरणमुच्यते । कृच्छ्रार्धं चरित्वा पञ्चदशसहस्रं जपेत् ।  
कृतपुरश्चरणो भवति । अनेन मन्त्रेण पुरुषाणां राजोपद्रवशान्तिं कुर्यात् ।  
शाल्मलीवैकङ्कतसमिद्धिर्वीहियवतिलानि सर्पिःसिक्तान्ययुतं जुहुयात् । उप-  
द्रवा नश्यन्ति । भगवतो दक्षिणामूर्तेः संनिधौ शतसहस्रं जपेत् । प्रधानपुरु-  
षमारणे बलमीकमृत्तिकालिङ्गं कृत्वानेन मन्त्रेण यावच्छीर्णमभिषिञ्चेत् ततस्तां



मृदमादाय नद्यां प्रक्षिप्य तत्तीरे स्वाग्नौ शुद्धतण्डुलैर्घृतैश्चैरयुतं जुहुयात् । तस्य मरणमुपशमयति । महाकान्तारगामी भस्माष्टसहस्रमभिमन्त्र्य सर्वं तेन शरीरमवलिप्य गच्छेत् । तस्य किमपि भयं न भवति । कृष्णचतुर्दश्यां रात्रौ श्मशाने बिडालमांसेन सौदनेन बलिमुपहरेत् “राक्षसेभ्यो बलिमुपाहरामि” इति । ततस्तेभ्यो भयं न विद्यते । महीशास्तुः कोपोपहतानां सुवर्णमहाशास्तुः सन्निधौ अनेनाष्टसहस्रमाज्येन जुहुयात् । कुक्कुटमांसेन बलिमुपहरेत् । तत्र नववसनानि सुवर्णादिकं च होमस्य दक्षिणां दद्यात् । निष्कत्रयमेकं वा राष्ट्रशतभागो वा दातव्य इति । अन्येषामपि दैवोपहतानामनेन मन्त्रेण सर्पिषा अष्टसहस्रं जुहुयात् । दैवोपद्रवा नश्यन्ति । ततो ध्यानम्—

“सर्वपापहरं देवं सर्वाभरणभूषितम् ।

सर्वायुधधरं ध्यायेत्सर्वलोकमहेश्वरम्” ॥

इति श्रीभट्टभास्करविरचिते यजुर्वेदभाष्ये श्रीरुद्रप्रश्ने दशमोऽनुवाकः॥१०॥

॥ इति दशमोऽनुवाकः ॥

सा० भा० दशमेऽनुवाके ऋगूपाः केचिन्मन्त्रा उक्ताः । अथैकादशे शिष्टा ऋचः शिष्टानि यजूंषि चोच्यन्ते । तत्रादौ दशसंख्याका ऋचः ॥

॥ प्रथमामृचमाह ॥

सहस्राणि सहस्रशो ये रुद्रा अधि भूम्याम् । तेषां सहस्रयोजनेऽव धन्वानि तन्मसि ॥ १ ॥

सहस्राणि सहस्रश इति सहस्रऽशः ये रुद्राः अधीतिं भूम्याम् । तेषाम् सहस्रयोजन इति सहस्रऽयोजने अवेतिं धन्वानि तन्मसि ॥ १ ॥

सा० भा० भूम्यामधि भूमेरुपरि ये रुद्राः सहस्रशः सहस्रप्रकाराः सहस्राणि सहस्रसंख्याकाः सन्ति । सहस्रश इति जात्युक्तिः । विनायकप्रमथशैलादयो जातिभेदास्ते सर्वेऽपि रुद्रविशेषाः । तत्राप्येकस्यां जातौ बहुभिः सहस्रैः संख्याता मूर्तिविशेषास्तेषां सर्वेषां धन्वानि धनूंषि सहस्रयोजने अस्मत्तः सहस्रयोजनव्यवहितदेशे अवतन्मसि अवततज्याकानि स्थापयामः ॥ १ ॥

भ० भा० भा० सहस्राणि सहस्रश इत्यानुष्टुभोऽनुवाकोऽवतानसंज्ञको दशर्चः । तेषां सहस्रयोजन इति सर्वत्रानुषज्यते । जपादौ आद्यन्तपोस्त्वाम्नायते । नमो रुद्रेभ्य इत्यादीनि त्रीणि यजूंषि । अत्राहुः । “ ब्रह्मणा प्रार्थितेन देवेन सृष्टा देवतुल्या रुद्राः सर्वेषां स्थावरजङ्गमानां रक्षणपोषणोपसंहारादि कुर्वाणाः कर्मानुरूपं फलं प्रापयन्तः सर्वत्र ब्रह्माण्डे नानारूपा वायुभूता रश्मिमनुष्यादिरूपाश्चाधिवसन्ति त इदानीं प्रसाचन्ते” । अन्ये त्वाहुः । “देवोऽयमनुग्राह्यवशेन शतधा सहस्रधा शतसहस्रधात्मानं विभज्य प्रत्येकं दर्शनाभिमतप्रदानादिकमनुग्रहं करोति । ते च तथा विभक्ता अनादौ संसारे असंख्याता अनुग्रहाय जगतः प्रवर्तन्ते । तानधिकृत्यैते मन्त्राः प्रवर्तन्ते” इति । अन्ये त्वाहुः “संहर्तुर्देवस्य क्रोधात्मविस्फुलिङ्गाः प्राणिनोऽभिमन्यमानाः सर्वेषु लोकेषु संचरन्ति तेषामियं प्रसादना” इति । “रुद्रसदृशा गणेश्वरा रुद्राः” इत्यपरे । तत्रादौ चतुर्णां मन्त्राणां दुर्वासा ऋषिः । शेषाणां देवलऋषिः । अनुष्टुप् छन्दः । सर्वेषां रुद्र एव देवता ॥

तत्र प्रथमा । सहस्राणि सहस्रश इति । सहस्राणि अनेकसहस्रपरिमाणाः । सहस्रशः सहस्रं सहस्रं भूत्वावस्थिताः । ‘संख्यैकवचनाच्च वीप्सायां’ इति शस् । एकैकशोऽनेकसहस्रसंख्यापरिमिता अनेकसहस्रात्मानः सन्तः ये रुद्रा अधिभूम्यां भूमेरुपरि वर्तन्ते । अधिरुपरिभावे । यद्वा ‘अधिरैश्वर्ये’ अधि भूम्याम् । भूमेरीश्वरा इत्यर्थः । ‘अधिरीश्वरे’ इति कर्मप्रवचनीयत्वम् । यस्मादधिकं यस्य चेश्वरवचनमिति सप्तमी । कर्मानुरूपं प्राणिनो निगृह्यन्तोऽनुगृह्यन्तश्च ये पृथिव्याभीशितृत्वेन वर्तन्ते तेषां धन्वानि धनूंषि अवतन्मसि अवतन्मः अवततज्यानि कुर्मः । ‘इदन्तो मसि’ । स्तुतिभिर्नमस्कारैर्हविर्भिश्च प्रसादयामस्तान्यथा धनूंष्यवतस्य शान्ता भवन्तीति भावः । सहस्रयोजने योजनानां सहस्रं सहस्रयोजनम् । अष्टौ धनुःसहस्राणि योजनम् । अयमर्थः । यत्राहमस्मि तत्र समन्तात्सहस्रयोजनादर्वाग्वर्तमानानां तेषां धनूंष्यवतन्मः ततः परस्ताच्चधिज्यधन्वान एव तिष्ठन्तिवति । अथवा योजनानां सहस्रमतीत्य वर्तमानानामपि तेषां धनूंष्यवतन्मः किं पुनस्ततोऽर्वाग्वर्तमानानामिति ॥ १ ॥

॥ द्वितीयामृचमाह ॥

अस्मिन् महत्यर्णवेऽन्तरिक्षे भवा अधि ॥ २ ॥

अस्मिन् महति अर्णवे अन्तरिक्षे भवाः अधि ॥ २ ॥

सा० भा० अस्मिन् दृश्यमाने महत्यर्णवे महासमुद्रसदृशे प्रौढेऽन्तरिक्षेऽधि-



श्रित्य वर्तमाना भवाः रुद्रमूर्तिविशेषाः ये सन्ति तेषां सहस्रयोजन इत्याद्यु-  
क्तार्थमुत्तरार्थं द्वितीयादिषु नवमान्तास्वृक्षु अनुषज्यते । तदनुषङ्गचोतनायैव  
दशम्यामृचि पुनः पठितम् ॥ २ ॥

भ० भा० भा० अथ द्वितीया । अस्मिन्महत्पणव इति ये इत्यध्याह्रियते ।  
अस्मिन्महति अधिकेऽर्णवे । अर्णसा वृष्ट्युदकेन तद्वति । अन्तरिक्षे । ‘अर्णसो  
लोपश्च’ इति मत्वर्थीयो वप्रत्ययः । अधि उपरि वर्तमाना अन्तरिक्षस्येश्वरा वा  
ये भवाः रुद्राः । तेषामित्यादिगतम् । अथवा “अर्णवे समुद्रे अन्तरिक्षे च ये  
भवा” इत्येके । द्यावापृथिव्योरन्तरा मध्ये क्षियति निवसतीत्यन्तरिक्षम् ।  
पृषोदरादिः ॥ २ ॥

॥ तृतीयामृचमाह ॥

नीलंग्रीवाः शितिकण्ठाः शर्वा अधःक्षमाचराः ॥ ३ ॥

नीलंग्रीवा इति नीलंग्रीवाः शितिकण्ठा इति शितिः-  
कण्ठाः शर्वाः अधःक्षमाचराः ॥ ३ ॥

सा० भा० ग्रीवायामेकस्मिन्प्रदेशे नीलवर्णाः नीलंग्रीवाः प्रदेशान्तरे श्वेत-  
वर्णाः । शितिकण्ठाः तादृशाः शर्वाः रुद्रमूर्तिविशेषाः । कीदृशाः । अधःक्षमा-  
चराः भूमेरधस्तात्पातालेषु संचरन्ति तेषामित्यादि पूर्ववत् ॥ ३ ॥

भ० भा० भा० अथ तृतीया । नीलंग्रीवा इति । अत्रापि ये इत्यध्याह्रियते ।  
नीलंग्रीवाः शितिकण्ठा इति । गते । अधःक्षमाचराः पृथिव्या अधः पाताललो-  
के ये चरन्ति ईश्वरत्वेन वर्तन्ते । शर्वा रुद्राः । तेषामित्यादि समानम् ॥ ३ ॥

॥ चतुर्थामृचमाह ॥

नीलंग्रीवाः शितिकण्ठा दिवं रुद्रा उपश्रिताः ॥ ४ ॥

नीलंग्रीवा इति नीलंग्रीवाः शितिकण्ठा इति शितिः-  
कण्ठाः दिवं रुद्राः उपश्रिता इत्युपश्रिताः ॥ ४ ॥

सा० भा० दिवमुपश्रिताः स्वर्गे वर्तमानाः ॥ ४ ॥

भ० भा० भा० अथ चतुर्थी । नीलंग्रीवा इति । ये इत्यध्याहार्यमेव । नील-  
ग्रीवाः शितिकण्ठा रुद्राः दिवमैन्द्रादिलोकमुपश्रिताः स्वामित्वेन उपसंप्राप्ताः ।

तेषामित्यादि स्पष्टम् । कर्तर्यपि व्यत्ययेन क्तः । गतिरनन्तर इति पूर्वपदप्र-  
कृतिस्वरत्वम् ॥ ४ ॥

एषां चतुर्णां मन्त्राणां पुरश्चरणादिकं ब्रूमः । चान्द्रायणं चरित्वा कायशो-  
धनार्थं पञ्चसहस्रं जपेत् । ततः कृतपुरश्चरणो भवति । आभिचारिकं कर्म मन्त्रै-  
रेतैः कुर्यात् । राजा ब्राह्मणैः स्वदेशजातैर्होमं कुर्यात् । शाल्मलीसालवेत्र-  
वेणुशराणामर्कतूलवेष्टितानां शशरुधिराक्तानां शतसहस्रं जुहुयात् । अत्र पिष्टेन  
स्निग्धेन सूक्ष्मेण शत्रुप्रतिकृतिं कृत्वा प्राणान्संस्थाप्य क्रमेण छित्त्वाऽष्टस-  
हस्रं जुहुयात् । ततः शशरुधिरेणाक्तान्कूर्चानष्टसहस्रं जुहुयात् । एतैः प्रयोगैः  
शत्रवो नश्यन्ति । एतैरेव मन्त्रैरभिचारं प्रतिकुर्वाणो दूर्वाणां दधिमधुघृता-  
क्तानां पञ्चसहस्रं जुहुयात् । राज्ञस्तस्याभिचारदोषा नश्यन्ति कारयितुः ।  
ततो ध्यानम् ।

“दंष्ट्राकरालवदनं ज्वलज्ज्वलनमूर्धजम् ।

बिभ्राणं त्रिशिखं दीपं ध्यायेद्भुजगभूषणम्” ॥

॥ पञ्चमीमृचमाह ॥

ये वृक्षेषु सस्पिञ्जरा नीलग्रीवा विलोहिताः ॥ ५ ॥

ये वृक्षेषु सस्पिञ्जराः नीलग्रीवा इति नीलऽग्रीवाः विलो-  
हिता इति विऽलोहिताः ॥ ५ ॥

सा० भा० यथा लोकेष्ववस्थिता रुद्रास्तथा वृक्षेष्वपि स्थिताः । तेषु केचित्  
सस्पिञ्जराः शष्पवत् बालवृणवत् पिञ्जरवर्णाः । नीलग्रीवाः नीलवर्णग्रीवाः ।  
केचित् “ग्रीवादेशे नीलवर्णोपेताः” । अपरे पुनर्विलोहिताः विशेषेण रक्त-  
वर्णाः । ईदृशा ये सन्ति तेषामित्यादि ॥ ५ ॥

भ० भा० अथ पञ्चमो मन्त्रः । ये वृक्षेष्विति । वृक्षेषु स्थावरजङ्गमात्मसु  
जीवेषु वृक्षेष्वेव वा ये रुद्राः । सस्पिञ्जराः शष्पपिञ्जराः शष्पं बालवृणम् ।  
लोकपीडकानां जरयितारः नीलग्रीवाः नीलकण्ठाः । विविधलोहिताः विगत  
कालुष्या वा । स्वामित्वेन रक्षितृत्वेन चाधिकाः सन्ति तेषामित्यादि सुबोधम् ॥ ५ ॥

॥ षष्ठीमृचमाह ॥

ये भूतानामधिपतयो विशिखासः कपर्दिनः ॥ ६ ॥



ये भूतानाम् अधिपतय इत्यधिऽपतयः विशिखास इति  
विऽशिखासः कपर्दिनः ॥ ६ ॥

सा० भा० . भूतशब्देनान्तर्हितशरीराः सन्तो मनुष्योपद्रवकारिणो गणवि-  
शेषा उच्यन्ते । तेषामधिपतयो ये रुद्राः तेषु केचिद्विशिखासः मुण्डितमू-  
र्धानः । अपरे कपर्दिनो जटाबन्धोपेतास्तेषामित्यादि ॥ ६ ॥

भ० भा० भा० अथ षष्ठो मन्त्रः । ये भूतानामिति । भूतानां पञ्चमहाभूतानां  
गणानां वाऽधिपतयो ये रुद्राः प्रवृत्तिनिवृत्तिहेतुभूतास्तत्सुखदाश्च तेष्वधिव-  
सन्ति । विशिखासः शिखारहिताः विविधशिखा वा विविधरश्मयो वा । निरुद-  
कादित्वादुत्तरपदान्तोदात्तत्वम् । 'आज्जसेरमुक्' । ये ईदृशाः ये च कपर्दिनः  
जटामुकुटधारिणः तेषामित्यादि गतमेव ॥ ६ ॥

॥ सप्तमीमृचमाह ॥

ये अन्नेषु विविध्यन्ति पात्रेषु पिबन्तो जनान् ॥ ७ ॥

ये अन्नेषु विविध्यन्तीति विऽविवध्यन्ति पात्रेषु पिबन्तः  
जनान् ॥ ७ ॥

सा० भा० ये रुद्रा अन्नेषु भुज्यमानेषु गूढत्वेनावस्थिताः सन्तो जनान् विवि-  
ध्यन्ति विशेषेण धातुवैषम्यादिना बाधन्ते । तथा पात्रेषु पातव्येषु क्षीरोद-  
कादिषु गूढत्वेनावस्थिताः सन्तः पिबन्तो जनान्विविध्यन्ति । तेषामित्यादि ॥ ७ ॥

भ० भा० भा० अथ सप्तमः । ये अन्नेष्विति । ये रुद्रा अन्नेषु अदनीयेषु  
भुज्यमानेष्वोदनादिषु वस्तुषु तिष्ठन्तो विविध्यन्ति । अन्नं पापिनः धातुवैष-  
म्यादिना विविधं पापानुरूपं व्याध्यादिभिर्यातयन्तीत्यर्थः । पात्रेषु पातव्येषु  
पयःप्रभृतिषु तिष्ठन्तो विविध्यन्ति पिबन्तः पापिनः । पिबन्त इत्युपलक्षणम् ।  
अन्ने तिष्ठन्तः अदन्तः पात्रेषु तिष्ठन्तः विविध्यन्तीति । यद्वा अन्नेष्वदनीयेषु  
तिष्ठन्तो विविध्यन्ति पात्रेष्वमन्नादिषु चषकादिषु तिष्ठन्त इति । तेषामित्यादि  
गतम् ॥ ७ ॥

एषां त्रयाणां पूर्ववत्पुरश्चरणादिकं सर्वम् ॥

॥ अष्टमीमृचमाह ॥

ये पथां पथिरक्षय ऐलबृदा यव्युधः ॥ ८ ॥

ये पथाम् पथिरक्षय इति पथिरक्षयः ऐलबृदाः  
यव्युधः ॥ ८ ॥

सा० भा० ये रुद्राः पथिरक्षयः लौकिकवैदिकमार्गाणां रक्षकाः । नात्र केषां  
चिदेव मार्गाणां किन्तु सर्वेषां पथां ते च रक्षकाः । ऐलबृदाः इरा अन्नं तस्य  
समूह ऐरं ऐरमेव ऐलं तद्विभ्रतीत्यैलभृतः ऐलभृत एव ऐलबृदाः । अन्नप्रदा-  
नेन पोषका इत्यर्थः । ते च यव्युधः यौति मिश्रीभवति विरोधं करोतीति युः  
शत्रुः । युभिः शत्रुभिः सह युध्यन्तीति यव्युधः । अस्मदनिष्टनिवारका इत्यर्थः ।  
तेषामित्यादि ॥ ८ ॥

भ० भा० अथाष्टमः । ये पथामित्युभये पन्थानः । लौकिकाश्च वैदिका-  
श्च । तेषां पथां रक्षितारो ये रुद्रास्तेषामीशितारः तान्निरोद्धुं तैश्च प्राणिनः  
प्रस्थापयितुं समर्थाः । पथां सर्वेषां संबन्धिनः पथिरक्षय इति समस्तव्यस्ता-  
भ्यां प्रतिपाद्यते । यथा “वसूयवो वसुपते वसूनाम्” । “गवामसि गोपतिरेक  
इन्द्र” इति । “निधीनां त्वा निधिपतिः हवामहे” इत्यादि । पथो रक्षन्ति ।  
‘छन्दसि वनसन’ इत्यादिना इन्द्रप्रत्ययः । ते विशेष्यन्ते । पथामिति साकल्य-  
प्रतिपादनार्थं वृत्तौ संख्याविशेषाप्रतिपत्तेर्व्यत्यन्तभूतविशेषलाभायावृत्तिरपि  
समाश्रियत इति । ऐलबृदाः । इरा अन्नं रलयोरेकत्वं स्मर्यते । इलां विभ्रति  
सन्मार्गवर्तिभ्यो दातुमिति इलाभृतः । ‘ङचापोः संज्ञाछन्दसोर्बहुलं’ इति ह्रस्व-  
त्वे इलभृतः । प्रज्ञादित्वात्स्वार्थिकोऽण् ऐलभृताः परोक्षत्वाय वर्णव्यापत्तिः  
क्रियते । ‘परोक्षप्रिया’ इति । चतुर्थप्रथमयोस्तृतीयौ । ऐलबृदाः । यद्वा अय-  
स्मयादित्वेन पदत्वात्तकारस्य जश्त्वेन दकारः । वर्णव्यत्ययेन भकारस्य  
बकारः । अपर आहुः इराणां समूह ऐरम् तस्य भर्तारः ऐलबृद इति । शेषं  
समानम् । वृणोतेर्वा संवरणकर्मणः । क्विपि दत्त्वादि समानम् । यव्युधः ।  
यौतेर्विचि यो इति युवशब्दपर्यायः । युवभिरेव युध्यन्ते इति यव्युधः । महा-  
भूयांसः । छान्दसोऽवादेशः । यद्वा युवशब्द एव समस्यते । ‘स्थूलदूर’ इत्या-  
दिना उत्तरपदे व्यत्ययेन यणादिपरं लुप्यते पूर्वस्य च गुणः पूर्ववदवादेशः ।  
केचिदाहुः यूयन्ते मिश्र्यन्ते शरीरेन्द्रियप्राणा अनेन इति यवशब्देनायुरुच्यते  
तस्य संप्रहर्तारो यव्युधः । अकारलोपश्छान्दसः । एतदुक्तं भवति । लौकि-  
कवैदिकमार्गेषु वर्तमानानां कर्मानुगुणं केभ्यश्चिदन्नमायुश्च ददति केभ्यश्चि-  
दुभयमपहरन्ति केभ्यश्चिदन्नं दत्त्वायुरपहरन्ति केभ्यश्चिदायुर्दत्त्वान्नमपहरन्ति ।  
अपरे तु ब्रुवते यद्विध्यन्तीति यव्युधः । यद्वेध्यं तदेव विध्यन्तीति न कदा-



चिदतिक्रमकारिणः । विध्यतेर्विचि पूर्ववदन्तोदात्तता धातोरुपधाया उकारः ।  
तेषामित्यादि समानमेव ॥ ८ ॥

॥ नवमीमृचमाह ॥

ये ती॒र्था॒नि॒ प्र॒च॒र॒न्ति॒ सृ॒का॒व॒न्तो॒ निष॒ङ्गि॒णः ॥ ९ ॥

ये ती॒र्था॒नि॒ प्र॒च॒र॒न्तीति॑ प्रऽच॒र॒न्ति॒ सृ॒का॒व॒न्त॒ इति॑ सृ॒काऽ॒व॒न्तः॒ निष॒ङ्गि॒ण॒ इति॑ निऽसृ॒ङ्गि॒नः ॥ ९ ॥

सा० भा० ये रुद्राः तीर्थानि काशीप्रयागादीनि रक्षितुं प्रचरन्ति । कीदृशा रुद्राः । सृकावन्तः सृकाः क्षुरिका हस्ते धार्यमाणास्तीक्ष्णाग्रा आयुधविशेषास्तद्युक्ताः केचित् । अपरे निषङ्गिणः खड्गयुक्ताः तेषामित्यादि ॥ ९ ॥

भ० भा० अथ नवमः । ये तीर्थानीति । ये रुद्रास्तीर्थानि अविमुक्तादीनि प्रचरन्ति केभ्यश्चित्तीर्थफलं दातुं केभ्यश्चिन्निरोद्धुं सृकावन्त आयुधवन्तः । अन्येषामपि दृश्यत इति दीर्घत्वम् । निषङ्गिणः खड्गवन्तः नितरां वा खड्गवन्तः तेषामित्यादि सुबोधम् ॥ ९ ॥

अनयोः पुरश्चरणम् । कृच्छ्रं चरित्वा पञ्चसहस्रं जपेत् । कृतपुरश्चरणो भवति । एताभ्यामृतुगमनदिने स्वाम्नावष्टसहस्रं कापिलेन पयसा सर्पिर्विमिश्रेण जुहुयात् । ततः ऋतुगामी भवेत् । तत्र विद्वान् वंशकरः पुत्रो जायते । एताभ्यामेव महातीर्थगमने स्वाम्नौ थुद्धतण्डुलैराज्यसिक्तैरपुतं जुहुयात् । तीर्थमनालपन् गच्छेत् स्नात्वागत्स्वाम्निमाराध्य वाचं विसृजंस्तीर्थफलं यथार्थमश्नुते । ध्यानादि पूर्ववत् ॥

॥ दशमीमृचमाह ॥

य ए॒ता॒व॒न्तश्च॒ भू॒यां॑सश्च॒ दि॒शो॑ रु॒द्रा वि॒त॒स्थि॒रे । तेषां॑  
सहस्र॒योज॒नेऽव॒ ध॒न्वा॒नि त॒न्म॒सि ॥ १० ॥

ये ए॒ता॒व॒न्तः च॒ भू॒यां॑सः च॒ दि॒शः॑ रु॒द्राः वि॒त॒स्थि॒र इति॑  
वि॒त॒स्थि॒रे । तेषां॑ सहस्र॒योज॒न इति॑ सहस्र॒योज॒ने अवेति॑  
ध॒न्वा॒नि त॒न्म॒सि ॥ १० ॥

सा० भा० ये रुद्रा एतावन्तश्च सहस्राणि सहस्रश इत्याद्युग्भिर्पावन्त उक्ता-

स्तावन्तोऽपि । भूयांसश्च इतोऽप्यधिका अन्ये बहवोऽपि दिशः वितस्थिरे  
सर्वाः दिशः प्रविश्य स्थिताः तेषामित्यादि । इत्थं दशसंख्याका ऋच  
उक्ताः ॥ १० ॥

भ० भा० भा० अथ दशमः । य एतावन्तश्चेति । यावन्तोऽमी उक्ताः 'सह-  
स्राणि सहस्रश' इत्यारभ्य 'ये तीर्थानि' इत्येवमन्तेषु मन्त्रेषु निर्दिष्टा रुद्रा एता-  
वन्तश्च भूयांसश्च रुद्रा इतोऽपि बहुतरा दिशो वितस्थिरे सर्वा दिशो व्याप्य  
स्थिताः । यद्वा एतावन्तः । एतावत्तया परिच्छेत्तुमशक्याः । एतावद्भिर्वा भूयि-  
ष्ठत्वादिभिः परिच्छेदैः परिच्छिद्यमाना ये रुद्रा भूयांसश्च सर्वात्मना एताव-  
त्तामतीत्य वर्तमाना दिशो वितस्थिर इति । 'छन्दसि लुङ् लङ्' इति वर्तमाने  
लिट् । 'समवप्रविभ्यः स्थः' इत्यात्मनेपदम् । तेषामित्यादि व्याख्यातमेव ।  
पुनराश्रानम् सर्वानुषङ्गप्रदर्शनार्थम् ॥ १० ॥

पुरश्चरणादिकं सर्वं पूर्ववद्द्रष्टव्यम् ॥

॥ अथ त्रीणि यजुष्युच्यन्ते ॥

नमो रुद्रेभ्यो ये पृथिव्यां येऽन्तरिक्षे ये दिवि येषामन्नं  
वातो वर्षमिषवस्तेभ्यो दश प्राचीर्दश दक्षिणा दश प्रतीची-  
र्दशोदीचीर्दशोर्ध्वास्तेभ्यो नमस्ते नो मृडयन्तु ते यं द्विष्मो  
यश्च नो द्वेष्टि तं वो जम्भे दधामि ॥ ११ ॥

नमः रुद्रेभ्यः ये पृथिव्याम् ये अन्तरिक्षे ये दिवि  
येषाम् अन्नम् वातः वर्षम् इषवः तेभ्यः दश प्राचीः दश  
दक्षिणा दश प्रतीचीः दश उदीचीः दश ऊर्ध्वाः तेभ्यः नमः  
ते नः मृडयन्तु ते यम् द्विष्मः यः च नः द्वेष्टि तम् वः जम्भे  
दधामि ॥ ११ ॥

स० भा० अत्र पृथिव्यादिलोकभेदादिषु भेदाच्च यजुस्त्रयं द्रष्टव्यम् । तदा  
एवं पाठः संपद्यते । 'नमो रुद्रेभ्यः' इत्युपक्रम्य 'ये पृथिव्यां येषामन्नमिषवः'  
इत्याद्यो मन्त्रः । 'येऽन्तरिक्षे येषां वात इषवः' इति द्वितीयो मन्त्रः । 'ये दिवि  
येषां वर्षमिषवः' इति तृतीयो मन्त्रः । तेभ्यो दश प्राचीरित्यादि सर्वत्र समानम् ।



ये रुद्राः पृथिव्यां वर्तन्ते तेष्वपि रुद्रेषु येषां रुद्रविशेषाणां अन्नमेव इषवो बाणाः अपथ्यान्नभक्षणे प्रवर्त्य वा अन्नार्थं चौर्यं कारयित्वा वा यान्हिसन्ति तान्प्रति हिंसकानां रुद्राणामन्नमेव इषवः तेभ्यः पृथिव्यां स्थितेभ्योऽन्नबाण-केभ्यश्च रुद्रेभ्यो नमोऽस्तु । तथा ये रुद्रा अन्तरिक्षे वर्तन्ते तेषामपि मध्ये येषां वात इषवस्तीव्रेण वायुना रोगानुत्पाद्य हिंसन्ति तेभ्योऽन्तरिक्षवर्तिभ्यो वातेषुभ्यश्च रुद्रेभ्यो नमोऽस्तु । तथा ये रुद्रा दिवि वर्तन्ते तेष्वपि येषां रुद्र-विशेषाणां वर्षमेवेषवः अतिवृष्ट्यनावृष्टिभ्यां प्राणिनो हिंसन्ति तेभ्यो दिवि स्थितेभ्यो वर्षेषुभ्यो रुद्रेभ्यो नमोऽस्तु । कीदृशो नमस्कार इति स एव विशेष्यते । दश प्राचीः प्राङ्मुखत्वेनाञ्जलिकरणे दशाङ्गुलयः प्रागग्रा भवन्ति । एवं दक्षिणादिषु ऊर्ध्वान्तेषु योज्यम् । ईदृशैरञ्जलिविशेषैस्तेभ्यो रुद्रेभ्यो नमोऽस्तु । ते च रुद्रा नोऽस्मान्मृडयन्तु सुखयन्तु । ते वयं नमस्कृतरुद्राः सन्तो यं वैरिणं तूष्णीमवस्थितमपि द्विष्मः यश्च वैरी नोऽस्मान्तूष्णीमवस्थितानपि द्वेष्टि । तमुभयविधं वैरिणं हे रुद्राः वो युष्माकं जम्भे विदारितास्ये दधामि स्थापयामि ॥ ११ ॥

भ० भा० भा० नमो रुद्रेभ्य इत्यादिर्याजुषो मन्त्रः । अस्य ऋषिर्भगवानेव । अनुष्टुबेव छन्दः । रुद्र एव देवता । अनेन मन्त्रेण पृथिव्यादिलोकत्रयवर्तिनो रुद्रान्नमस्कृत्य तेभ्य आत्मनः सुखमात्मद्वेषिणां च विनिपातं प्रार्थयते । अत्र त्रयाणां यजुषां 'नमो रुद्रेभ्यः' इत्येतत्तेभ्यो दशेत्यादि च सर्वं समानम् । ये पृथिव्यां येषामन्नमिषव इति प्रथमस्य विशेषः । येऽन्तरिक्षे येषां वात इषव इति द्वितीयस्य । येदिवि येषां वर्षमिषव इति तृतीयस्य ।

नमो रुद्रेभ्यो ये पृथिव्यां वर्तन्ते येषामन्नमिषवः अन्नमेवेपुस्थानीयं हिंसासाधनमिति यावत् । तत्र कांश्चिदन्नं भक्षयन्तोऽपथ्याशनादिना व्याधीनुत्पादयन्तो विध्यन्ति । कांश्चिदनशनं कृत्वा तुभुक्षया विध्यन्ति । कांश्चिददनार्थं स्तेपादि कारयित्वा वधादिकं प्रापयन्ति । एवं दुष्कर्मसु हिंसासाधनं येषामन्नं तेभ्यो नमोऽस्त्विति । अथ नमस्कारो विशेष्यते । दश प्राचीः प्राच्योऽङ्गुलयो दश प्राङ्मुखाञ्जलिरूपा एवं दश दक्षिणा दक्षिणामुखाञ्जलिरूपा दश प्रतीच्यः प्रत्यङ्मुखाञ्जलिरूपा दशोदीच्यः उदङ्मुखाञ्जलिरूपाः दशोर्ध्वाः ऊर्ध्वमुखाञ्जलिरूपा एवं प्रतिदिशमेभिरङ्गुलीभिर्यः क्रियते ईदृशोऽयं नमस्कारस्तेभ्यो रुद्रेभ्योऽस्तु ते च नो मृडयन्तु । ते वयमीदृशं नमस्कारं कुर्वाणाः यं द्विष्मः । यश्च नोऽस्मान्नीदृशनमस्कारकारिणो द्वेष्टि तं वो युष्माकं जम्भे दन्ते । जातावेकवचनम् । जम्भेषु दधामि स्थापयामि । तं भक्षयत इत्यभिप्रायः । पार्श्व-



वर्तिनो दन्ता जम्भा इत्यन्ये । तेभ्यो नम इत्यादि पञ्चचोडासु व्याख्यात एवेति । अत्र प्राचीरुदीचीरित्येतयोः अनिगन्तोऽञ्चतावप्रत्यय इति गतेः प्रकृति-स्वरत्वम् । प्रतीचीरित्यत्र 'चौ' इति पूर्वपदान्तोदात्तत्वम् । प्राचीः प्रतीचीरित्यत्राच इत्यल्लोपे चाविति पूर्वपदस्य दीर्घत्वम् । उदीचीरित्यत्र 'उद ईत्' इतीत्वम् । त्रिष्वपि 'वा छन्दसि' इति पूर्वसवर्णदीर्घत्वम् । केचित्कुर्म इत्यध्याहरन्ति । तेभ्यो दश प्राचीरङ्गुलीः कुर्मस्तथा दक्षिणाद्याः । एवं तेभ्यो नमस्कुर्मः नमस्कारं कुर्म इति । अन्ये त्वाहुः । आदौ नमो रुद्रेभ्य इति वाचिको नमस्कारः कृतः तेभ्यो दशप्राचीरित्यादिकस्तु मध्ये कापिकः ततस्तेभ्यो नम इत्यन्ते मानसः । एवं कृत्वा ते नो मृडयन्तिवत्यादिना स्वाभिमतं प्रार्थयते इति ।

अथ द्वितीयम् । नमो रुद्रेभ्य इति । ये अन्तरिक्षे स्थिता येषां वात इषवः वात एव हिंसासाधनं वातस्य न्यूनातिरेकादिभिर्वृत्तिप्रकारैः प्राणिनो ये हिंसन्ति प्राणादीनां वा पञ्चानामपथावृत्त्युत्पादनेन ये प्राणिनः पीडयन्ति तेभ्यो दश प्राचीरित्यादि समानमेव ।

अथ तृतीयम् । नमो रुद्रेभ्यो ये दिवि स्थिताः येषां वर्षमिषवः इषुस्थानीयं हिंसासाधनम् अतिवृष्ट्यनावृष्ट्यादिभिः ये प्रजानां हिंसां कुर्वन्ति तेभ्यो दश प्राचीरित्यादि समानम् ॥ ११ ॥

अथास्य मन्त्रस्य पुरश्चरणम् । एकविंशतिदिनानि दीक्षित्वा पञ्च पञ्च दिनानि नान्यवस्तु भुञ्जीत आममेव सर्वं भवेत् । प्रथमपञ्चकं पयः । द्वितीयं फलम् । तृतीयं दधि । चतुर्थमपि फलम् । एक उपवासः एवं चरित्वा एकविंशतिदिनानि हविष्याशी तिष्ठन् सदा जपेत् ततः पञ्च दिनानि गलप्रमाणजलस्थो भवेत् । एकदिनमघमर्षणविधानेन जपेत् । आचार्यस्य दशनिष्कं सुवर्णं दद्यात् । तत्समां च शुश्रूषां कृत्वा कृतपुरश्चरणो भवति । ततो नित्यवत्स्वाम्नौ अनेनाष्टसहस्रमष्टशतं वा आहुतीराज्येन जुहुयात् । यावज्जीवमनन्यमना जपेत् । ततोऽनेन कर्तव्यं कर्मोच्यते । एवं सिद्धस्य वक्ष्यमाणममावास्यायां स्वाम्नौ कपिलाज्येनाष्टसहस्रमाहुतीर्जुहुयात् । हुत्वा केशानालिप्याष्टशतं जुहुयात् । अथर्वशिरःप्रत्युक्तविधानेन आराधनम् । ततः कृत्या रक्ताङ्गी रक्तमूर्धजा रक्तनयनोत्पद्यते । पूर्वमेवाजारुधिरपूरितांश्चतुरः कुम्भान्स्थापयित्वा तैस्तां तर्पयेत् । अन्यथात्मानं नाशयेत् । तथा सर्वांश्चाशयेत्सर्वं चाभिमतं साधयेत् । अनेनाज्येनायुतं जुहुयात् । कालज्ञानमुत्पद्यते । आयुषः प्रमाणं सर्वमेवोत्पद्यते । कापिलेन पयसा जुहुयादयुतम् । जातिस्मरो जायते । उवाच च फलम् ।



“श्रुतं रुद्रप्रसादेन सर्वमेव यथातथम् ।  
 एकादशैकादशतो दानमुक्तं तथानघ ॥  
 पञ्चगोर्णिकं दानं शंभुदानं तथैव च ।  
 सार्वभौमकरं भूमेः कलशस्थापनं तथा ॥  
 शिखास्फुटितसंस्कारखण्डनिर्माणदानकम् ।  
 रुद्रैकादशपूजा च सोमवासुक्तिसंश्रुता ॥  
 जातिस्मरक्रिया पुण्या कुलदानं तथैव च ।  
 राज्ञामन्यच्च यत्कल्प्यं सर्वमुक्तमशेषतः ॥  
 भूयोऽपि रुद्रमन्त्रेण वदस्व भवनाशनम् ।  
 अपमृत्युजयं कर्म राज्ञामेव विशेषतः ॥  
 समन्नकं सोपदेशं कालदेशं तथैव च ।  
 सर्वमेतदनेनैव साध्यमुक्तं हि शंभुना” ॥

( तैत्तिरीयसंहिता ५ । ४ । )

॥ तमिममेकादशानुवाकात्मकं रुद्राध्यायं विनियुक्ते ॥

रुद्रो वा एष यदग्निः स एतर्हि जातो यर्हि सर्वश्चितः स  
 यथा वत्सो जातः स्तनं प्रेप्सत्येवं वा एष एतर्हि भागधेयं  
 प्रेप्सति तस्मै यदाहुतिं न जुहुयादध्वर्युं च यजमानं च  
 ध्यायेच्छतरुद्रीयं जुहोति भागधेयेनैवेन शमयति नार्ति-  
 माछित्यध्वर्युर्न यजमानः ॥ १ ॥

रुद्रः वै एषः यत् अग्निः सः एतर्हि जातः यर्हि सर्वः  
 चितः सः यथा वत्सः जातः स्तनम् प्रेप्सतीति प्रऽईप्सति  
 एवम् वै एषः एतर्हि भागधेयमिति भागऽधेयम् प्रेति ईप्स-  
 ति तस्मै यत् आहुतिमित्याऽहुतिम् न जुहुयात् अध्वर्युम् च  
 यजमानम् च ध्यायेत् शतरुद्रीयमिति शतऽरुद्रीयम् जुहोति  
 भागधेयेनेति भागऽधेयेन एव एनम् शमयति न आर्तिम् एति

ऋच्छति अध्वर्युः न यजमानः ॥ १ ॥

सा० भा० यस्मिन्काले चीयमानोऽग्निः अशेषचित्तिनिष्पादनेन सर्वश्चितो भवति एतस्मिन्काले अयमग्निरुत्पन्नो भवति । सोऽयमुत्पन्नोऽग्निरेव रुद्र इत्युच्यते । देवैः स्वकीयवामवस्वदाने सति रोदनाद्वा प्राणिनां रोदनहेतुदुःखस्य द्रावणाद्वा अग्निरेव रुद्रः । यथा लोके जातो वत्सस्तदानीमेव स्तनं प्राप्नुमिच्छति एवमेवैष एतस्मिन्चितिसंपूर्तिकाले समुत्पन्नो रुद्रनामकोऽग्निः स्वकीयं भागमिच्छति । तस्मा अग्नये कस्याश्चिदाहुतेरहोमे अध्वर्युं यजमानं च भक्षयितुं ध्यायेदग्निः । अतस्तत्परिहाराय शतरुद्रीयं जुहुयात् । शतमित्यपरिमितत्वं लक्ष्यते । अपरिमिता रुद्रा यस्मिन्नध्याये प्रतिपाद्यन्ते सोऽध्यायः शतरुद्रीयः तेन होमे सति स्वकीयभागेन रुद्रस्य तुष्टत्वादध्वर्युयजमानौ न म्रियेते ॥ १ ॥

॥ अथ होमद्रव्यं विधत्ते ॥

यद्ग्राम्याणां पशूनां पर्यसा जुहुयाद्ग्राम्यान्पशूञ्छुचार्प-  
येद्यदारण्यानामारण्याज्जर्तिलयवाग्वा वा जुहुयाद्रवीधुक-  
यवाग्वा वा न ग्राम्यान्पशून्हिनस्ति नारण्यान् ॥ २ ॥

यत् ग्राम्याणाम् पशूनाम् पर्यसा जुहुयात् ग्राम्यान् पशून् शुचा अर्पयेत् यत् आरण्यानाम् आरण्यान् जर्तिलयवाग्वेति जर्तिलऽयवाग्वा वा जुहुयात् गवीधुकयवाग्वेति गवीधुकऽयवाग्वा वा न ग्राम्यान् पशून् हिनस्ति न आरण्यान् ॥ २ ॥

सा० भा० शुचार्पयेत् संपातनरोगेण योजयेत् । जर्तिलः आरण्यतिलः । गवीधुकाः आरण्यगोधूमाः ॥ २ ॥

॥ पक्षान्तरं विधत्ते ॥

अथो खल्वाहुरनाहुतिर्वै जर्तिलाश्च गवीधुकाश्चेत्यजक्षी-



रेण जुहोत्याग्नेयी वा एषा यदजाहुत्यैव जुहोति न ग्राम्यान्  
पशून्हिनस्ति नारण्यान् ॥ ३ ॥

अथो इति खलु आहुः अनाहुतिरित्यनाऽहुतिः वै जर्तिलाः  
च गवीधुकाः च इति अजक्षीरेणेत्यजऽक्षीरेण जुहोति  
आग्नेयी वै एषा यत् अजा आहुत्येत्याऽहुत्या एव जुहोति न  
ग्राम्यान् पशून् हिनस्ति न आरण्यान् ॥ ३ ॥

सा० भा० अदनीयं यद्व्ययं तदेवाहुतियोग्यम् । “यदन्नः पुरुषो भवति तद-  
न्नास्तस्य देवताः” इति न्यायात् । जर्तिला गवीधुकाश्च मनुष्यैर्नाचन्ते तस्मा-  
दाहुतियोग्या न भवन्तीत्याहुः । पूर्वपक्षोपन्यासादूर्ध्वमाहुः । तस्मादुभयं परि-  
त्यज्याजाक्षीरेण जुहुयात् । अजाग्र्योरुभयोः प्रजापतिमुखजन्यत्वेन साजा-  
त्यादियमजाग्नेयी अत आहुतियोग्यैव । अतस्तत्क्षीरद्रव्येण जुहोति ग्राम्या-  
रण्यपयसोरस्वीकारात्तेऽपि पशवो न हिंस्यन्ते ॥ ३ ॥

॥ होमसाधनभूतां जुहुमपवादितुं साधनान्तरं विधत्ते ॥

अङ्गिरसः सुवर्गं लोकं यन्तोऽजायां घर्मं प्राप्तिञ्चन् सा  
शोचन्ती पर्णम् पराजिहीत सोऽर्कोऽभवत्तदर्कस्यार्कत्वमर्कप-  
र्णेन जुहोति सयोनित्वाय ॥ ४ ॥

अङ्गिरसः सुवर्गमिति सुवःऽगम् लोकम् यन्तः अजायाम्  
घर्मम् प्रेति असिञ्चन् सा शोचन्ती पर्णम् परोति अजिहीत  
सः अर्कः अभवत् तत् अर्कस्य अर्कत्वमित्यर्कऽत्वम् अर्कप-  
र्णेनेत्यर्कऽपर्णेन जुहोति सयोनित्वायेति सयोनिऽत्वाय ॥ ४ ॥

सा० भा० प्रवर्ग्यकाले महावीरे संतप्तं घृतं क्षीरसहितं घर्मः । तं घर्मं प्रया-  
णव्यग्रा अङ्गिरसः प्रमादादजायां प्रकर्षेणासिञ्चन् । सा शोचन्ती साप्यजा  
तेनोष्णघृतेन तप्यमाना पर्णसदृशं स्वकीयं रोमसंघं भूमावपातयत् । स च

रोमसंघातोऽर्कः प्रसिद्धार्करूपेण प्ररुढः । अर्चनीयेन पूज्येन प्रवर्ग्यघृतेन  
तथाविधेनाजारोमसंघातेन चोत्पन्नत्वादस्य स्थावरस्यार्कनाम संपन्नम् ।  
तेनार्कपर्णेन होमे सति पर्णक्षीरयोरुभयोरप्यनन्यकार्यत्वात्समानयोनित्वं सं-  
पाद्यते ॥ ४ ॥

॥ होमकाले किञ्चिद्विशेषं विधत्ते ॥

उदङ् तिष्ठञ्जुहोत्येषा वै रुद्रस्य दिक् स्वायामेव दिशि  
रुद्रं निरवन्दयते चरमायामिष्टकायां जुहोत्यन्तत एव रुद्रं  
निरवन्दयते ॥ ५ ॥

उदङ् तिष्ठन् जुहोति एषा वै रुद्रस्य दिक् स्वायाम् एव  
दिशि रुद्रम् निरवन्दयत इति निःऽअवन्दयते चरमायाम् इष्ट-  
कायाम् जुहोति अन्ततः एव रुद्रम् निरवन्दयत इति निःऽअ-  
वन्दयते ॥ ५ ॥

सा० भा० अन्त्यप्रदेशवर्तिनी चरमेष्टका सा च सूत्रकारेण दर्शिता । “उ-  
त्तरस्य पक्षस उत्तरापरस्याऽस्त्रकृत्याम् विकर्ण्याऽस्त्रस्वयमानृण्णायाम्” इति ।  
अन्त्यदेशगतेन होमेन क्रूरमिमं रुद्रमन्तत एव निःसारयति ॥ ५ ॥

॥ रुद्राध्याये होमसाधनमत्रविभागं विधत्ते ॥

त्रेधाविभक्तं जुहोति त्रयं इमे लोका इमानेव लोकान्  
समावन्दीर्यान्करोति ॥ ६ ॥

त्रेधाविभक्तमिति त्रेधाऽविभक्तम् जुहोति त्रयः इमे लोकाः  
इमान् एव लोकान् समावन्दीर्यानि निति समावन्तऽवीर्यान्  
करोति ॥ ६ ॥

सा० भा० तत्र त्रेधा विभाग एवं करणीयः । ‘नमस्ते रुद्र’ इत्यारभ्य ‘सभा-  
पतिभ्यश्च वो नमः’ इत्यन्तः प्रथमो भागः । ‘नमो अश्वेभ्यः’ इत्यारभ्य ‘अ-  
वाप्याय च’ इत्यन्तो द्वितीयो भागः । ‘नमः प्रतरणाय च’ इत्यारभ्य ‘य ए-  
तावन्तश्च’ इत्यृचा सहितस्तृतीयो भागः ॥ ६ ॥



तिसृष्वप्याहुतिषु क्रमेण जानुदघ्नादिदेशेषु सुग्धारणं हस्ताभिनयेन विधत्ते ॥

इयत्यग्रे जुहोत्यथेत्यथेयंति त्रयं इमे लोका एभ्य एवैनं लोकेभ्यः शमयति ॥ ७ ॥

इयंति अग्रे जुहोति अथं इयंति अथं इयंति त्रयः इमे लोकाः एभ्यः एव एनम् लोकेभ्यः शमयति ॥ ७ ॥

नमो रुद्रेभ्यो ये पृथिव्यामित्यादियजुस्त्रयसाध्यं होमं विधत्ते ॥

तिस्र उत्तरा आहुतीर्जुहोति षट् संपद्यन्ते षड्वा ऋतव ऋतुभिरेवैनं शमयति ॥ ८ ॥

तिस्रः उत्तरा इत्युत्तराः आहुतीरित्याहुतीः जुहोति षट् समितिं पद्यन्ते षट् वै ऋतवः ऋतुभिरित्युत्तुभिः एव एनम् शमयति ॥ ८ ॥

पूर्वोत्तरपक्षभङ्ग्या अनुपरिक्रम्य होमं विधत्ते ॥

यदनुपरिक्रामं जुहुयादन्तरवचारिणं रुद्रं कुर्यादथो खल्वाहुः कस्यां वाहं दिशि रुद्रः कस्यां वेत्यनुपरिक्राममेव होतव्यमपरिवर्गमेवैनं शमयति ॥ ९ ॥

यत् अनुपरिक्राममित्यनुपरिक्रामम् जुहुयात् अन्तरवचारिणमित्यन्तः अवचारिणम् रुद्रम् कुर्यात् अथो इति खलु आहुः कस्याम् वा अहं दिशि रुद्रः कस्याम् वा इति अनुपरिक्राममित्यनुपरिक्रामम् एव होतव्यम् अपरिवर्गमित्यपरिऽवर्गम् एव एनम् शमयति ॥ ९ ॥

सा० भा० अनुपरिक्रामं अनुक्रमेण परितो भ्रमेणं कृत्वा यदि जुहुयात्त-  
दानीं तं रुद्रमन्तरवचारिणमग्निक्षेत्रस्य मध्ये प्रविश्य चरन्तं कुर्यात् । स  
च प्रविष्टः क्रूरत्वादुपद्रवं करोत्येव तस्मात्परिभ्रमणं न कर्तव्यमिति पूर्वः  
पक्षः अथोशब्दः सिद्धान्तोपक्रमार्थः । अभिज्ञास्त्वेवमाहुः । स्वल्वाहुःशब्द  
उपन्यस्तपक्षनिराकरणद्योतनार्थः । यदुक्तं पूर्वपक्षिणा तन्न भवतीत्यर्थः । अयं  
रुद्रः सर्वत्र संचरन्कदा कस्यां दिशि वर्तते कस्यां वा न वर्तत इति को ज्ञातुं  
समर्थः अतो रुद्रमन्वेष्टुमनुक्रमेण परिभ्रमणं कृत्वैव होतव्यम् । तथा सति  
परितो यत्र कापि स्थितं रुद्रमवर्जयित्वैव शान्तं करोति । शान्तत्वादेवान्तः  
प्रविश्यायं रुद्रः सैनन्तः संचरन्नोपद्रवं करोतीत्यर्थः ॥ ९ ॥

॥ नमो रुद्रेभ्य इत्यादिमन्त्राणां यजमानवाचनं विधत्ते ॥

ए॒ता वै दे॒वताः सु॒वर्ग्या॑ या उत्त॒मास्ता॑ यज॒मानं॑ वाच॒यति॑  
ताभि॑रे॒वैनं॑ सु॒वर्गं॑ लो॒कं ग॑मयति ॥ १० ॥

ए॒ताः वै दे॒वताः सु॒वर्ग्या॑ इति॑ सु॒वःऽग्याः॑ याः उत्त॒मा  
इत्यु॑त्त॒माः ताः यज॑मानम् वा॒च॒यति॑ ताभिः॑ ए॒व ए॒नम् सु॒-  
व॒र्गमि॑ति सु॒वःऽगम्॑ लो॒कम् ग॑मयति ॥ १० ॥

सा० भा० एतैर्यजुर्भिः प्रतिपाद्या या देवताः सन्ति ताः स्वर्गहेतवः अतएवो-  
त्तमा उत्कृष्टाः चरममन्त्रप्रतिपाद्यत्वाद्बोत्तमत्वम् । ता अध्वर्युर्यजमानं वाच-  
येत् । तत्प्रतिपादकानि यजूर्णि पाठयेदित्यर्थः । तथा सति ताभिरेव देवताभि-  
रेनं यजमानं स्वर्गं प्रापयति ॥ १० ॥

॥ अर्कपर्णस्य परित्यागदेशं विधत्ते ॥

यं द्वि॒ष्यात्तस्य॑ स॒ञ्चरे॑ प॒शूनां॑ न्य॒स्येद्यः॑ प्र॒थमः॑ प॒शुरभि॑-  
ति॒ष्ठति॑ स आ॒र्तिमा॑र्छति ॥ ११ ॥

यम् द्वि॒ष्यात् तस्य॑ स॒ञ्चर॑ इति॑ सम्॒चरे॑ प॒शूनाम्॑ नीतिं



अस्येत् यः प्रथमः पशुः अभितिष्ठतीत्यभिऽतिष्ठति सः आ-  
र्तिम् एति ऋच्छति ॥ ११ ॥

सा० भा० यं पुरुषं यजमानो द्विष्यात्तस्य पशूनां संचरप्रदेशे तदर्कपर्णं परित्य-  
जेत् । तत्पर्णं यः पशुः प्रथम इतरेभ्यः पशुभ्यः पूर्वः सन्नभिक्रम्य ति-  
ष्ठति स म्रियेत ॥ ११ ॥

॥ अत्र विनियोगसंग्रहः ॥

“प्रश्ने तु पञ्चमे प्रोक्तः शतरुद्रीयहोमकः ।  
सभापतिभ्य इत्यन्त एको मन्त्रः प्रकीर्तितः ॥  
अवार्यायेत्यन्त एकस्तन्मसीत्यन्त उत्तरः ।  
नमो रुद्रेभ्य इत्येषु पृथिव्यादिविभेदतः ॥  
त्रेधा भिन्नस्ततो होमे षण्मन्त्रा इह कीर्तिताः” ॥

॥ अथ मीमांसा ॥

दशमाध्यायस्याष्टमपादे चिन्तितम् ।

“जर्तिलोक्तेश्चतुर्धा किं विकल्पोऽथ पयःश्रुतिः ।  
विकल्पः पूर्ववन्मैवं वाक्यैक्यात्पयसा सह” ॥

॥ अग्नौ श्रूयते ॥

जर्तिलयवाग्वा वा जुहुयाद्रवीधुकयवाग्वा वा न ग्राम्या-  
न्पशून्हिनस्ति नारण्यानथो खल्वाहुरनाहुतिर्वै जर्तिलांश्च  
गवीधुकांश्चेत्यजक्षीरेण जुहोत्याग्नेयी वा एषा यदजाहुत्यैव  
जुहोति ॥

सा० भा० जर्तिला आरण्यतिलाः । गवीधुका आरण्यगोधूमाः । तयोरुभ-  
योर्विकल्पः श्रौत एव । अनाहुतिरिति पूर्वयोः पक्षयोर्दूषितत्वाद्दोषाभावस्तृती-  
यः पक्षः । न चात्र जर्तिलगवीधुकयोरनाहुतित्ववचनेन पर्युदासः संभवति ।  
आहुतिपदान्वितस्य नञ्पदस्य जर्तिलगवीधुकपदान्वयायोगात् । पयोविधि-  
श्चतुर्थः पक्षः । एतेषां परस्परविरुद्धानां चतुर्णां गत्यन्तराभावेन षोडशग्रहणा-  
ग्रहणवद्विकल्पे प्राप्ते ब्रूमः । पयोविधिना सह जर्तिलादेरेकवाक्यत्वेनार्थवादत्वं  
युक्तम् । ग्राम्यारण्यपशुर्द्विसाराहित्येन प्रशस्तयोरपि जर्तिलगवीधुकयोरभिहोमं

प्रत्याहुतित्वं नास्ति । पयसस्तु तदस्ति । इत्थं महाभागं पय इति । तस्मा-  
दर्थवादः ।

“वेदार्थस्य प्रकाशेन तमो हार्दं निवारयन् ।

पुमर्थाश्चतुरो देयाद्विद्यातीर्थमहेश्वरः” ॥

इति श्रीसायणाचार्यविरचिते माधवीये वेदार्थप्रकाशे यजुःसंहितायां च-  
तुर्थकाण्डे पञ्चमप्रपाठके श्रीरुद्रभाष्ये एकादशोऽनुवाकः समाप्तः ॥

॥ इति श्रीरुद्राध्यायनमकभाष्यं समाप्तम् ॥

“वृषाधिरूढं देवेशं सर्वलोकैककारणम् ।

ध्यायेद्ब्रह्मादिभिः स्तुत्यं पार्वतीसहितं शिवम्” ॥

अस्य रुद्रसमुदायस्य केवलं जपमात्रेण सर्वसिद्धिः । त्रिषवणस्त्रापी जपि-  
त्वा पञ्चमहापातकात्पूतो भवति ।

अथ सर्वकामार्थः शौनकोक्तः प्रयोगः ।

“अथापरं पूर्वोक्तविधिना मन्त्रन्यासादिकं कृत्वा प्रस्थमात्रपरिमाणपरिमितान्-  
कलशानक्षतगन्धपुष्पसहितोदकयुक्तान्कृत्वा पूर्वोक्तविधिना देवमभ्यर्च्य देव-  
पार्श्वे रुद्रप्रथमानुवाकमन्त्रैराज्याहुतीर्हुत्वा रुद्रैकादशिनीं जपेत् । जपान्ते ‘अ-  
ग्नाविष्णू-’ इत्येकादशानामनुवाकानामेकैकं जपेत् । ततः पञ्चामृतैः स्नापये-  
त् । ततः पञ्चगव्येन । ततो ‘नमस्त-’ इति प्रथमयोपचाराः । ततो यथाश-  
क्ति ब्राह्मणान् रुद्रवेदिनो भोजयेत् । सर्वे कामाः संपद्यन्ते । अथवा रुद्रमहारु-  
द्रातिरुद्रेष्वन्यतमं जप्त्वोक्तसंख्यया पायसं जुहुयात् । सर्वकामानवाप्नोति ।  
अथवैवमेव यथासामर्थ्यं क्षीरेण घृतेन च स्नापयेत् । रुद्राध्यायेनाभिमन्त्र्य  
‘मा नस्तोके-’ इत्यनेन घृतपायसेनायुतं जुहुयात् । अथ देशेऽन्तर्धाय कपट-  
ग्रहादिषु मध्य एष एव विधिरुच्चाटने । फट्कारेण सर्वकार्याणि समारभेत् ।  
अथ राज्यकामस्य पद्मसौगन्धिकोत्पलानां ‘प्रमुञ्च धन्वन-’ इति मन्त्रेण भग-  
वतो महेश्वरस्योभयचन्दनाक्तानां शतसहस्रं महेश्वरस्य शिरस्यारोपयेत् । रा-  
जा श्रियं विन्दति । ‘नमो वः किरिकेभ्यः-’ इत्यनेन तिलतण्डुलानामाज्याक्ता-  
नां शतसहस्रं जुहुयात् । राज्यं प्राप्नोति” ।

अथान्यो बौधायनोक्तः ।

“रुद्रमहारुद्रातिरुद्राणामन्यतमं जप्त्वोक्तसंख्यया राष्ट्रकामो यवानाज्या-  
क्तानयुतं जुहुयात् । अथ श्रीकामस्य । रुद्रमहारुद्रातिरुद्राणामन्यतमं जप्त्वा  
पायसेनायुतं जुहुयात् । श्रियं लभते । वित्तकामस्य ‘इमांरुद्राय-’ इत्यनेन  
तिलैः शतसहस्रं जुहुयात्” । अथ कालिकापुराणे सनत्कुमारः ।



“आदावङ्गानि संयोज्य स्नात्वा देहे स्वके द्विजः ।  
 ततो वत्स महादेवं पूजयेद्विधिपूर्वकम् ॥  
 एकं लिङ्गं नदीतीरे ह्यपरास्यं जलैः स्नपेत् ।  
 पञ्चगव्येन भूयोऽपि शंभुं पलशतेन च ॥  
 संस्त्राप्य वारिणा भूयो ध्यात्वा तं जगदीश्वरम् ।

( एकं लिङ्गं वृषभादिपरिवाररहितम् । अपरास्यं पश्चिमाभिमुखम् )

तद्गोरोचनया सार्धं लेपयेद्भक्तितो हरम् ॥  
 श्रीवृक्षोत्थैस्ततः पत्रैर्निश्छिद्रैर्जन्तुवार्जितैः ।  
 नैव पर्युषितैः स्निग्धैः प्रोक्षितैरर्चयेच्छिवम् ॥  
 एकादश दिनान्येवमर्चयेत्तं महेश्वरम् ।  
 विधिनानेन देवेशं भूयस्तं वै निबोध मे ॥  
 दिनान्येकादशैवादौ पूजान्ते होममाचरेत् ।  
 साज्यैर्विल्वदलैर्नित्यं दक्षिणां दिशमास्थितः ॥  
 एवं नीलोत्पलैर्भूयः पद्मैश्चैव सुगन्धिभिः ।  
 होममर्चां प्रकुर्वीत त्रिरेकादशवासरान् ॥  
 सञ्चृतं गुग्गुलुं दग्ध्वा नित्यमेव हरप्रियम् ।  
 पूजान्ते परया भक्त्या तस्यैवं धनसंचयः ।  
 वित्तकामो यदा सोऽथ स्यादालिङ्ग्य वनस्पतीन् ।  
 जपेद्बुद्राञ्छिवं ध्यायेद्भुवं ते हैमतां ययुः ॥  
 सपुष्पं वा तरुं ब्राह्मं बिल्वं वालिङ्ग्य ताञ्जपेत् ।  
 आवर्तयन्बहून्वारान्स वृक्षो हैमतां व्रजेत् ॥  
 तीर्थे कनखले गत्वा जप्त्वा रुद्रान्बहून्पुनः ।  
 जपेन्मध्यजले कृष्णपाषाणा हैमतामिंगुः ॥  
 महापर्वतमाश्रित्य अवष्टभ्य दिने दिने ।  
 जपेदेकादशाहान्ते निधिं प्राप्नोति पुष्कलम् ॥  
 समिधो वैतसीश्चैतन्निमध्वक्ता जुहोति यः ।  
 तदन्ते जायते तस्य द्रविणं पुष्कलं बहु ।  
 मधुबिल्वादयो वृक्षा आलिङ्ग्यैकादशे दिने ।  
 जपान्ते हैमतां यान्ति तथ्यं तत्र न संशयः ॥

अथवा लिङ्गमाश्रित्य स्वयम्भुमपराङ्मुखम् ।  
 संछाद्यैकादशाहानि जपेदेतत्सुपङ्कजैः ॥  
 पशून्वा कुत्सितांश्चैव न पश्येन्न च संस्पृशेत् ।  
 यं पश्येद्वपयाते तु हेम स्याद्वादशेऽहनि” ॥

अथान्यः—

“कृष्णाष्टमीं समारभ्य यावत्कृष्णचतुर्दशी ।  
 स्थण्डिलं चोपलिप्यार्कप्रस्तरे वा जपेत्सुधीः” ॥

‘नमो अस्तु नीलग्रीवाय—’इत्यनेन सहस्राभिमन्त्रितं घृतपायसमीश्वराय नि-  
 वेदयेत् । कार्षापणानां सहस्रमुत्पद्यते । अथान्यः । ‘प्रमुञ्च धन्वन—’इत्यनेन  
 यथासिद्धान्नं महानसेऽग्रावष्टसहस्रं जुहुयात् । द्रव्यमव्यवच्छिन्नमक्षयं भवति ।  
 अथान्यः । ‘नमो वः किरिकेभ्य—’ इति तिलाहुतीनामयुतं जुहुयात् । कार्षाप-  
 णानां सहस्रमुत्पद्यते” । इति कालिका पुराणे ।

अथान्नकामस्य शौनकः ।

‘असौ यस्तान्न—’इत्यनेनोभयेनाहरहरुदयास्तमययोरादित्यमुपतिष्ठेताक्षयम-  
 न्नमुपतिष्ठते ।

अथ बौधायनः ।

“उदुम्बरसमिद्धिर्मध्वक्षतैर्वा रुद्रमहारुद्रातिरुद्राणामन्यतमं जप्त्वा तन्नो-  
 क्तसंख्यया जुहुयादन्नमुत्पद्यते” ।

अथ वृष्टिकामस्य शौनकः ।

‘असौ यस्तान्न—’ इत्यनेनोदकशाकयवाहारो वेतससमिधामयुतं जुहुयात्  
 गुडक्षीराक्तानां वायुतं जुहुयात् । भगवानादित्यो वृष्टिं मुञ्चति ।

अथायुष्कामस्य स एवाह ।

“आयुष्कामः पूर्वोक्तविधिना देवमाराध्य सर्वदिक्षु रक्तपीतकृष्णबलीन्दत्वा  
 रुद्रैकादशिनीमेकादशकृत्वो जप्त्वा ‘आरासे गोप्न—’ इति षोडशोपचारान्कृत्वा  
 तमेव मन्त्रं सहस्रं जपेत् । व्याधितश्चेद्रवेर्दिने ब्राह्मणाय दक्षिणां दत्वा सहस्रं  
 जापयेत् । व्याधिभ्यः प्रमुच्यते शतायुर्भवति ।

अथ पुत्रकामस्य शौनकः ।

‘परि णो रुद्रस्य—’इति वटसमिधामयुतं जुहुयात्पुत्र आयुष्मानुत्पद्यते” ।

“अथ गोकामस्य स एव ।



‘नमो वः किरिकेभ्य-’ इति मन्त्रेण वैकङ्कतोदुम्बरसमिधां दध्यक्तानामयुतं जुहुयात् । अनन्तगोस्वामी भवति । न च गावः प्रक्षीयन्ते । अथवानेनैव मन्त्रेणार्कपर्णशतं गोपयसैकादशाहुतीर्जुहुयादेकादश गाव उत्पद्यन्ते” ।

“अथ वाक्कामस्य स एवाह ।

महाचतुष्पथे वल्मीकमृदा लिङ्गं प्रतिष्ठाप्य पञ्चगव्येन स्नापयेत् । ‘नमो वः किरिकेभ्य-’ इत्यनया चाभिमन्त्र्य ‘मा नस्तोक-’ इति घृतपायसं दिनद्वयं बिल्वमुपहरेत् । दक्षिणामूर्तौ वचाफलसमर्घफलं सुसूक्ष्मं चूर्णं कृत्वा ताम्रभाजने न्यसेत् । कपिलाघृतेनालोढ्य प्रदेशिन्या निपुताभिमन्त्रितं कृत्वा पिबेदप्रतिहत-  
वाक्यो भवति” । “पुनः

स एव । ‘द्रापे अन्धसस्पत-’ इत्यादिना शतसहस्रं जुहुयात् । वासांस्यक्षराणि भवन्ति” । अथ वश्यकामस्य बौधायनः ।

“रुद्रैकादशिनीरुद्रमहारुद्रातिरुद्रेष्वन्यतमं जप्त्वा ।

जुहुयाच्छ्वेतपुष्पाणि स विश्वं कुरुते वशम् ।

अथ कृत्स्नं जगत्कश्चिद्वशीकर्तुं समीहते ।

नाभिमात्रजलस्थश्च जपेद्भुद्रान्वहंस्तथा ॥

कृत्वा चैवार्चनं शंभोरादाय नियमं ततः ।

आदित्याभिमुखो भूत्वा रुद्रानावर्तयेत्सदा ॥

तस्यावर्तयतो रुद्राञ्जिताक्षस्य च धीमतः ।

वृषकेतुः समायाति वरदो भक्तवत्सलः” ॥

“अथारोग्यकामस्य शौनकः । ‘मा नो महान्तं-’ इति मन्त्रेण तिलाहुती-  
नामयुतं जुहुयात् । बालानां परिजनस्यारोग्यं भवति” । अथ प्रत्युपस्थिते सर्वभये क्लेशविमोक्षकामः पूर्वोक्तविधिना मन्त्रदेवन्यासादिकं कृत्वा बलींश्च दत्वा ‘मीढुष्टम-’ इति पुनः षोडशोपचारं कृत्वा रुद्रैकादशिनीमेकादशकृत्वो जप्त्वा जापयित्वा वा रुद्रवेदिनं सर्वेभ्यो भयेभ्यः प्रमुच्यते नात्र संशयः । ‘इमां रुद्रा-’ इति मन्त्रेण दधिमधुपायसाहुतीनां प्रत्येकमयुतं जुहुयात्सर्वभयान्युपशाम्यन्ति ।

अथ शान्तिकामः पूर्वोक्तविधिना मन्त्रदेवन्यासादिकं कृत्वा देवमाराध्य रुद्रवेदिनं ब्राह्मणमाचार्यं वृत्वा स्वयंभुलिङ्गमभिगम्य तत्राप्यनेनैव विधि-  
नाराधनं कृत्वा पञ्चामृतैः स्नापयित्वा प्रथमानुवाकेनाज्यहोमं कृत्वा देवं संपूज्य ‘नमस्ते रुद्रमन्यव-’ इत्येकादशानुवाकानां जपं कुर्यात् । धारा-

मास्त्रावयंस्तथा जपान्ते 'अग्नाविष्णू सजोषस-' इत्येकादशानुवाकानामेकमेकं जपेत् । पुनः पञ्चामृतैः स्नापयेत्ततो देवं समभ्यर्च्य भक्ष्यभोज्ययुतं नैवेद्यं दत्त्वा चतुरः पूर्णकलशान्पञ्चमृत्तिकापञ्चपल्लवपञ्चरत्नयुतानक्षतगन्धधूपादिभिरर्चयित्वा सितवस्त्रवेष्टितान्कृत्वा 'शं नो वातः पवताम्' इति शान्तिं ध्यायञ्जप्त्वा भिषेकं कारयेच्छान्तिर्भवति । ततः स्वस्थो भवति । आचार्याय सितवस्त्रयुगुलं धेनुं काञ्चनं च दद्यात् ब्राह्मणांश्च भोजयेच्छान्तिर्भवति । पुनः शौनकः । 'मा नो महान्तम्-' इति मन्त्रेणाश्वत्थसमिधामयुतं जुहुयात् । प्रतिसंवत्सरं यात्रायामयुतं जुहुयात् । एवं कृते आत्मीयस्य बालर्त्त्रावृद्धजातस्य शान्तिः । 'नमो भवाय-' 'नमो ज्येष्ठाय-' इत्येताभ्यां कुमारग्रहादिग्रस्तानां भस्माभि-मन्त्र्य रक्षां कारयेत् । रात्रौ शिखां च बध्नीयात्कुमारादिग्रहभयं न भवति । 'मीढुष्टम शिवतम-' इति महाभये चौरभयेऽग्निभये प्राणात्यये वा मनसा जपे-त्क्षेमेणागच्छति । 'इमां रुद्राय-' इत्यनेन सुवर्णदूर्वाङ्कुरैः शतसहस्रं जुहु-यात् । महाज्वरोपघाते गतापुरपि दीर्घायुर्भवति । 'नमस्ते रुद्रमन्यव-' इति चतुर्भिः प्रत्यूचं यवगोधूमगवीधुकजतिलानां दधिमधुघृताक्तानामयुतं जुहुया-त् । एकादशद्वादशरात्रेण वा वायुमुपशमयति । 'अध्यवोचदधिवक्ता-' इति सर्वरक्षा कर्तव्या । आतुरेभ्यः सर्षपान्सप्ताभिमन्त्रितान्कृत्वा चतुर्दिशं प्रक्षिपेद्-शदिक्षु रक्षा कृता भवति । पथि गच्छतोऽसच्छान्तिमुपगच्छति । सर्षपेण ब्रह्म-राक्षसभूतपिशाचादिभ्यो मोक्षयति । 'या ते रुद्र शिवा तनूः-' इति ऋग्याऽ-न्तिमा तथा प्रतिवासरं सहस्राभिमन्त्रितं कृत्वा एकादश ग्रन्थीन्दत्वा बालानां गुर्विणीनां च हस्ते बध्नीयात् । बाला गुर्विण्यश्च सुखेन वर्धन्ते । यक्षराक्षसाद्यु-त्सादनं च । 'सहस्राणि-' इति रक्तवाससा रक्तोष्णीषरक्तमाल्यानुलेपनैर्देवं समर्चयेत् । श्मशाने एकवृक्षे नदीपुलिने चतुष्पथे वने वा कार्पासतण्डुलपरि-वेष्टितां महातैलाक्तां श्मशानाग्नौ प्रदीप्तेन यवपिष्टेनैकादशाभिमन्त्रितेन यक्षरा-क्षसादेः शत्रोरपि प्रतिकृतिं कृत्वोरसि कटुतैलेन प्रतिमां कृत्वा स्थाप्य दक्षि-णभूमिभागे एकैकेन शरेणैकादशप्राणायतनेषु वितोदयेत् । सहसागतं सकल-लोकगतं वा शत्रुमुत्सादयति । 'नमो रुद्रेभ्य-' इति मध्याह्ने रुक्मकण्टकैर्जुहु-यात्सर्षपैश्चाहरहर्वा प्रत्यापत्ती राष्ट्रे देवयोनयः सपिशाचाश्च भ्रंशान्ति स्वेचरीणां स्त्रीणां यातुधानानां वा भस्मीभवन्ति । अथेमाः शान्तयः । 'इमां रुद्राय-' इति मन्त्रेण गवामुपघाते गोष्ठमध्येऽग्निमुपसमाधाय वैकङ्कतसमिधामयुतं जुहुयात् । गवां शान्तिर्भवति । यावन्तश्चतुष्पदास्तावद्भय एवमेव शान्तिविधिं



कुर्वात् । “नमस्ते रुद्र मन्यव—” इत्यनेन गवामुपघाते गोष्ठमध्येऽग्निमु-  
पसमाधाय वैकङ्कतसमिधामयुतं जुहुयात् । पश्वादीनां शान्तिद्विगुणेन महा-  
शान्तिरिति ।

अथ शत्रुमारणकामः पूर्वोक्तविधिना मन्त्रन्यासादि कृत्वा दिक्पालेभ्यो  
रक्तौदनवलीन्दत्वा ‘स्तुहि श्रुतम्—’ इत्यनेन षोडशोपचारान्कृत्वा रुद्रै-  
कादशिनीमेकादशकृत्वो जपित्वा पुनः ‘स्तुहि श्रुतम्—’ इति सहस्रं जपेत्प्र-  
त्यहं । सप्तरात्रेण शत्रुविनाशो भवति । अथ कृत्वा मुत्पादयितुकामो रक्तवाससा  
रक्तोष्णीषरक्तमालयानुलेपनैर्देवमर्चयेत् । श्मशानाङ्गणे लोहितशलाकाः प्रादे-  
शमात्रा महातैलाक्ता लक्षं जुहुयात् । “उत्तिष्ठ रक्ताङ्गि रक्तनेत्रे रक्तकेशि” ।  
कन्यां तां क्षिप्रमेव रुधिरकुम्भेन पूर्णमांसमात्रेण तर्पयेत् । अन्यथा कर्तारि-  
मेव हिंसेत् । सा त्वरिता यन्त्रिता वदति । “कं धर्षयामि वद वा ज्ञायते यदि  
त्रैलोक्यस्थितमभ्युत्सादयिष्यामि” इति । तथा चैकैकस्य शरीरस्य ग्रामे  
नगरे गृहे च प्रयोगः । शाकं यशस्यमुपयोक्ष्यमुपोष्य द्वादश रात्राणि लघुभ्यो  
लघूनि महान्तीति अमहीनानि तुलापुरुषचान्द्रायणानां मध्यम एव विकल्प्य  
ग्रहणे त्वाचम्य नित्याभिवाद्यावलम्बिनान्यथा पठेत् इति । ‘प्रमुञ्च धन्वन—’  
इति षड्भिरायुधमभिमन्त्र्य संग्रामोपनीताः शत्रवः पलायन्ते । अभिमुखा नाव-  
तिष्ठन्ते । दर्भकण्टकानामयुतं जुहुयात् । प्रभूतः शत्रूयते क्षत्रियादिः । क्षत्रियो  
दिवसत्रिभागेन वैश्यः षड्भागेन चतुर्भागेन शूद्रः । तथा चाव्याहतं कर्मेत्याच-  
क्षते । ‘विकिरिद विलोहित—’ इति यथा शत्रुभिरनेकपर्पायमुपशत्रुमुखे जुहु-  
यात् । सर्वे विभग्नमनसो विमुखाः शत्रवश्च पलायन्ते । ‘नमो हिरण्यवाहव—’  
इत्यनुवाकैः कटुतैलाक्तानां राजाभिश्चक्षितानां सर्षपाञ्जुहुयात् । चक्रमुत्साद-  
यति । फट्कारेण देवस्योपरि मालामधोशिरामवलम्ब्य सशिरसा वस्त्रेण रुधिर-  
माप्लाव्य त्रिकटुकेनाभ्यज्य देवकराङ्गुलिना रेखामुत्पाद्य शत्रोर्नामानुस्मरञ्ज-  
येत् । सवलसमुदायं शत्रुमुच्चाटयति । एवं कृत्स्नं ग्राममुच्चाटयति एकाद्वा ।  
राजानमहोरात्रेण संपूर्णमर्धदिवसेन क्षत्रियं क्षपयति । दिवसत्रिभागेन वैश्यं  
चतुर्भागेन शूद्रम् । तथा चाव्याहतं कर्मेत्याचक्षते । एतत्सर्वं शौनकोक्तं  
हेमाद्रौ । अथ मेरुतन्त्रोक्तम् ।

रौद्रीं धारां ततः कुर्यात्प्रोच्यते तद्विधानकम् ।

नमस्ते रुद्रामाविष्णू इत्यध्यापद्वयेन च ॥

आवर्तनमिति प्रोक्तं गङ्गास्नानफलप्रदम् ।

आवर्तनाभिषेकं तु यः कुर्यात्प्रत्यहं नरः ॥

तस्यैव दिनजं पापं दैवजं नाशमाप्नुयात् ।  
 संध्यावन्दनतः क्षीणं तच्चेत्प्राग्जन्मजं भवेत् ॥  
 एकः पाठो नमस्तेऽस्य ह्यनुवाकः परस्य च ।  
 एवं भवाय नमस्तेऽस्याग्राविष्णू तथैककम् ॥  
 इयं रुद्री समाख्याता रौद्रपापनिकृन्तनी ।  
 अनया प्रत्यहं यस्तु कुर्याल्लिङ्गाभिषेचनम् ॥  
 जन्मजन्मकृतं पापं वर्षमध्ये प्रणश्यति ।  
 रुद्रीभिरेकादशभिर्लघुरुद्रः प्रकीर्तितः ॥  
 अनेन सिक्तं यैर्लिङ्गं ते न पश्यन्ति भास्करिम् ।  
 एकादशभिरेतैस्तु महारुद्रः प्रकीर्तितः ॥  
 निर्धनो धनमाप्नोति महापातकनाशनः ।  
 अनेन विहितो होमः सोमयागफलप्रदः ॥  
 अनाधिकारी दीक्षायां करे पक्षस्त्वयं मतः ।  
 एकादशमहारुद्रैरतिरुद्रः प्रकीर्तितः ॥  
 अतिपापहरो यस्मादृष्टाऽन्या नैव निष्कृतिः” ॥

इति मेरुतन्त्रोक्तं विधानं समाप्तम् ॥

इति श्रीभट्टभास्करविरचिते यजुर्वेदभाष्ये अग्निकाण्डे श्रीरुद्रप्रश्नसंज्ञितः  
 पञ्चमः प्रपाठकः समाप्तः ।



## ॥ अथ चमकभाष्यप्रारम्भः ॥

॥ श्रीगणेशाय नमः ॥

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥

परिषेचनमुख्यास्तु संस्काराः षष्ठ ईरिताः ।

वसोर्धारादयः शिष्टाः प्रोच्यन्तेऽस्मिन्स्तु सप्तमे ॥

कल्पः । 'अग्राविष्णू सजोषसा-' इति चतुर्गृहीतं हुत्वौदुम्बरीं सूचं व्यायाममात्रीं मृदा प्रदिग्धां पश्चादासेचनवतीं घृतस्य पूरयित्वा 'वाजश्च मे प्रसवश्च मे-' इति संततां वसोर्धारां जुहोत्यामन्त्रसमापनादिति । अत्र ह्येकादशभिरनुवाकैर्मन्त्रः समाप्यते ॥

॥ चतुर्गृहीतहोममन्त्रपाठस्तु ॥

ॐ अग्राविष्णू सजोषसेमा वर्धन्तु वां गिरः ।

द्युमैर्वाजेभिरागतम् ॥ १ ॥

ओम् अग्राविष्णू इत्यग्राऽविष्णू सजोषसेति सजोषसा इमाः वर्द्धन्तु वाम् गिरः । द्युमैः वाजेभिः एति गतम् ॥ १ ॥

सा० भा० हे अग्राविष्णू युवां सजोषसा समानप्रीती भवतम् । वां युवयो-रिमा गिरः स्तुतिरूपा वाचः वर्धन्तु वृद्धिं प्राप्नुवन्तु । युवामपि द्युमैः धनैः वाजेभिरन्नैश्च युक्तौ आगतमिहागच्छतम् ॥ १ ॥

अथैकादशानुवाकात्मको मन्त्र उच्यते । अनुवाकभेदस्त्वयज्ञसंयुक्ते कर्मणि पृथङ्मन्त्रत्वेनानुष्ठेयत्वादुपपद्यत इति ॥

॥ तत्र प्रथमानुवाकपाठस्तु ॥

वाजश्च मे प्रसवश्च मे प्रयतिश्च मे प्रसितिश्च मे धीतिश्च मे क्रतुश्च मे स्वरश्च मे श्लोकश्च मे श्रावश्च मे श्रुतिश्च मे ज्योतिश्च मे सुवश्च मे प्राणश्च मेऽपानश्च मे व्यानश्च मेऽसुश्च मे चित्तं च म आधीतं च मे वाक्च मे मनश्च मे

चक्षुश्च मे श्रोत्रं च मे दक्षश्च मे बलं च म ओजश्च मे सहश्च  
म आयुश्च मे जरा च म आत्मा च मे तनूश्च मे शर्म च  
मे वर्म च मेऽङ्गानि च मेऽस्थानि च मे परूँषि च मे शरी-  
राणि च मे ॥ १ ॥

वाजः च मे प्रसव इति प्रऽसवः च मे प्रयतिरिति प्रऽ-  
यतिः च मे प्रसितिरिति प्रऽसितिः च मे धीतिः च मे क्रतुः  
च मे स्वरः च मे श्लोकः च मे श्रावः च मे श्रुतिः च मे  
ज्योतिः च मे सुवः च मे प्राण इति प्रऽअनः च मे अपान  
इत्यपऽअनः च मे व्यान इति विऽअनः च मे असुः च मे  
चित्तम् च मे आधीतमित्याऽधीतम् च मे वाक् च मे मनः  
च मे चक्षुः च मे श्रोत्रम् च मे दक्षः च मे बलम् च मे  
ओजः च मे सहः च मे आयुः च मे जरा च मे आत्मा च  
मे तनूः च मे शर्म च मे वर्म च मे अङ्गानि च मे अस्थानि  
च मे परूँषि च मे शरीराणि च मे ॥ १ ॥

सा० भा० वाजोऽन्नम् । चशब्दो वक्ष्यमाणद्रव्यापेक्षया समुच्चयार्थः । मे मम ।  
कल्पतामिति पदं दशमानुवाके वक्ष्यमाणं सर्वत्रानुषज्यते । संपद्यतामित्यर्थः ।  
प्रसवोऽन्नस्याभ्यनुज्ञानं दीयतां भुज्यतामित्येवंरूपम् । प्रयतिः शुद्धिः ।  
प्रसितिः बन्धनमन्नविषयकमौत्सुक्यम् । धीतिरन्नधारणम् । क्रतुरन्नहेतुर्यज्ञः ।  
स्वरो मन्त्रगत उदात्तादिः । श्लोकः स्तुतिः । श्रावः श्रावयितृत्वसामर्थ्यम् ।  
श्रुतिः श्रवणसामर्थ्यम् । ज्योतिः प्रकाशः । सुवः स्वर्गः । प्राणापानव्यानाः वायु-  
वृत्तिविशेषाः । असुस्तद्वृत्तिमान्वायुः । चित्तं मनोजन्यं ज्ञानम् । आधीतं तेन  
ज्ञानेन सर्वदा विषयीकृतं द्रव्यम् । वागादयश्चत्वारः प्रसिद्धाः । दक्षो ज्ञानेन्द्रि-  
यगतं कौशलम् । बलं कर्मेन्द्रियगतं सामर्थ्यम् । ओजो बलहेतुरष्टमो धातुः ।  
सदो वैरिविषयमभिभवितृत्वम् । आयुः प्रसिद्धम् । जरा आयुषो बलीपलिता-



दिपर्यन्तत्वम् । आत्मा शास्त्रप्रसिद्धः परमात्मा । तनूः शोभनसंनिवेशं वपुः । शर्म सुखम् । वर्म शरीररक्षककवचादि अङ्गानि संपूर्णावयवाः । अस्थानि यथास्थानं स्थितान्यस्थीनि । पद्म-षि अङ्गुल्यादिपर्वाणि । शरीराणि पूर्वमनुक्ताः शरीरावयवाः ॥ १ ॥

इति श्रीसायणाचार्यविरचिते माधवीये वेदार्थप्रकाशे यजुःसंहितायां चतुर्थकाण्डे सप्तमप्रपाठके चमकभाष्ये प्रथमोऽनुवाकः ॥ १ ॥

॥ द्वितीयमाह ॥

ज्यैष्ठ्यं च म आधिपत्यं च मे मन्युश्च मे भामश्च मेऽमश्च मेऽम्भश्च मे जेमा च मे महिमा च मे वरिमा च मे प्रथिमा च मे वर्ष्मा च मे द्राघुया च मे वृद्धं च मे वृद्धिश्च मे सत्यं च मे श्रद्धा च मे जगच्च मे धनं च मे वशश्च मे त्विषिश्च मे क्रीडा च मे मोदश्च मे जातं च मे जनिष्यमाणं च मे सूक्तं च मे सुकृतं च मे वित्तं च मे वेद्यं च मे भूतं च मे भविष्यच्च मे सुगं च मे सुपथं च म ऋद्धं च म ऋद्धिश्च मे ऋप्तं च मे ऋप्तिश्च मे मतिश्च मे सुमतिश्च मे ॥ २ ॥

ज्यैष्ठ्यम् च मे आधिपत्यमित्याधिऽपत्यम् च मे मन्युः च मे भामः च मे अमः च मे अम्भः च मे जेमा च मे महिमा च मे वरिमा च मे प्रथिमा च मे वर्ष्मा च मे द्राघुया च मे वृद्धम् च मे वृद्धिः च मे सत्यम् च मे श्रद्धेति श्रद्ऽधा च मे जगत् च मे धनम् च मे वशः च मे त्विषिः च मे क्रीडा च मे मोदः च मे जातम् च मे जनिष्यमाणम् च मे सूक्तमिति सुऽउक्तम् च मे सुकृतमिति सुऽकृतम् च

मे वित्तम् च मे वेद्यम् च मे भूतम् च मे भविष्यत् च मे  
 सुगमिति सुगम् च मे सुपथमिति सुपथम् च मे ऋद्धम्  
 च मे ऋद्धिः च मे क्लृप्तम् च मे क्लृप्तिः च मे मतिः च मे  
 सुमतिरिति सुमतिः च मे ॥ २ ॥

सा० भा० ज्यैष्ठ्यं प्रशस्ततमत्वम् । आधिपत्यं स्वामित्वम् । मन्युभामशब्दौ  
 क्रोधावान्तरविशेषवाचिनौ । एको मानसः । अपरोऽक्षमादिलिङ्गजन्यो बाह्यः ।  
 अमोऽप्रमेयत्वं विरोधिभिरियत्तया परिच्छेत्तुमशक्यत्वम् । अम्भः शैत्यमाधु-  
 योपेतमुदकम् । जेमा जयसामर्थ्यम् । महिमा महत्त्वं जयसंपादितधनादि-  
 संपत्तिः । वरिमा वरणीयत्वं पूज्यत्वम् । प्रथिमा गृहक्षेत्रादिविस्तारः । वष्मा  
 पुत्रपौत्रादिशरीराणि । द्राघुया पुत्रपौत्रादिविषयं दीर्घत्वम् । अविच्छिन्ना संत-  
 तिरित्यर्थः । वृद्धं प्रभूतमन्नं धनं च । वृद्धिर्विद्यादिगुणैरुत्कर्षः । सत्यं यथार्थ-  
 भाषणम् । श्रद्धा परलोकोऽस्तीति बुद्धिः । जगत् जङ्गमाजङ्गमात्मकं गवादि ।  
 धनं सुवर्णादि । वशः सर्वस्वाधीनत्वम् । त्विषिः शरीरकान्तिः । क्रीडा अक्ष-  
 द्यूतादिः । मोदः तज्जन्यो हर्षः । जातं पूर्वसिद्धापत्यम् । जनिष्यमाणं भवि-  
 ष्यदपत्यम् । सूक्तं ऋक्समूहः । सुकृतं तज्जन्यमपूर्वम् । वित्तं पूर्वलब्धम् । वेद्यं  
 इतः परं लब्धव्यं द्रव्यजातम् । भूतं पूर्वसिद्धं क्षेत्रादि । भविष्यत् संपत्स्य-  
 मानम् । सुगं सुष्ठु गन्तव्यं बन्धुजनयुक्तग्रामान्तरादि । सुपथं चोरादिरहितो  
 मार्गः । ऋद्धं वर्धितं धनादिकं अनुष्ठितकर्मफलं वा । ऋद्धिः अनुष्ठास्यमान-  
 सत्रफलम् । क्लृप्तं समर्थं स्वकार्यक्षमद्रव्यम् । क्लृप्तिः स्वकीयसामर्थ्यम् । मतिः  
 पदार्थमात्रनिश्चयः । सुमतिः दुर्घटराजकार्यादिनिश्चयः ॥ २ ॥

इति श्रीसायणाचार्यविरचिते माधवीये वेदार्थप्रकाशे यजुःसंहितायां चतुर्थ-  
 काण्डे अष्टमप्रपाठके चमकभाष्ये द्वितीयोऽनुवाकः ॥ २ ॥

॥ तृतीयमाह ॥

शं च मे मयंश्च मे प्रियं च मेऽनुकामश्च मे कामंश्च मे  
 सौमनसश्च मे भद्रं च मे श्रेयंश्च मे वस्यंश्च मे यशश्च मे  
 भगंश्च मे द्रविणं च मे यन्ता च मे धर्ता च मे क्षेमंश्च मे



धृतिंश्च मे विश्वं च मे महंश्च मे संविच्च मे ज्ञात्रं च मे सूश्च मे  
 प्रसूश्च मे सीरं च मे लयश्च मे ऋतं च मेऽमृतं च मे यक्ष्मं  
 च मेऽनामयच्च मे जीवातुश्च मे दीर्घायुत्वं च मेऽनमित्रं च  
 मेऽभयं च मे सुगं च मे शयनं च मे सूषा च मे सुदिनं च मे ॥३॥

शम् च मे मयः च मे प्रियम् च मे अनुकामइत्यनुऽकामः  
 च मे कामः च मे सौमनसः च मे भद्रम् च मे श्रेयः च  
 मे वस्यः च मे यशः च मे भगः च मे द्रविणम् च मे यन्ता  
 च मे धर्ता च मे क्षेमः च मे धृतिः च मे विश्वम् च मे  
 महः च मे संविदिति संऽवित् च मे ज्ञात्रम् च मे सूः च मे  
 प्रसूरिति प्रऽसूः च मे सीरम् च मे लयः च मे ऋतम् च मे  
 अमृतम् च मे अयक्ष्मम् च मे अनामयत् च मे जीवातुः च  
 मे दीर्घायुत्वमिति दीर्घायुऽत्वम् च मे अनमित्रम् च मे  
 अभयम् च मे सुगमिति सुऽगम् च मे शयनम् च मे सूषेति-  
 सुऽउषा च मे सुदिनमिति सुऽदिनम् च मे ॥ ३ ॥

सा० भा० शंशब्द ऐहिकसुखवाची । मयःशब्द आमुष्मिकसुखवाची । प्रियं  
 प्रीतिकारणं वस्तु । अनुकामः अनुकूलत्वनिमित्तेन काम्यमानः पदार्थः । एत-  
 दुभयं ऐहिकमेव तारतम्योपेतम् । कामः आमुष्मिकः स्वर्गादिकः । सौमनसः  
 मनःस्वास्थ्यकरो बन्धुवर्गः । भद्रं कल्याणमिह लोके रमणीयम् । श्रेयः पर-  
 लोकहितम् । वस्यः निवासहेतुर्गृहादिः । यशः कीर्तिः । भगः सौभाग्यम् ।  
 द्रविणं धनम् । यन्ता नियामक आचार्यादिः । धर्ता पोषकः पित्रादिः । क्षेमो  
 विद्यमानधनस्य रक्षणशक्तिः । धृतिः धैर्यमापद्यपि निश्चलत्वम् । विश्वं सर्वज-  
 नानुकूल्यम् । महः पूजा । संवित् वेदशास्त्रादिविज्ञानम् । ज्ञात्रं ज्ञापयितृत्वसा-  
 मर्थ्यम् । सूः पुत्रादिप्रेरणसामर्थ्यम् । प्रसूः भृत्यादिप्रेरणसामर्थ्यम् । सीरं गो-

लाङ्गलादिकृषिसाधनसंपत्तिः । लयः तत्प्रतिबन्धनिवृत्तिः । ऋतं पञ्चादिकर्म ।  
 अमृतं तत्फलम् । अयक्ष्मं राजयक्ष्मादिप्रबलव्याधिराहित्यम् । अनामयत् ज्वरा-  
 चल्पव्याधिराहित्यम् । जीवातुः जीवनकारणं व्याधिपरिहारार्थमौषधम् । दी-  
 र्घायुत्वं अपमृत्युराहित्यम् । अनमित्रं वैरिराहित्यम् । अभयं भयराहित्यम् ।  
 सुगं शोभनगमनम् । सर्वैरङ्गीकृताचरणमित्यर्थः । शयनं शय्योपधानादिसम्प-  
 त्तिः । सूषा स्नानसंध्यावन्दनादियुक्तः शोभनः प्रातःकालः । सुदिनं पञ्चदा-  
 नाध्ययनादियुक्तं कृत्स्नं दिनम् ॥

इति श्रीसायणाचार्यविरचिते माधवीये वेदार्थप्रकाशे यजुःसंहितायां चतु-  
 र्थकाण्डे पञ्चमप्रपाठके चमकभाष्ये तृतीयोऽनुवाकः ॥ ३ ॥

॥ चतुर्थमाह ॥

ऊ॒र्क्च॒मे॒ सू॒नृतां॑ च॒ मे॒ प॒य॑श्च॒ मे॒ र॒स॑श्च॒ मे॒ घृ॒तं च॑ मे॒ म॒धु॑  
 च॒ मे॒ स॒ग्धि॑श्च॒ मे॒ स॒पी॑तिश्च॒ मे॒ कृ॒षि॑श्च॒ मे॒ वृ॒ष्टि॑श्च॒ मे॒ जै॒त्रं च॑  
 म॒ औ॒द्भि॑द्यं च॒ मे॒ र॒यि॑श्च॒ मे॒ रा॒य॑श्च॒ मे॒ पु॒ष्टं च॑ मे॒ पु॒ष्टि॑श्च॒ मे॒ वि॒-  
 भु॑ च॒ मे॒ प्र॒भु॑ च॒ मे॒ ब॒हु॑ च॒ मे॒ भू॒य॑श्च॒ मे॒ पूर्णं॑ च॒ मे॒ पूर्ण॑तरं च॒  
 मे॒ऽक्षि॑तिश्च॒ मे॒ कू॒र्य॑वाश्च॒ मे॒ऽन्नं॑ च॒ मे॒ऽक्षु॑च्च॒ मे॒ ब्र॒हि॒म्य॑श्च॒ मे॒ य॒-  
 वा॑श्च॒ मे॒ मा॒षा॑श्च॒ मे॒ ति॒ला॑श्च॒ मे॒ मु॒द्गा॑श्च॒ मे॒ ख॒ल्वा॑श्च॒ मे॒  
 गो॒धू॒मा॑श्च॒ मे॒ म॒सु॒रा॑श्च॒ मे॒ प्रि॒य॒ङ्ग॒व॑श्च॒ मे॒ऽण॑वश्च॒ मे॒ श्या॒म॒का॑श्च॒  
 मे॒ नी॒वा॒रा॑श्च॒ मे॒ ॥ ४ ॥

ऊ॒र्क् च॒ मे॒ सू॒नृतां॑ च॒ मे॒ प॒यः॑ च॒ मे॒ र॒सः॑ च॒ मे॒ घृ॒तम् च॑  
 मे॒ म॒धु॑ च॒ मे॒ स॒ग्धिः॑ च॒ मे॒ स॒पी॑तिरिति सऽपीतिः च॒ मे॒  
 कृ॒षिः॑ च॒ मे॒ वृ॒ष्टिः॑ च॒ मे॒ जै॒त्रम् च॑ मे॒ औ॒द्भि॑द्यमित्यौत्ऽभि-  
 द्यम् च॒ मे॒ र॒यिः॑ च॒ मे॒ रा॒यः॑ च॒ मे॒ पु॒ष्टम् च॑ मे॒ पु॒ष्टिः॑ च॒ मे॒  
 वि॒भ्व॑ति विऽभु च॒ मे॒ प्र॒भ्व॑ति प्रऽभु च॒ मे॒ ब॒हु॑ च॒ मे॒ भू॒यः॑



च मे पूर्णम् च मे पूर्णतरमिति पूर्णतरम् च मे अक्षितिः च  
मे कूपवाः च मे अन्नम् च मे अक्षुत् च मे व्रीहयः च मे  
यवाः च मे माषाः च मे तिला च मे मुद्राः च मे खल्वाः  
च मे गोधूमाः च मे मसुराः च मे प्रियङ्गवः च मे अणवः च  
मे श्यामाकाः च मे नीवाराः च मे ॥ ४ ॥

सा० भा० ऊर्कं अन्नसामान्यम् । सूनुता प्रियोक्तिः । पयःप्रभृतयोऽन्नविशेषाः । पयः क्षीरम् । रसः तत्रत्यं सारम् । घृतमधुनीं प्रसिद्धे । सैग्धिः । बन्धुभिः सह भोजनमित्यर्थः । तथा सपीतिः सहपानम् । कृपिवृष्टी अन्नस्य हेतुत्वेन प्रसिद्धे । जैत्रं जयशीलम् । मुक्षेत्रमित्यर्थः । औद्भिचं उद्भिदां तरुगुल्मादीनामुत्पत्तिः । रयिः सुवर्णम् । रायो मणिमुक्तादिः । पुष्टं पूर्वोक्तमेव सुवर्णमृतिसमृद्धम् । पुष्टिः शरीरपोषः । विभ्वादपः अक्षित्यन्ता धान्यविषया उत्तरोत्तराभिवृद्धयः सप्तापि तारतम्येन द्रष्टव्याः । न केवलं प्रवृद्धान्येव धान्यानि किं तु अल्पान्यपीत्युच्यन्ते । कूपवाः कुत्तिसतपवाः । अन्नं प्रसिद्धम् । अक्षुत् अन्नसाध्यः क्षुत्परिहारः । व्रीहियवमाषतिलमुद्राः प्रसिद्धाः । खल्वाः मुद्गेभ्योऽपि स्थूलबीजाः । अथर्ववेदभाष्ये तु “खल्वाश्चणका” इति व्याख्यातम् । गोधूमाः प्रसिद्धाः । मसुराः मुद्गवत्सूपहेतवः प्रियङ्गवः प्रसिद्धाः । अणवः सूक्ष्मशालयः । श्यामाकाः ग्राम्या धान्यविशेषाः । नीवारा आरण्याः ।

इति श्रीसायणाचार्यविरचिते माधवीये वेदार्थप्रकाशे यजुःसंहितायां  
चतुर्थकाण्डे पञ्चमप्रपाठके चमकभाष्ये चतुर्थोऽनुवाकः ॥ ४ ॥

॥ पञ्चममाह ॥

अश्मा च मे मृत्तिका च मे गिर्यंश्च मे पर्वताश्च मे सि-  
कंताश्च मे वनस्पतयश्च मे हिरण्यं च मेऽयंश्च मे सीसं च मे  
त्रपुंश्च मे श्यामं च मे लोहं च मेऽग्निश्च मे आपंश्च मे वी-  
र्यंश्च मे ओषधयश्च मे कृष्टपच्यं च मेऽकृष्टपच्यं च मे ग्रा-

म्याश्च मे पशवं आरण्याश्च यज्ञेन कल्पन्तां वित्तं च मे  
वित्तिश्च मे भूतं च मे भूतिश्च मे वसुं च मे वसतिश्च मे कर्म  
च मे शक्तिश्च मेऽर्थश्च मे एमंश्च मे इतिश्च मे गतिश्च  
मे ॥ ५ ॥

अश्मां च मे मृत्तिका च मे गिरयः च मे पर्वताः च मे  
सिकता च मे वनस्पतयः च मे हिरण्यम् च मे अयः च मे  
सीसम् च मे त्रपुं च मे श्यामम् च मे लोहम् च मे अग्निः  
च मे आपः च मे वीरुधः च मे ओषधयः च मे कृष्टपच्य-  
मिति कृष्टपच्यम् च मे अकृष्टपच्यमित्यकृष्टपच्यम् च मे  
ग्राम्याः च मे पशवः आरण्याः च यज्ञेन कल्पन्ताम् वित्तम्  
च मे वित्तिः च मे भूतम् च मे भूतिः च मे वसुं च मे वस-  
तिः च मे कर्म च मे शक्तिः च मे अर्थः च मे एमः च मे  
इतिः च मे गतिः च मे ॥ ५ ॥

सा० भा० अश्मादयः प्रसिद्धाः । श्यामं कृष्णायसम् । लोहं कांस्यताम्रादि ।  
अग्न्यादयः प्रसिद्धाः । ग्राम्यारण्यपशवो यज्ञेन निमित्तीभूतेन कल्पन्तां सम-  
र्था भवन्तु । वित्तं पूर्वलब्धम् । वित्तिर्भाविताभः । भूतं ऐश्वर्योपेतं पुत्रादि-  
कम् । भूतिः स्वकीयमैश्वर्यादिकम् । वसु निवाससाधनं गवादिकम् । वसति-  
निवासाधारो गृहादिः । कर्म अग्निहोत्रादिकम् । शक्तिः तदनुष्ठानसामर्थ्यम् ।  
अर्थः प्रयोजनविशेषः । एमः एतव्यं प्राप्तव्यं सुखम् । इतिः अयनं इष्टप्राप्त्यु-  
पायः । गतिः इष्टप्राप्तिः ॥

इति श्रीसायणाचार्यविरचिते माधवीये वेदार्थप्रकाशे यजुःसंहितायां  
चतुर्थकाण्डे पञ्चमप्रपाठके चमकभाष्ये पञ्चमोऽनुवाकः ॥

॥ षष्ठमाह ॥

अग्निश्च मे इन्द्रश्च मे सोमश्च मे इन्द्रश्च मे सविता च



म॒ इन्द्र॑श्च मे॒ सर॑स्वती च म॒ इन्द्र॑श्च मे॒ पू॒षा च॑ म॒ इन्द्र॑श्च  
मे॒ बृ॒ह॒स्पति॑श्च म॒ इन्द्र॑श्च मे॒ मि॒त्रश्च॑ म॒ इन्द्र॑श्च मे॒ वरु॑णश्च  
म॒ इन्द्र॑श्च मे॒ त्वष्टा॑ च म॒ इन्द्र॑श्च मे॒ धा॒ता च॑ म॒ इन्द्र॑श्च मे॒  
वि॒ष्णुश्च॑ म॒ इन्द्र॑श्च मे॒ऽअ॒श्विनौ॑ च म॒ इन्द्र॑श्च मे॒ म॒रुत॑श्च म॒  
इन्द्र॑श्च मे॒ वि॒श्वे च॑ मे॒ दे॒वा इन्द्र॑श्च मे॒ पृ॒थि॒वी च॑ म॒ इन्द्र॑श्च  
मे॒ऽअ॒न्तरि॑क्षं च म॒ इन्द्र॑श्च मे॒ द्यौश्च॑ म॒ इन्द्र॑श्च मे॒ दि॒शश्च॑ म॒  
इन्द्र॑श्च मे॒ सूर्धा॑ च॑ म॒ इन्द्र॑श्च मे॒ प्र॒जाप॑तिश्च म॒ इन्द्र॑श्च मे॒ ॥६॥

अ॒ग्निः च॑ मे॒ इन्द्रः॑ च॒ मे॒ सोमः॑ च॒ मे॒ इन्द्रः॑ च॒ मे॒ स॒वि॒  
ता च॑ मे॒ इन्द्रः॑ च॒ मे॒ सर॑स्वती च॒ मे॒ इन्द्रः॑ च॒ मे॒ पू॒षा च॑  
मे॒ इन्द्रः॑ च॒ मे॒ बृ॒ह॒स्पतिः॑ च॒ मे॒ इन्द्रः॑ च॒ मे॒ मि॒त्रः च॑ मे॒  
इन्द्रः॑ च॒ मे॒ वरु॑णः च॒ मे॒ इन्द्रः॑ च॒ मे॒ त्वष्टा॑ च॒ मे॒ इन्द्रः॑ च॒  
मे॒ धा॒ता च॑ मे॒ इन्द्रः॑ च॒ मे॒ वि॒ष्णुः च॑ मे॒ इन्द्रः॑ च॒ मे॒ अ॒श्वि॒  
नौ च॑ मे॒ इन्द्रः॑ च॒ मे॒ म॒रुतः॑ च॒ मे॒ इन्द्रः॑ च॒ मे॒ वि॒श्वे च॑  
मे॒ दे॒वाः इन्द्रः॑ च॒ मे॒ पृ॒थि॒वी च॑ मे॒ इन्द्रः॑ च॒ मे॒ अ॒न्तरि॑क्षम्  
च॒ मे॒ इन्द्रः॑ च॒ मे॒ द्यौः च॑ मे॒ इन्द्रः॑ च॒ मे॒ दि॒शः च॑ मे॒ इन्द्रः॑  
च॒ मे॒ सूर्धा॑ च॒ मे॒ इन्द्रः॑ च॒ मे॒ प्र॒जाप॑तिरिति॒ प्र॒जाऽप॑तिः च॒  
मे॒ इन्द्रः॑ च॒ मे॒ ॥ ६ ॥

सा० भा० अग्न्यादयः प्रसिद्धा देवतास्तैः सर्वैः सह समानभागोपेतत्वात्  
इन्द्र एकैकया देवतया सह पठ्यते । दिक्शब्देन प्राच्यादिचतस्र उच्यन्ते ।  
मूर्धशब्देन चोर्ध्वा दिक् । सा च मुख्यत्वाभिप्रायेण पृथक् निर्दिष्टा ॥

इति श्रीसायणाचार्यविरचिते माधवीये वेदार्थप्रकाशे यजुःसंहितायां  
चतुर्थकाण्डे पञ्चमप्रपाठके चमकभाष्ये षष्ठोऽनुवाकः ॥

॥ सप्तममाह ॥

अ॒शु॒श्च॒ मे॒ र॒श्मि॒श्च॒ मे॒ ऽदा॒भ्य॒श्च॒ मे॒ ऽधि॒प॒ति॒श्च॒ म॒ उ॒-  
पा॒शु॒श्च॒ मे॒ऽन्त॒र्या॒मि॒श्च॒ म॒ ऐ॒न्द्र॒वा॒य॒व॒श्च॒ मे॒ मै॒त्रा॒व॒रु॒ण॒श्च॒ म॒  
आ॒श्वि॒न॒श्च॒ मे॒ प्र॒ति॒प्र॒स्थान॒॑श्च॒ मे॒ शु॒क्र॒श्च॒ मे॒ म॒न्थी॑ च॒ म॒  
आ॒ग्र॒य॒ण॒श्च॒ मे॒ वै॒श्व॒दे॒व॒श्च॒ मे॒ ध्रु॒व॒श्च॒ मे॒ वै॒श्वान॑र॒श्च॒ म॒ ऋ॒तु॒ग्र॒-  
हा॒श्च॒ मे॒ऽति॒ग्रा॒ह्या॑श्च॒ म॒ ऐ॒न्द्रा॒ग्न॒श्च॒ मे॒ वै॒श्व॒दे॒व॒श्च॒ मे॒ म॒रु॒त्व॒-  
ती॒र्या॑श्च॒ मे॒ मा॒हे॒न्द्र॒श्च॒ म॒ आ॒दि॒त्य॒श्च॒ मे॒ सा॒वि॒त्र॒श्च॒ मे॒ सा॒र॒स्व॒-  
त॒श्च॒ मे॒ पौ॒ष्ण॒श्च॒ मे॒ पा॒त्नी॒व॒त॒श्च॒ मे॒ हा॒रि॒यो॒ज॒न॒श्च॒ मे॒  
॥ ७ ॥

अ॒शुः च॒ मे॒ र॒श्मिः च॒ मे॒ अ॒दा॒भ्यः च॒ मे॒ अ॒धि॒प॒ति॒-  
रि॒त्य॒धि॑ऽप॒तिः च॒ मे॒ उ॒पा॒शु॒रि॒त्यु॑प॒ऽअ॒शुः च॒ मे॒ अ॒न्त॒-  
र्या॒मि॒त्य॑न्तऽया॒मः च॒ मे॒ ऐ॒न्द्र॒वा॒य॒व॒ इ॒त्यै॒न्द्र॑ऽवा॒य॒वः च॒ मे॒  
मै॒त्रा॒व॒रु॒ण॒ इति॑ मै॒त्रा॑ऽव॒रु॒णः च॒ मे॒ आ॒श्वि॒नः च॒ मे॒ प्र॒ति॒-  
प्र॒स्थान॑ इति॑ प्र॒ति॑ऽप्र॒स्थानः च॒ मे॒ शु॒क्रः च॒ मे॒ म॒न्थी॑ च॒ मे॒  
आ॒ग्र॒य॒णः च॒ मे॒ वै॒श्व॒दे॒व॒ इति॑ वै॒श्व॑ऽदे॒वः च॒ मे॒ ध्रु॒वः च॒ मे॒ वै॒-  
श्वान॑रः च॒ मे॒ ऋ॒तु॒ग्र॒हा॒ इत्यृ॑तुऽग्र॒हाः च॒ मे॒ अ॒ति॒ग्रा॒ह्या॑ इत्य॑-  
ति॑ऽग्रा॒ह्याः च॒ मे॒ ऐ॒न्द्रा॒ग्न॒ इत्यै॒न्द्र॑ऽअ॒ग्नः च॒ मे॒ वै॒श्व॒दे॒व॒ इति॑  
वै॒श्व॑ऽदे॒वः च॒ मे॒ म॒रु॒त्व॒ती॒र्याः च॒ मे॒ मा॒हे॒न्द्र॒ इति॑मा॒हा॑ऽइ॒न्द्रः  
च॒ मे॒ आ॒दि॒त्यः च॒ मे॒ सा॒वि॒त्रः च॒ मे॒ सा॒र॒स्व॒तः च॒ मे॒ पौ॒ष्णः



च मे पात्नीवत इति पात्नीऽवतः च मे हारियोजन इति  
हारिऽयोजनः च मे ॥ ७ ॥

सा० भा० अश्वादयः सोमग्रहविशेषाः सोमप्रकरणे प्रसिद्धाः । तत्र रश्मिग्र-  
हादर्शनाददाभ्यस्यैव ग्रहस्य गृह्यमाणत्वादंशं पृथक्कृत्य रश्मिशब्देन निर्दि-  
श्यते । रश्मीनां तु तद्ग्रहणसाधनत्वात् । तथा च तद्ग्रहणमन्त्रः पठ्यते ।  
“शुक्रं ते शुक्रेण गृह्णाम्यहो रूपेण सूर्यस्य रश्मिभिः” इति । अधिपतिश-  
ब्देन दधिग्रहो विवक्षितः । तस्य च श्रेष्ठत्वादाधिपत्यम् । अत एव श्रूयते ।  
“ज्येष्ठो वा एष ग्रहाणाम्” इति । प्रतिप्रस्थानशब्देन द्विदेवत्यग्रहसहभावी  
प्रतिनिर्ग्राह्यो विवक्षितः । ध्रुवाख्यस्यैव ग्रहस्यावनयनदशायां वैश्वानरसूक्त-  
पाठात्तदवस्थापन्नो वैश्वानरशब्देनोच्यते । आद्यो वैश्वदेवः प्रातःसवनगतः ।  
उत्तरस्तृतीयसवनगतः । सारस्वतग्रहोऽभिषेचनीयाख्यविकृतौ द्रष्टव्यः । “सार-  
स्वतं ग्रहं गृह्णाति” इति तत्राम्नानात् । एवं पौष्णोऽपि विकृतिगामी द्रष्टव्यः ॥

इति श्रीसायणाचार्यविरचिते माधवीये वेदार्थप्रकाशे यजुःसंहितायां  
चतुर्थकाण्डे पञ्चमप्रपाठके चमकभाष्ये सप्तमोऽनुवाकः ॥ ७ ॥

॥ अष्टममाह ॥

इध्मश्च मे बर्हिश्च मे वेदिश्च मे धिष्णिषाश्च मे सुचश्च मे  
चमसाश्च मे ग्रावाणश्च मे स्वरवश्च म उपरवाश्च मे धिषव-  
णे च मे द्रोणकलशश्च मे वायव्यानि च मे पूतभृच्च म  
आधवनीयश्च म आग्नीध्रिं च मे हविर्धानिं च मे गृहाश्च  
मे सदश्च मे पुरोडाशाश्च मे पचताश्च मेऽवभृथश्च मे स्वगा-  
कारश्च मे ॥ ८ ॥

इध्मः च मे बर्हिः च मे वेदिः च मे धिष्णिषाः च मे  
सुचः च मे चमसाः च मे ग्रावाणः च मे स्वरवः च मे

उ॒पर॒वा इत्यु॒पऽर॒वाः च॒ मे अ॒धिष॒र्वणे॒ इत्या॒धिऽस॒र्वने॒ च॒ मे  
 द्रो॒णक॒लश॒ इति॑ द्रो॒णऽक॒लशः॑ च॒ मे वा॒यव्या॑नि च॒ मे पू॒तभृ॑  
 दि॒तिं पू॒तऽभृ॒त् च॒ मे आ॒धव॒नीय॒ इत्या॑ऽध॒वनी॒यः च॒ मे आ॒  
 ग्नी॒ध्रमि॒त्याग्नि॑ऽइ॒ध्रं च॒ मे ह॒विर्धा॒नमि॒ति ह॒विःऽधा॒नम् च॒ मे  
 गृ॒हाः च॒ मे स॒दः च॒ मे पु॒रोडा॒शाः च॒ मे प॒चताः॑ च॒ मे अ॒  
 व॒भृथ॒ इत्य॑वऽभृ॒थः च॒ मे स्व॒गाका॒र इति॑ स्व॒गाऽका॒रः च॒  
 मे ॥ ८ ॥

सा० भा० इध्मादीनि यज्ञाङ्गद्रव्याणि यज्ञप्रकरणे प्रसिद्धानि । गृहाः पत्नी-  
 शालादयः । पचताः शामित्रादयः । स्वगाकारः शंयुवाकः । तेन हि यथास्वं  
 देवतानां हविर्गमनं क्रियते ॥

इति श्रीसायणाचार्यविरचिते माधवीये वेदार्थप्रकाशे यजुःसंहितायां  
 चतुर्थकाण्डे पञ्चमप्रपाठके चमकभाष्येऽष्टमोऽनुवाकः ॥ ८ ॥

॥ नवममाह ॥

अ॒ग्निश्च॑ मे॒ घ॒र्मश्च॑ मे॒ ऽर्क॑श्च॒ मे सूर्य॑श्च॒ मे प्रा॒णश्च॑ मे॒ ऽश्व॑मे॒  
 धश्च॑ मे॒ पृथि॒वी च॒ मेऽदि॑तिश्च॒ मे दि॒तिश्च॑ मे॒ द्यौश्च॑ मे॒ शक्क॑-  
 री र॒ङ्गुल॑यो दि॒शश्च॑ मे॒ यज्ञे॑न॒ कल्प॑न्ता॒मृक् च॒ मे सामं॑ च॒ मे  
 स्तोम॑श्च॒ मे यजु॑श्च॒ मे दी॒क्षा च॑ मे॒ तप॑श्च॒ स ऋ॒तुश्च॑ मे॒ व्रतं॑  
 च॒ मेऽहो॒रात्रयो॑र्वृष्ट्या बृ॒हद्रथ॑न्त॒रे च॑ मे॒ यज्ञे॑न॒ कल्पे॑ताम् ॥ ९ ॥

अग्निः च॒ मे घ॒र्मः च॒ मे अ॒र्कः च॒ मे सूर्यः॑ च॒ मे प्रा॒ण इ॒-  
 ति॑ प्रऽअ॒नः च॒ मे अ॒श्वमे॒ध इत्य॑श्चऽमे॒धः च॒ मे पृथि॒वी च॒ मे  
 अ॒दि॒तिः च॒ मे दि॒तिः च॒ मे द्यौः च॒ मे शक्क॑रीः अ॒ङ्गुल॑यः दि॒शः



च मे यज्ञेन कल्पन्ताम् ऋक् च मे सामं च मे स्तोमः च  
 मे यजुः च मे दीक्षा च मे तपः च मे ऋतुः च मे व्रतम् च  
 मे अहोरात्रयोरित्यहःऽरात्रयोः वृष्ट्या बृहद्रथन्तरे इति बृह-  
 त्ऽरथन्तरे च मे यज्ञेन कल्पेताम् ॥ ९ ॥

सा० भा० अग्निश्चीयमानो वह्निः । घर्मः प्रवर्ग्यः । 'इन्द्रोणार्कवते पुरो-  
 ढाशं' इति विहितो यागोऽर्कः । 'सौर्यं चरुं' इति विहितो यागः सूर्यः । 'प्रा-  
 णाय स्वाहा' इति विहितो होमः प्राणः । अश्वमेधः प्रसिद्धः । पृथिव्यादयो  
 देवताविशेषाः । शर्करस्यायं शर्कर्यः । अङ्गुल्योऽङ्गुलिवद्विराट्पुरुषस्यावयव-  
 विशेषाः । दिशः प्राच्याद्याः । चशब्दात् विदिशोऽपि । ताः सर्वाः मे मदी-  
 येन यज्ञेन कल्पन्तां स्वस्वव्यापारसमर्था भवन्तु । ऋगादयो मन्त्रविशेषाः ।  
 स्तोमः सामावृत्तिरूपं स्तोत्रम् । दीक्षा यजमानसंस्कारः । तपः पापक्षयार्थम-  
 नशनादि । ऋतुः यज्ञाङ्गभूतः कालः । व्रतमेकस्तनादि । अहोरात्रयोः सम्ब-  
 न्धिनी या वृष्टिः तथा मदीयं सस्यं कल्पतामिति शेषः । बृहद्रथन्तरे सामनी ।  
 ते च मदीयेन यज्ञेन कल्पेतां स्वस्वव्यवहारसमर्थे भवेताम् ॥

इति श्रीसायणाचार्यविरचिते माधवीये वेदार्थप्रकाशे यजुःसंहितायां चतु-  
 र्थकाण्डे पञ्चमप्रपाठके चमकभाष्ये नवमोऽनुवाकः ॥ ९ ॥

॥ दशममाह ॥

गर्भाश्च मे वत्साश्च मे त्र्यविंश्च मे त्र्यवी च मे दित्यवाद्  
 च मे दित्यौही च मे पञ्चाविंश्च मे पञ्चावी च मे त्रिवत्सश्च  
 मे त्रिवत्सा च मे तुर्यवाद् च मे तुर्यौही च मे पष्ठवा-  
 च्च मे पष्ठौही च मे उक्षा च मे वशा च मे ऋषभश्च मे  
 वेहश्च मेऽनङ्गान् च मे धेनुश्च मे आयुर्यज्ञेन कल्पतां प्राणो  
 यज्ञेन कल्पतामपानो यज्ञेन कल्पतां व्यानो यज्ञेन कल्प-  
 तां चक्षुर्यज्ञेन कल्पतां श्रोत्रं यज्ञेन कल्पतां मनो यज्ञेन

कल्पतां वाग्यज्ञेन कल्पतामात्मा यज्ञेन कल्पतां यज्ञो य-  
ज्ञेन कल्पताम् ॥ १० ॥

गर्भाः च मे वत्साः च मे त्र्यविरिति त्रिऽअविः च मे  
त्र्यवीति त्रिऽअवी च मे दित्यवाडिति दित्यऽवाट् च मे दि-  
त्यौही च मे पञ्चाविरिति पञ्चऽअविः च मे पञ्चावीति पञ्चऽ-  
अवी च मे त्रिवत्स इति त्रिऽवत्सः च मे त्रिवत्सेति त्रिऽव-  
त्सा च मे तुर्यवाडिति तुर्यऽवाट् च मे तुर्यौही च मे पष्ठवा-  
दिति पष्ठऽवाट् च मे पष्ठौही च मे उक्षा च मे वशा च  
मे ऋषभः च मे वेहत् च मे अनङ्गान् च मे धेनुः च मे  
आयुः यज्ञेन कल्पताम् प्राण इति प्रऽअनः यज्ञेन कल्पता-  
म् अपानइत्यपऽअनः यज्ञेन कल्पताम् व्यान इति विऽअनः  
यज्ञेन कल्पताम् चक्षुः यज्ञेन कल्पताम् श्रोत्रम् यज्ञेन क-  
ल्पताम् मनः यज्ञेन कल्पताम् वाक् यज्ञेन कल्पताम् आ-  
त्मा यज्ञेन कल्पताम् यज्ञः यज्ञेन कल्पताम् ॥ १० ॥

सा० भा० गर्भाः वत्साश्च प्रसिद्धाः । सार्धसंवत्सरो वत्सरूपः पुङ्गवरूपविः ।  
तथाविधा गौरूपवी । द्विसंवत्सर ऋषभो दित्यवाट् । तथाविधा गौर्दित्यौही ।  
सार्धद्विसंवत्सर ऋषभः पञ्चाविः । तथाविधा गौः पञ्चावी । संवत्सरत्रयोपेत  
ऋषभः त्रिवत्सः । तथाविधा गौः त्रिवत्सा । सार्धत्रिवत्सर ऋषभस्तुर्यवाट् ।  
तथाविधा गौस्तुर्यौही । चतुःसंवत्सर ऋषभः पष्ठवाट् । तथाविधा गौः पष्ठौही ।  
सेचनसमर्थ ऋषभ उक्षा । वन्ध्या गौर्वशा । उक्ष्णोऽप्यधिकवयस्क ऋषभः ।  
गर्भघातिनी गौर्वेहत् । शकटस्य वाहकोऽनङ्गान् । नवप्रसूता गौर्धेनुः । आयु-  
रादयः प्रसिद्धाः । आत्मा शरीरम् । उक्ता आयुरादयो मदीयेन यज्ञेन कार्यक्षमा



भवन्तु । यज्ञः करिष्यमाणोऽश्वमेधादिः सोऽप्यनेनानुष्ठीयमानेन यज्ञेन स्वकार्यक्षमो भवतु ॥

इति श्रीसायणाचार्यविरचिते माधवीये वेदार्थप्रकाशे यजुःसंहितायां चतुर्थकाण्डे पञ्चमप्रपाठके चमकभाष्ये दशमोऽनुवाकः ॥ १० ॥

॥ एकादशमाह ॥

एकां च मे तिस्रश्च मे पञ्च च मे सप्त च मे नव च मे  
एकादश च मे त्रयोदश च मे पञ्चदश च मे सप्तदश च मे  
नवदश च मे एकविंशतिश्च मे त्रयोविंशतिश्च मे पञ्च-  
विंशतिश्च मे सप्तविंशतिश्च मे नवविंशतिश्च मे एक-  
त्रिंशच्च मे त्रयस्त्रिंशच्च मे चतस्रश्च मेऽष्टौ च मे द्वादश  
च मे षोडश च मे विंशतिश्च मे चतुर्विंशतिश्च मेऽष्टा-  
विंशतिश्च मे द्वात्रिंशच्च मे षट्त्रिंशच्च मे चत्वारिं-  
शच्च मे चतुश्चत्वारिंशच्च मेऽष्टाचत्वारिंशच्च मे वाजश्च  
प्रसवश्चापिजश्च क्रतुश्च सुवश्च मूर्धा च व्यश्रियश्चान्त्यायन-  
श्चान्त्यश्च भौवनश्च भुवनश्चाधिपतिश्च ॥ ११ ॥

एकां च मे तिस्रः च मे पञ्च च मे सप्त च मे नव च मे  
एकादश च मे त्रयोदशेति त्रयःऽदश च मे पञ्चदशेति पञ्चऽ-  
दश च मे सप्तदशेति सप्तऽदश च मे नवदशेति नवऽदश च  
मे एकविंशतिरित्येकऽविंशतिः च मे त्रयोविंशतिरिति  
त्रयःऽविंशतिः च मे पञ्चऽविंशतिरिति पञ्चऽविंशतिः  
च मे सप्तविंशतिरिति सप्तऽविंशतिः च मे नवविंश-  
तिरिति नवऽविंशतिः च मे एकत्रिंशदित्येकऽत्रिंशत्

च मे त्रयस्त्रिंशदिति त्रयःऽत्रिंशत् च मे चतस्रः च  
 मे अष्टौ च मे द्वादश च मे षोडश च मे विंशतिः च मे  
 चतुर्विंशतिरिति चतुःऽविंशतिः च मे अष्टाविंशति-  
 रित्यष्टाऽविंशतिः च मे द्वात्रिंशत् च मे षट्त्रिंशदि-  
 ति षट्ऽत्रिंशत् च मे चत्वारिंशत् च मे चतुश्चत्वारिं-  
 शदिति चतुःऽचत्वारिंशत् च मे अष्टाचत्वारिंशदित्यष्टाऽ-  
 चत्वारिंशत् च मे वाजः च प्रसव इति प्रऽसवः च अपिज  
 इत्यपिऽजः च क्रतुः च सुवः च मूर्धा च व्यश्रिय इति  
 विऽअश्रियः च आन्त्यायनः च अन्त्यः च भौवनः च भुवनः  
 च अधिपतिरित्यधिऽपतिः च ॥ ११ ॥

सा० भा० एकादिशब्दाः संख्यापराः । वाजादयः सर्वे मम सन्तिवति शेषः ।  
 वाजोऽन्नम् । प्रसवस्तस्योत्पत्तिः । अपिजस्तस्यैव पुनःपुनरुत्पत्तिः । क्रतुः  
 संकल्पो भोगादिविषयः पागो वा । सुवस्तस्योत्पत्तौ हेतुरादित्यः । मूर्धा द्यौः ।  
 व्यश्रियः विशेषेणाश्रुते व्याप्नोतीति व्यश्र आकाशादिस्तत्र भवो व्यश्रियः ।  
 आन्त्यायनः अन्ते जातः । अन्त्यः अन्ते भवः स्थितः । भुवने भवः भौवनः ।  
 भुवनः जगदात्मकः । अधिपतिः अधिष्ठाय पालयिता । 'राजा' इति अहोबल-  
 भाष्ये । अथवा वाजादयश्चैत्रादिमासानां नामविशेषाः । तदानीं ते सर्वे प्रीणन्तु  
 इति वाक्यशेषः । चकाराः परस्परसमुच्चयार्थाः । अनुक्तकालादिदेवतास-  
 मुच्चयार्था वा ॥ ११ ॥

॥ यथोक्तैकादशानुवाकरूपमग्निसाध्यं होमं विधत्ते ॥

वसोर्धारां जुहोति वसोर्मे धाराऽसदिति वा एषा हूयते घृ-  
 तस्य वा एनमेषा धाराऽमुष्मिं लोके पिन्वमानोपतिष्ठते ॥ १ ॥  
 वसोः धाराम् जुहोति वसोः मे धारा असत् इति वे



ए॒षा हू॒यते घृ॒तस्य॑ वै ए॒नम् ए॒षा धा॒रा अ॒मुष्मिन् लो॒के  
पि॒न्वमा॑ना उ॒पेति॑ तिष्ठ॒ते ॥ १ ॥

सा० भा० वसोर्धनस्य धारा सान्तत्यं यथाऽऽहुत्या लभ्यते सेयमाहुतिर्वसो-  
धारा तां जुहुयात् । तदेतदुक्तनिर्वचनं सूच्यते । यो यजमानो जुहोति  
स प्रथमं मम धननैरन्तर्यं भूयादित्येवं कामयते । ततस्तेनेयमाहुतिर्हूयते  
तेन होमेन एनं यजमानं स्वर्गे लोके घृतस्य धारा पिन्वमानां  
प्रीणयति सेवते ॥ १ ॥

॥ तत्र द्रव्यं विधत्ते ॥

आज्ये॑न जुहोति॒ तेजो॒ वा आज्यं॒ तेजो॒ वसो॒र्धारा॒ तेज॑से-  
वाऽस्मै॒ तेजोऽव॑रुन्धे ॥ २ ॥

आज्ये॑न जुहोति॒ तेजः॑ वै आज्यं॒ तेजः॑ वसोः॒ धारा॑  
तेज॑सा ए॒व अ॒स्मै तेजः॑ अवेति॒ रुन्धे॒ ॥ २ ॥

सा० भा० सुवर्णादिधनसमृद्धेरपि ध्रुवं तेजोरूपत्वं प्रसिद्धम् ॥ २ ॥

॥ कामप्राप्तिहेतुत्वेनापि तामाहुतिं पशंसति ॥

अथो॒ कामा॒ वै वसो॒र्धारा॒ कामा॑नेवाऽव॑रुन्धे ॥ ३ ॥

अथो॒ इति॑ कामाः॒ वै वसोः॒ धारा॑ कामा॑न् ए॒व अवेति॑  
रुन्धे॒ ॥ ३ ॥

॥ अन्वयव्यतिरेकाभ्यां सान्तत्यं विधत्ते ॥

यं का॒मये॑त प्रा॒णान॑स्याऽन्नाद्यं॒ विच्छि॑न्द्यामिति॒ वि॒ग्राहं॒  
तस्य॑ जुहुयात्प्रा॒णाने॒वाऽस्याऽन्नाद्यं॒ विच्छि॑नति ॥ ४ ॥

यम् का॒मये॑त प्रा॒णानि॑ति॒ प्रऽअ॒नान् अ॒स्य अ॒न्नाद्य॑मित्य॒  
न्नऽअ॒द्यम् वी॑ति॒ छि॒न्द्याम् इति॑ वि॒ग्राह॑मिति॒ विऽग्राहं॑ तस्य॑

जुहुयात् प्राणानिति प्रऽअनान् एव अस्य अन्नाद्यमित्यन्नऽ  
अद्यम् वीतिं छिनत्ति ॥ ४ ॥

यं कामयेत प्राणानस्याऽन्नाद्यं संतनुयामिति सन्ततां  
तस्य जुहुयात्प्राणानेवाऽस्याऽन्नाद्यं संतनोतीति ॥ ५ ॥

यम् कामयेत प्राणानिति प्रऽअनान् अस्य अन्नाद्यमित्य-  
न्नऽअद्यम् समितिं तनुयाम् इति संततामिति समुऽतताम्  
तस्य जुहुयात् प्राणानिति प्रऽअनान् एव अस्य अन्नाद्यमि-  
त्यन्नऽअद्यम् समितिं तनोति ॥ ५ ॥

सा० भा० यस्य यजमानस्य प्राणानन्नं च विच्छिन्द्यामित्येवं द्विषन्नध्वर्युरेतं  
मन्नं मध्ये विष्टञ्ज जुहुयात् । यस्तु प्राणानामन्नस्य सान्तत्यं कामयते सोऽयं  
सन्ततामाहुतिं जुहुयात् ॥ ५ ॥

अथ वाजश्च म इत्यादीनि अन्नं च मे क्षुच्च म इत्यतः प्राक्तानि चतुश्चत्वारिंशद-  
विकशतसंख्याकानि वाक्यानि तानि द्वादश सङ्घरूपेण विभज्य प्रशंसति ॥

द्वादश द्वादशानि जुहोति द्वादश मासाः संवत्सरः संव-  
त्सरेणैवाऽस्मा अन्नमवरुन्धे ॥ ६ ॥

द्वादश द्वादशानि जुहोति द्वादश मासाः संवत्सरः इति  
समुऽवत्सरः संवत्सरेणेति समुऽवत्सरेण एव अस्मै अन्नम्  
अवेति रुन्धे ॥ ६ ॥

सा० भा० द्वादशानां वाक्यानां समूहो द्वादशम् । तानि च द्वादशानि पुन-  
र्द्वादशसंख्याकानि । तथा सति चतुश्चत्वारिंशदधिकशतसंख्या संपद्यते । तद-  
न्तर्गतद्वादशसंख्यायाः मासद्वारा संवत्सररूपत्वात्संवत्सरं साध्यमन्नं प्रा-  
प्नोति ॥ ६ ॥



॥ अथ चतुर्थानुवाकगतानि वाक्यानि प्रशंसति ॥

अन्नं च मेऽक्षुत्रं म इत्याहेतद्वा अन्नस्य रूपं रूपेणैवाऽन्नमवरुन्धे ॥ ७ ॥

अन्नम् च मे अक्षुत्रं च मे इति आह एतत् वै अन्नस्य रूपम् रूपेण एव अन्नम् अवेति रुन्धे ॥ ७ ॥

सा० भा० अन्नमित्यादिभिर्वाक्यैर्यत्प्रतिपाद्यं तत्सर्वमन्नस्य रूपम् । क्षुद्रभावस्यान्नसाध्यत्वात् उपरितनानां च व्रीक्षादीनामन्नसाधनत्वात् ॥ ७ ॥

॥ अथ पञ्चमानुवाकगतवाक्यानि प्रशंसति ॥

अग्निश्च म आपश्च म इत्याहेषा वा अन्नस्य योनिः सयोन्येवाऽन्नमवरुन्धे ॥ ८ ॥

अग्निः च मे आपः च मे इति आह एषा वै अन्नस्य योनिः सयोनीति सऽयोनि एव अन्नम् अवेति रुन्धे ॥ ८ ॥

सा० भा० अग्नेः पाकहेतुत्वादन्नयोनित्वम् । अपां चौषधिजनकत्वादन्नयोनित्वम् । एतन्मन्त्रपाठेन अनेकप्रकारकारणसहितमन्नं प्राप्नोति ॥ ८ ॥

॥ अथ षष्ठानुवाकगतानि वाक्यानि प्रशंसति ॥

अर्धेन्द्राणि जुहोति देवतां एवाऽवरुन्धे यत्सर्वेषामर्धमिन्द्रः प्रति तस्मादिन्द्रो देवतानां भूयिष्ठभाक्तम् इन्द्रमुत्तरमाहेन्द्रियमेवाऽस्मिन्नुपरिष्ठादधाति ॥ ९ ॥

अर्धेन्द्राणीत्यर्धेऽइन्द्राणि जुहोति देवताः एव अवेति रुन्धे यत् सर्वेषाम् अर्धम् इन्द्रः प्रतीतिं तस्मात् इन्द्रः देवतानाम् भूयिष्ठभाक्तम् इति भूयिष्ठभाक्ऽतमः इन्द्रम् उत्तरमित्युत्तरम् आह इन्द्रियम् एव अस्मिन् उपरिष्ठात् दधाति ॥ ९ ॥

सा० भा० येषां वाक्यानामर्धेऽपिन्द्रः पश्यते तान्यर्धेन्द्राणि । तेषु वाक्येषु अग्नीषोमादीनां देवतानां पूर्वार्धेष्वाङ्मातृत्वादेवताः प्राप्नोति यद्यस्मात्कारणात् सर्वेषां वाक्यानां प्रत्यर्धमिन्द्रः पश्यते तस्मात्कारणादप्यमिन्द्रो भूयिष्ठभाक्तमः । भूयिष्ठं प्रभूतं हविर्भजतीति भूयिष्ठभागतिशयेन तादृशः । यस्माद्वेद इन्द्रमेवोत्तरार्धगतं ग्राह । तस्मादस्मिन्पूजमानेऽप्युपरिष्ठाच्छिरोभागे चक्षुरादि इन्द्रियं स्थापयति ॥ ९ ॥

॥ सप्तमाष्टमयोरनुवाकयोरवस्थितानि वाक्यानि प्रशंसति ॥

यज्ञायुधानि जुहोति यज्ञो वै यज्ञायुधानि यज्ञमेवाऽवर्-  
न्धेऽथो एतद्वै यज्ञस्य रूपं रूपेणैव यज्ञमवर्न्धे ॥ १० ॥

यज्ञायुधानीति यज्ञऽआयुधानि जुहोति यज्ञः वै यज्ञ-  
युधानीति यज्ञऽआयुधानि यज्ञम् एव अवेति रुन्धे अथो  
इति एतत् वै यज्ञस्य रूपम् रूपेणैव यज्ञम् अवेति रुन्धे ॥ १० ॥

सा० भा० अंश्वेदाभ्यादिग्रहरूपाणि यज्ञसाधनानि साक्षाद्यज्ञनिष्पादकत्वाद्य-  
ज्ञस्वरूपाणि । इध्मावर्हिंरादिभिर्यज्ञः परम्परया निरूप्यते । नतु ग्रहेरिव  
साक्षात्निष्पाद्यते । तस्मात्तानि यज्ञस्य रूपमेतैरन्तरङ्गैर्वहिरङ्गैश्च यज्ञायुधैर्यज्ञं  
प्राप्नोति ॥ १० ॥

॥ अन्तिमस्य स्वगाकारवाच्यस्य तात्पर्यं दर्शयति ॥

अवभृथश्च मे स्वगाकारश्च म इत्याह स्वगाकृत्यै ॥ ११ ॥

अवभृथ इत्यवऽभृथः च मे स्वगाकार इति स्वगाऽकारः  
च मे इति आह स्वगाकृत्या इति स्वगाऽकृत्यै ॥ ११ ॥

सा० भा० स्वाधीनत्वकरणायेत्यर्थः ॥ ११ ॥

॥ नवमानुवाके पूर्वार्धगतानि वाक्यानि प्रशंसति ॥

अग्निश्च मे घर्मश्च म इत्याहैतद्वै ब्रह्मवर्चसस्य रूपं रूपे-  
णैव ब्रह्मवर्चसमवर्न्धे ॥ १२ ॥



अग्निः च मे घर्मः च मे इति आह एतत् वै ब्रह्मवर्चस-  
स्येति ब्रह्मऽवर्चसस्य रूपम् रूपेण एव ब्रह्मवर्चसमिति ब्रह्म-  
ऽवर्चसम् अवेति रुन्धे ॥ १२ ॥

सा० भा० अग्न्यादिभिर्ब्राह्मणकर्मणिष्पत्तेरेतेषां ब्रह्मवर्चसरूपत्वम् ॥ १२ ॥

॥ एतस्मिन्नैवानुवाके उत्तरार्धगतानि वाक्यानि प्रशंसति ॥

ऋक् मे सामं च म इत्याहेतद्वै छन्दसां रूपं रूपेणैव  
छन्दां स्यवरुन्धे ॥ १३ ॥

ऋक् च मे सामं च मे इति आह एतत् वै छन्दसाम्  
रूपम् रूपेण एव छन्दांसि अवेति रुन्धे ॥ १३ ॥

सा० भा० ऋगादिकं छन्दसां वेदानां स्वरूपमिति प्रसिद्धम् ॥ १३ ॥

॥ दशमानुवाके पूर्वार्धगतवाक्यानि प्रशंसति ॥

गर्भाश्च मे वत्साश्च म इत्याहेतद्वै पशूनां रूपं रूपेणैव  
पशूनेवरुन्धे ॥ १४ ॥

गर्भाः च मे वत्साः च मे इति आह एतत् वै पशूनाम्  
रूपम् रूपेण एव पशून् अवेति रुन्धे ॥ १४ ॥

सा० भा० गर्भवत्सादीनां पशुरूपत्वं प्रसिद्धम् ॥ १४ ॥

॥ तस्मिन्ननुवाके उत्तरार्धगतानि वाक्यानि प्रशंसति ॥

कल्पाञ्जुहोत्यऋतस्य ऋप्त्यै ॥ १५ ॥

कल्पां जुहोति अऋतस्य ऋप्त्यै ॥ १५ ॥

सा० भा० 'आयुर्यज्ञेन कल्पतां-' इत्यादयो मन्त्राः कल्पाः । पूर्वं यद्यद्वस्त्वऋ-  
तं स्वस्वकार्यसमर्थं न भवति तस्य तस्य सामर्थ्यापायं होमः ॥ १५ ॥

॥ एकादशानुवाके पूर्वभागगतानि वाक्यानि प्रशंसति ॥

युग्मदयुजे जुहोति मिथुनत्वाय ॥ १६ ॥

युग्मदयुज इति युग्मत् अयुजे जुहोति मिथुनत्वायेति  
मिथुनत्वाय ॥ १६ ॥

सा० भा० 'चतस्रश्च मेऽष्टौ च मे-' इत्यादिकं समसंख्यारूपं युग्मम् । 'एका च मे तिस्रश्च मे-' इत्यादि विषमसंख्यारूपमयुग्मं राशिद्वयम् । स्त्रीपुरुषवत् परस्परविलक्षणत्वात् मिथुनत्वाय संपद्यते ॥ १६ ॥

॥ राशिद्वयेऽप्युत्तरोत्तराधिक्यं प्रशंसति ॥

उत्तरावती भवतोऽभिक्रान्त्यै ॥ १७ ॥

उत्तरावती इत्युत्तराऽवती भवतः अभिक्रान्त्या इत्याभिऽ-  
क्रान्त्यै ॥ १७ ॥

सा० भा० एकत्वादुत्तरं त्रित्वम् । तस्माच्चोत्तरं पञ्चत्वम् । तथा चतुर्थादुत्तर-  
मष्टत्वम् । तस्माच्चोत्तरं द्वादशत्वम् । एवमुभयोरुत्तरावत्त्वेनाभितो व्याप्ति-  
र्भवति ॥ १७ ॥

॥ युग्मायुग्मसंख्यावाचिशब्दानां तात्पर्यं दर्शयति ॥

एकां च मे तिस्रश्च म इत्याह देवछन्दसं वा एकां च  
तिस्रश्च मनुष्यछन्दसं चतस्रश्चाऽष्टौ च देवछन्दसं चैव  
मनुष्यछन्दसं चाऽवर्तुन्धे ॥ १८ ॥

एकां च मे तिस्रः च मे इति आह देवछन्दसमिति  
देवऽछन्दसम् वै एकां च तिस्रः च मनुष्यछन्दसमिति  
मनुष्यऽछन्दसम् चतस्रः च अष्टौ च देवछन्दसमिति



देवऽछन्दसम् च एव मनुष्यछन्दसमिति मनुष्यऽछ-  
न्दसम् च अवेति रुन्धे ॥ १८ ॥

सा० भा० विषमसंख्यया देवानां प्रियाणि छन्दांसि निष्पाद्यन्ते । समसं-  
ख्यया तु मनुष्यप्रियाणि । अतस्तदुभयं प्राप्नोति ॥ १८ ॥

॥ राशिद्वयेऽप्युत्तरोत्तरसंख्यावृद्धेरवधिं प्रशंसति ॥

आ त्रयस्त्रिंशतो जुहोति त्रयस्त्रिंशद्वै देवतां देवता ए-  
वाऽवरुन्ध आऽष्टाचत्वारिंशतो जुहोत्यष्टा चत्वारिंशद-  
क्षरा जगती जागताः पशवो जगत्येवाऽस्मै पशून्वरुन्धे ॥ १९ ॥

एति त्रयस्त्रिंशत इति त्रयऽत्रिंशतः जुहोति त्रयस्त्रिं-  
शादिति त्रयऽत्रिंशत् वै देवताः देवताः एव अवेति रुन्धे  
एति अष्टाचत्वारिंशत इत्यष्टाऽचत्वारिंशतः जुहोति  
अष्टाचत्वारिंशदक्षरेत्यष्टाचत्वारिंशत् अक्षरा जगती जा-  
गताः पशवः जगत्या एव अस्मै पशून् अवेति रुन्धे ॥ १९ ॥

॥ अस्मिन्ननुवाके उत्तरभागगतानि वाक्यानि प्रशंसति ॥

वाजंश्च प्रसवश्चेति द्वादशं जुहोति द्वादशमासाः संवत्सरः  
संवत्सर एव प्रतीतिष्ठति ॥ २० ॥

वाजः च प्रसव इति प्रऽसवः च इति द्वादशम् जुहोति  
द्वादश मासाः संवत्सर इति समऽवत्सरः संवत्सर इति समऽ-  
वत्सरे एव प्रतीति तिष्ठति ॥ २१ ॥

सा० भा० अत्र विनियोगसंग्रहः ।

“अग्राविष्णूँ वसोर्धारां एकादशभिरादितः ।

अनुवाकैर्जुहोत्येकामाहुतिं सन्ततां घृतात्” इति ॥ २१ ॥

॥ अथ मीमांसा ॥

द्वादशाध्यायस्य तृतीयपादे चिन्तितम् ।

“मन्त्रादौ किं वसोर्धारा मन्त्रान्ते वात्र सन्ततेः ।

आद्यो होमेषु सन्तत्या द्वादशान्तेषु तद्धुतिः” ॥

अग्नौ किञ्चित्कर्म विहितम् । सन्ततां वसोर्धारां जुहोतीति । तत्र सान्तत्यम-  
च्छिन्नत्वम् । तच्च मन्त्रकर्मणोः सहोपक्रमे सत्युपपद्यते । तस्मान्मन्त्रादौ कर्म-  
सन्निपात इति प्राप्ते ब्रूमः । तस्मिन्वसोर्धाराकर्मणि “द्वादश द्वादशानि जुहो-  
ति” इति श्रुतेः । द्वादशभिर्मन्त्रवाक्यैः संपाद्यमेकाहुतिस्वरूपम् । तद्यथा ॥

वाजश्च मे प्रसवश्च मे प्रयतिश्च मे प्रसितिश्च मे धीतिश्च मे  
क्रतुश्च मे स्वरश्च मे श्लोकश्च मे श्रावश्च मे श्रुतिश्च मे ज्यो-  
तिश्च मे सुवश्च मे ॥ २२ ॥

सा० भा० इत्येतैर्द्वादशभिर्मन्त्रवाक्यैरेकाहुतिर्होतव्या । ईदृशा उत्तरा आहु-  
त्यः । “प्राणश्च मेऽपानश्च मे” इत्यादिभिर्निष्पाद्याः । ते च होमा द्वादश ।  
तेषु मध्ये विलम्बाभावः सान्तत्यम् । न तु मन्त्रकर्मणोः सहोपक्रमः । तस्मा-  
त्पूर्वन्यायेन मन्त्रान्ते कर्मसन्निपातस्य नास्ति विघ्नः ॥ २२ ॥

इति श्रीसायणाचार्यविरचिते माधवीये वेदार्थप्रकाशे यजुःसंहितायां चतुर्थ-  
काण्डे सप्तमप्रपाठके चमकभाष्ये एकादशोऽनुवाकः ॥ ११ ॥

॥ इति चमकभाष्यं समाप्तम् ॥





me

ಪ್ರಾಚೀನ ಸಂಸ್ಕೃತಿ A-290



**SRI CHAMARAJENDRA SANSKRIT COLLEGE  
LIBRARY**

Class

A 33<sup>II</sup> 35

Ac. No.

33

**SRI CHAMARAJENDRA SANSKRIT COLLEGE  
LIBRARY**

This book was loaned on the last date mentioned below  
and it is returnable within a fortnight therefrom unless  
the loan is renewed.



